
दोन उतरां 


अपुबयिच्या भुरग्यांनो, 


एका भोव आदर्श व्यक्तीची ही देखदिणी काणी तुमचे मुखार दवरतना 
म्हाका भोव खोस भोगता. डॉ. ज्यॉर्ज वॉशिंग्टन कार्वर हाचे सारकेलो 
येदो व्हडलो विज्ञानीक आनी भांगरावरी व्हड मनीस संवसारांत हे आदीं 
आनी आतांमेरेन जल्माक आयलो ना म्हळ्यार अतिताय जांवची ना. 
ताची स्फूर्तिवंत जिविता-काणी वाचले उपरांत तुमकां तें पटून आयले 
बगर रावचें ना. मनश्या-भायरे समजतल्या अशा गरीब-दुबळ्या चाकरांगेर 
जल्माक आयिल्लो आनी अपमानांनी उवेखिल्लो असो हो काळो खांपरी 
म्हा-मनीस आपल्या अखंड निर्धारान आनी देवा-धर्माचेर आपणालो घट 
भावार्थ दवरून, व्हड व्हड साहसां करूंक पावलो, भिकणां सारकेल्या 
कुस्कुटा मोला वियो-फळां घेवन, तांतुंतल्यान ताणें कितल्योश्योच उपेगी 
वस्तू तयार करून उद्देगांत फायद्याक पडटलीं उपकरणां घडोवन हाडलीं. 
आपल्या खोलायेच्या गिन्याना नाड्यार ताणें साबार क्षेत्रांनी चमत्कार 
करून दाखयले आनी जायत्यो नव्यो वस्तू आनी खावपा-जेवपाचे जिनस 
अस्तित्वांत हाडले. गुणेस्त चित्रकार म्हणून ताणें नांव जोडलें. पियान 
वाजोवपी, संगितांत आनी गायनांत रस घेवपी म्हणून नामना मेळयली .पूण 


इतलें सगट हेरांखातीर करुनूय ताणें आपले पासत कांयच फायदो सोदलो 
ना, न्हय म्हणून मेळयलो ना. ताका विचारल्यार ताणें म्हणचें की देवान 
ताका आपणें दिल्ल्या देण्याखातीर एक पयसो लेगीत घेतलो ना; जाल्यार 
त्या देण्याचो उपेग करून ताचो मोबदलो घेवपा खातीर आपल्याक कसलो 
हक आसलो, व्हय, अशें तो विचारी. इतलेंच न्हय, आपल्या तिरस्कारिल्ल्या 
भावंडांच्या- खांपरी समाजाच्या- कल्याणापासत ते जायते कश्टवलो. 
तांची भलायकी आनी समाजीक परिस्थिती सुदारची आनी ते उदरगतीक 
पावचे म्हणून तो भारीं येशस्वी प्रयत्न करीत वावुरलो. 

मन लावन काम करपी, उदार मनाचो देवधर्मिश्ट मनीस आनी 
क्रांतिकारी समाज-सुधारक म्हणून तो सभे-माजार मुखार सरलो. ताची 
कर्तुत्वदर्शी आनी स्फूर्त दिवपी देख घेवन आमीय ताच्या पावलार पावल 
दवरून फुडें सरूंक जाय. ताची ही देखदिणी जीण तुमी रुचीन वाचून 
घेवची आनी तांकत तितलें ताचें अनुकरण करचें अशें तुमचे लागीं 
मागतां. तशें केल्यार तुमच्यांतल्यान व्हड विज्ञानीक, व्हडले कलाकार 
आनी सगल्यांत म्हत्त्वाचें म्हळ्यार व्हड मनीस तयार जावन येतले आनी 
तुमकां जल्माक घालतले हे गोंयचे आनी कोंकणी भुंयेक तुमी किर्तीचे 
तंगशेर पावयतले. तशें जांव आनी तुमचें, आमचें भरें जांव. हे भुंयेचे 
आनी आवयभास कोंकणीचे तुमकां सदांच आशिर्वाद आसतले . 


दोना पावल, गोंय. तुमचो, 
E-mail : olivinhogomes@ yahoo.com ओलिवीन्यु गोमिश 


मूतिमंत प्रतिभा 
डॉ. ज्यॉर्ज वॉ. कार्वर 


संवसारांतल्या व्हडांतल्या व्हड मनशांतलो अक काळो-खांपरी 
जावन गेलो म्हणपाची तुमकां खबर आसा मूं? खऱ्यानींच तो खांपो 
विज्ञानीक जावन गेलो. अक मूर्तिमंत प्रतिभाच म्हळ्यार जाता. पूण 
तो चाकर-मानांयांक जल्माक आयिल्लो. तीं गरीब-दुबळीं आसलीं. 
आनी आपल्या धनयाचे पांगेक रावन, सांगत ती सेवा-चाकरी करीत 
रावतालीं. असलीं तीं मोनजाती भशेन लेखिल्लीं मनशां! पूण आपल्या 
स्वताच्या कश्टांनी आनी सगळे अपमान सोंसून आनी पचोवन, मनांत 
कांयच वायट धरिनासतना, ताणें व्हडविकेचें म्हान कार्य केलें आनी 
आपल्या सुमाराभायल्या कर्तुत्वान सगळ्या संवसाराक दिपकायलो. 

होच तो ज्यॉर्ज वॉशिंगटन कार्वर, अमेरिकेंत ल्हानांतलो व्हड 
जाल्लो काळ्या कातीचो, आफ्रिकेक थावन विकते घेवन हाडिल्ल्या 
चाकरांगेलो पूत. ताच्या जिवितांत ताका विज्ञानीक संवसार चेपें 
काडटालो. तो सुमाराभायलो अक प्रतिभावंत मनीस जावन गेलो. एके 
वटेन साबार-आंगांचो खडेगांठ विज्ञानीक. ताणें साध्या सैंबीक वस्तूं 
पसून कितल्योश्योच उपेगी वस्तू घडोवन हाडून, चमत्कार करून 
दाखयले. दुसरे वटेन, अक व्हड चित्रकार, जाची असाधारण आनी 

उत्तम चित्रां व्हड कीर्त जोडूंक पावलीं. पूण तरीय आसतना, तो 
सदांच अक खालतो, नमळायेचो मनीस जावन उरलो. आपणा खातीर 
तो व्हडले-शे कांयच दुडू दवरी नाशिल्लो. पुण दुसऱ्यांची सेवा-चाकरी 
करून दीस काडपी मनीसकुळाक देवानुच दिल्लें देणें म्हळ्यार >ग्तिताय 
जांवची ना. 


त्या काळावेली भोंवतण 


अकोणिसव्या शेंकड्यांतलें अमेरिका अक रानवटी देस कसो 
जियेतालो. कोणूय कोणाचेर घुरी घालताले आनी खून मारामारी 
करताले. आनी रोखडे थंयच्यान पळ काडटाले. कायदो आनी सुवेवस्ता 
धड नाशिल्ली. रातचे-इतचे घोडेस्वार खूनी-लुटारे येवन आर्माच्या. 
फारान लुट्टाले. भंय-भिरांतीची धमकी दिताले आनी लोकांचीं घरां 
असुदाय फोडटाले आनी चोरून लुटून पळटाले. तांतल्या मनशांक . 
दुखोवन, घायाळ करून, आनी केन्ना केन्नाय मारुनूय उडयताले. 
तांच्या कुंकडांक आनी गोरवां बोकडांक फारावन व्हरताले . 

तांकां फुडो करपाक कोणाक काळीज जाय नासलें. कोणूच 
आपल्या घरा भायर येंवक धाडजनासलो. घरांचेर आनी घरभाटांचेर 
धाडी घालून, सगळें चोरून लुटून व्हरताले. पुलिसेचें आनी सरकारी 
मनशांचें कांय-ओक चलनासलें. दुसरे वटेन, भितरलें नागरीक झूज | 
चलतालें. उत्तरेच्या प्रांतांक सगळें अमेरीका ओकटांय आयिल्लें जाय | 
आसलें. तें पयलीं इंग्लंडाची वसणूक. तांचे पांगेंतल्यान मेकळें जावन 
सुट्टाले. पूण दक्षिणेच्या प्रांतांक आनी थंय मातिल्ल्या गोर्‍या लोकांक 
आपूण वेगळे राविल्ले जाय आसले. ते आपुण आपल्याकूच व्हडले 
वरते म्हणून समजताले. तांचे दोगायीं मदीं अकामेकाचेर जैत जोडचे 
हेतून खरायेन झूज चलतालें. 

ते भायर थंय आप्रिकेक थावन हाडिल्ले गरीब-दुबळे बाबडे 
काळे-खांपरी आसले. ते चाकर म्हणून, कांयच हक नासतना, बंदे 
कशे गोर्‍या लोकाच्या घरांनी भोवुच कश्टांचो वावर करताले. घरा- 
भायल्यान उबारिल्ल्या ओक-दोन कुडींच्या ल्हान ल्हान खोंपींनी रावताले. 
घरांतलें उरता तें उशटें तांकां नज-व्हय करून खांवचें पडटालें. तांकां 
ह्या बंदेपणांतली सुटका मेळनासली. तसल्या बंद्यांकः धरून . व्हरून 
ओके कडेन थावन दुसरे कडेन, वस्तू जाल्ले भशेन, चड मोलान 
विकताले. ते विक्रेच्यो वस्तू जाल्ल्यो. दादले, बायलो आनी भुरगीं 
लेगीत चोरून, धरून व्हरून तांकां पावणेर घालताले आनी तांकां 
विकून उडयताले. तांच्या धनयाचे हुकुम पाळून तांकां तोंड धांपून 
वोगी रावचें पडटालें. सगळे तरेचे भेदभाव आनी मारेकार कश्ट 
सोसून आनी मार-फार लेगीत भोगून, उपाय नासतना, तांकां मोनजाती 
भशेन जियेवन रांवचें पडटालें. | 

असले आस्त-नाशिल्ले भोंवतणेंत आप्रिकेंतल्यान बंदे म्हणून हाडिल्ले 
हे बाबडे लोक लाचार जावन आपली अळणी जीण धुकलताले. 
अमेरिकेंतलो गोरो लोक खरें म्हळ्यार भुकेंत आनी गरींबकायेंत 
वळवळंटल्या येवरोपांतल्यान आयिल्लो आसलो. पुण तोच लोक आतां 
अमेरिकेंत येवन गिरेस्त जाल्लो. आनी ह्या काळ्या लोकाक गोरवां 
कशीं हेवटेंतल्यान तेवटेन ते आंबुडटाले आनि विकताले आनी विकते 
घेताले. त्या गोऱ्या लोकांनी अमेरिकेतल्या मुळच्या आदिवासी लोकाक 
तांचे मालकिच्या वाठारांतले धांवडायल्ले आनी जिवानशीं मारून 
लेगीत उडयल्ले. तांची उंचा पांवडयार पाविल्ली संस्कृताय नश्ट करून 
घाल्ली. तांची सुवात आपणें घेवन तांकां रानांनी रांवक धाडिल्ले 
आनी आतां आपुण अमेरिकेचे नवे धनी जाल्ले 

मागीर आपल्या कामा-कार्याक वावराडे सोदूंक गेल्यार, तांचेच 

जाती-कातीचे मानाय-कामेऱ्यां म्हारग पडटालीं. हें पळेवन, नियाळून, 
ताणीं असले सवाय मेळटले चाकर-मानाय आफ्रिकेत बळकायल्ल्या 
तांच्या जातवाल्यांच्या वसणुकांनी सोदले. थंयच्यान फुंकट मेळटले व 
सवाय मोलान फावतले धरून, बांदून हाडिल्ले काळे लोक, दादले, 
बायलो आनी भुरगीं बाजारां-तिंटयार सोडिल्लीं. पावणेर मोल फारीक 
करून हाडून आपल्या घरांनी कामाक दर्वारेल्लीं. तांकां कांयच हक 
नाशिल्ले. तांकां धड नांवां पसून दिनाशिल्ले. ताणीं आपणाक पावणेर 
पडटा त्या धनयाचे चाकर म्हणून पडटा तीं नावां घेंवची पडटालीं. 
सांगता तीं कामां करचीं लागतालीं. आपल्या धनया कडल्यान तांकां 
मार खांवचो पडटालो. तशेंच भूक, उपास-मारांक तोंड दिवचें पडटालें. 
अशे ते बाबडे काळे-खांपरी लोक मोनजाती पाश्ट जियेताले. 


कार्वरालें गोरें घराणें 


पूण सगळेच गोरे लोक क्रूर आनी वायट नाशिल्ले. तांतले तांतूंत 
मोजेस कार्वर नांवाचो अक गोरो शेतकामती आसलो. असल्या फुकट 
मेळटल्या वा थोडें मोल फारीक करून घेतिल्ल्या काळ्या-खांपरी 
चाकरांचो फायदो घेंवचो म्हळ्यार ताका निखालुस आवडो नासलें. 
तशें करचें म्हळ्यार ताका भोवुच दुखतालें. मिस्सूरी वाठारांतल्या 
सगळ्या गोऱ्या लोकांनी ओक वा चड काळे जातीचे चाकर-मानाय 
आनी कामेऱयां घेतिल्लीं. तेन्ना मोजेस कार्वरान आपणा खातीर तीं 
घेतलीं नांत. तो आपल्या स्वताच्या पांयांर उबो रावन, आपल्या 
शेताचें सगळें काम आपुण करून घेतालो . पुण कांय काळा उपरांत, 
ताची घरकान्न, सुजाना, मात्शी अशक्त जाल्ल्यान, भितरलें आनी 
भायलें काम तिका जड जांवक लागलें. तिका चड पुरो जातालें. तेन्ना 
आनीक कोणायच्या आदाराची तिका गरज भासली. देखून आपल्या 

खातीर कोणाचोय आदार सोदचो म्हणून तिणें आपल्या घोवा लागीं 
विनंती केली. तेन्ना, खोश्ये-इत्से भायर, मोजेसान मेरि नांवाचे, घोव 
मरून विधवा-जाल्ले अके काळे-खांपरी बायलेक सातशीं डॉलर फारीक 
करून अका शेजाऱ्या कडल्यान विकती घेतली. तिचे वांगडा तिचे 
दोग पूत आनी अक धूव आसलीं. तांतलो अक म्हळ्यार इल्लोसो 
कुकुलो भुरगो जो सदांच पिडेंत घुस्मट्टालो आनी भोवुच दुर्बळ दिसतालो. 
ताचें नांव ज्यॉर्ज, आनी ताचो व्हडलो भाव, जिम. तांची भयण 
म्हळ्यार मेलिस्सा. तांकां रावपा खातीर बिराड म्हळ्यार घराभायर 
अके कुडीची ल्हानशी खोंपटी बसयल्ली. तांतूंत तीं बाबडीं दीस 
काडटालीं आनी कशाय भशेन आपलें उदारपोसण करतालीं. पुण ह्या 
घराब्यांत तांकां मोग-माया जाल्यार उणी नाशिल्ली. कियाक मोजेस 
आनी सुजाना भोवुच मायेस्त-मोगाळ. 

ह्या घराण्यांत त्या खांपरी कुटुंबान बरे रीती-माणसुगेन रांवचें 
आसलें. अक फावट मद्यान राती, आदीं सांगिल्लें तसलें घोडेस्वारांचें 
चोरां पेणें हुंवारा भशेन आयलें. तेन्ना आपल्या खांपरी कुटुंबाक ताणीं 
लिपोवन घेतिल्लो. पुण मोजेस, त्या चोरांच्या चपक्यांत सांपडलो. 
ताका ताणीं धरलो. ताचे घरकान्नी हुजीर ताका ओका रूखाक 
हुमकळायलो. ताच्या हातां-बोटांक ताणीं सुंबांनी बांदून ताका लांबयल्लो . 
मागीर ताका दया-माया नासतना बडयल्लो. ताच्या पांयांक आनी 
आंगाक उज्याचो बूट दिल्लो आनी जळटयां कोळश्यांचेर ताचे निखटे 
पांय हुलपायल्ले. आनी हैं क्रूर कर्तूप करून, मागीर थंयच्यान कांयन्हय 
जाल्ले भशेन ते पळून गेल्ले. 

वच्चे पयलीं, “खंय आसात तुमगेले काळे-खांपरी? तांकां भायर 
काडात,” अशें आडडत, त्या लुटाऱ्यांनी ताका चाबकांनी मार घाल्लो . 
पुण ताणें आपल्या खांपरी बायल आनी भुरग्यांक ओका भुंयारांत 


I0 डॉ. ज्यॉर्ज वॉ. कार्वर - ओक देखदिणी जीण 


लिपोवन दवरिल्लीं. कांय-ओक उतर तांचे विशीं काडलें ना. पूण 
मोन्यांनी सगळें आपणें सोसून घेतलें. खरेलो दयावंत आनी मोगाळ- 
मायेस्त मनीस तो. ताची घरकान्न हें सगळें सोसून, प्रार्थना करून 
दीस काडटाली. त्या खांपर्‍्यांचो मोग-मायेन ती परामर्स करताली. 
पूण ह्या चोरां-लुटाऱ्यांची पिडा तांची फाट सोडी नासली. 

कांय काळा उपरांत, परतें त्या चोरांचें पेणें घोडयार बसून थंय 
झपाटयान आयलें. आनी ताणें तांच्या घराचेर परती घुरी घाली. तें 
862 चें वर्स आनी तो कडकडीत शियांचो कुळकुळीत काळ. झाडां- 
पेडांतल्यान, रूख-रायांतल्यान झणझणीत वारें घोग्यांनी सोंशेवतालें. 
बाबडया मोजेस कार्वराचे पांय फोडाफोडीन वळवळटाले. पुण तो 
तसोच नजो-व्हय करून, खुंटत, धुकलत, आपल्या शेतांत आपलो 
वावर करतालो. चोरां-लुटेऱ्यांनी घुडांतलें तांचे सगळें कुंकड बोकड, 
गोरवां-वासरां उखल्लीं. आनी मागीर, परत काळे-खांपरी खंय आसात 
म्हणपाची सगळे खरायेन चौकशी केली. 

ताचे आदीं, मोजेसान आपले चाकरनीक उलो मारून, ती आनी 
तिच्या भुरग्यांक धांवून पळून रावात म्हणपाचें सांगून दिल्लें खरें. 
पूण, त्या बोवाळान, जेन्ना मोजेस तांचें कितें जालां काय म्हणून 
चौकशी करूंक गेल्लो, तेन्ना मेरि आपल्या भुरग्यांक लुगटा-फाळयेंत 
गुटलांवक अक दाटशें लुगट सोदताली. तिचो ल्हान कुकुलो बाबू 
सदांच पिडेस्त कसो आसलो. तो सदांच खोंकतालो, दम्यान धापेतालो 
आनी खर्शत आसतालो. 

“बेगीन, रोखडया-रोखडीं हांगाचीं पळून वचात,” म्हणून ताणें 
फुतफुतून हुकुम सोडलो. पूण तो मेरिन सामको आयकून घेतलो ना. 
देखून ती भायर सरतना, चोरां-लुटेऱ्यांचे तीख नदरेक सांपडली. 
ताणीं राजू दरयो उडोवन तिका फारायली आनी तिचे हात सुंबांनी 
बांदले. तिका आनी तिच्या भुरग्यांकूय बांदून ताणीं ओडून उखलून 
घोडयार बसोवन घेतलीं. 

“म्हज्या बाळांक मात्शे पळेयात, सायबांनो. तांकां सांबाळात!” 
ती खर्कस आइली. पुण ती कितें म्हणटाली ताचेर त्या मोयें-घाल्ल्या 
मवाल्यांनी इल्लेंय लक्ष दिलें ना. तिका आनी तिच्या बाळ-भुरग्यांक 
ओडीत व्हरून, चरांटून बांदून, घोड़यांक लांबोवन ते पळून गेले. 
घड़ये उत्तरेच्या भागांत चड मोलान तांकां विकून उडयतले आसले. 
वचचे पयलीं ताणीं मोजेसाक बरोच चाबकांनी बडयलो आनी जीव 
वचपा सारको ताका घायाळ करून ते थंयचे पळून गेले. ते खंयचे 
वटेन गेले म्हणपाचो तांचो पत्तो लागलो ना. पूण ते मेरि, आपले 
चाकरनीक आनी तिच्या भुरग्यांक घेवन गेले म्हणपाचो मोजेसाचो 
व्हडलो खेद आनी हुस्को! 

मोजेस हेच खातीर चड खंतावल्लो. आपणाक जाल्ले दुखी आनी 
लुस्काणा पासत न्हय! कित्याक ताची ती दुख भोवुच धक्को-दिवपी 

आसली. घरकान्नीक लेखून तो म्हणूं लागलो: “म्हाका धनया-देवानूच 
भोगसुंचो! कशी म्हणून हांबें ते चाकरनीक व्हरूंक दिली!” सुजाना, 
ताचे घरकान्तीन जिम, ह्या भुरग्याक, वेंगेंत घेतलो, आनी तांतुंतूच ती 
सुख-समाधान मानूंक लागली. तो ओकलोच त्या मोयेंकार चोर-लुटाऱ्यांच्या 
चपक्यांतलो वाटोवल्लो. देखून तो घरांत भितर शिरकून उरिल्लो. 
आनी कांय उपाय नासतना, तीं बाबडीं अकामेकाक दोळे दोळेच कोरा 
करून पळेतूच उरलीं. 

चाकर-रीती आड आशिल्लो मोजेस कार्वर आपल्या घरा ओक 
काळी-खांपरी चाकर्न बायल आपणाक हाडची पडली म्हणपाचें येवजून 
भोवुच चडफडटालो . आनी तिका ताचे कडल्यान बळकावन व्हेल्ल्यान, 
ताका चडूच काळजाक लागिल्लें. आनी ताचे तकलेक मारांचें वजें 
जाल्ले. हो चडफडो नजो व्हय करून बाळगून ताका सगळें आपलें 
फुडलें जिवीत सारचें आसलें. हाचेर येवजून येवजिले उपरांत ताका 
अक उपाय सुचलो. जॉन बेंटली नांवाचो अक गुंडा सारको मनीस त्या 
रातयांत येतल्या मोयेंकारांचो घडये भागेली जायत म्हणून ताचे विशीं 
गांवांत खबरो चलताल्यो. अशें म्हणटाले की जेन्ना ह्यो रातीच्यो 
घुरयो पडटाल्यो, तेन्ना हो मनीस गांवांतलो नांच्च जातालो. घडये तो 
तांचे वांगडा वेतालो जायत, असो लोक फुतफुतून गजाली करतालो. 
तो रावतालो तो डायमंड ग्रोव नांवाचो वाठार. आनी मोजेस जंय 
रावतालो थंयच्यान ती सुवात व्हडली-शी पयस नाशिल्ली . 

आपणाली खांपरी चाकर्न पळोवन व्हेली म्हणपाची खंत मोजेसाक 
थारो दिनासली. ताणें तिका सोदून काडूंक बच्चें थारायलें. ह्याच 
हेतून अक दिस आपणाल्या घोडयार बसून तो भायर सरलो. आनी 
सोंपतोच डायमंड ग्रोव वाठारांत गेलो. घडये बेंटली आपणाले चाकर्नीक 
आनी तिच्या भुरग्यांक सोदपाच्या वावरांत उपकारा पडत म्हणपाचे 

आशेन, तो ताचे सोदीक गेल्लो. कित्याक त्या चोरा-लुटेऱ्यांचो तो 
घडये भागेली वा वळखीचो जाल्यार, ताका ते विशीं कितेंय खबर-मात 
आसूं येताली. ताका सोदचे खातीर मोजेसाक चड पयस वचूंक पडलें 
ना. तो ताका रोखडोच ओके वखारी लागसार मेळळो. ताचे लागीं 
गजाली सुरू करून, ल्हवू ल्हवू मोजेसान आपणाक खांवक येतलो 
हुस्को आनी आपली मोख बेंटलीक कळीत केली. आनी घडये आपल्याक 
बेंटलीन आदार दिंव येतालो म्हणून ताचे लागीं सुचोवन विनंती केली. 

“मेरि, म्हगेले चाकर्नीक, ते काळे बायलेक, आनी तिगेल्या 
भुरग्यांक मोंयेंकारांनी उखलून व्हेली.,” मोजेसान बेंटलीक आपली 
दुख पर्गटायली. “मात्सो तांचे फाटीक लागून तांकां सोदून काडून 
म्हजे लागीं हाडलीं जाल्यार, म्हजेर व्हडले उपकार जायत. ते खातीर 
हांव तुका फावो तें फारीक करीन. पॅसर, हो म्हगेलो बऱयांतलो घोड़ो. 
तो व्हर आनी ताचेर बसून तूं तांचे सोदीक वच आनी तांकां कशेय 
भशेन हाडपाचो प्रयत्न कर. तांकां परतीं म्हजे कडेन हाडल्यार, 
म्हज्या भाटां-बेंसांतली जी रूखावळी जमीन आसा, तांतली चाळीस 
एकर जमीन हांव तुका भेट म्हणून अर्पण करतां. हें तुका म्हजें उतर 
दितां. हें म्हजें मोगाळ काम मात्शें उपकार करून घे. धनीदेव तुजेर 
आशिर्वाद घालतलो.” 

हें आयकून, बेंटली कबूल जालो. मेळटा ती संद वगडांवची न्हय 
म्हणून, ताणें ताका दिल्लो घोडो घेतलो. आनी रोखडया-रोखडो दखिणे 
दिशेन तुरतुरीत धांवलो. त्या भागांतल्यो सगळ्यो वाटो तिटे तो भोव 
बरे जाणा आसलो. असल्या कामांनी घोळून आयिल्लो लापीट. हो 
करार करून, मोजेस व्हडले आशेन घरा परतलो. जिम हाका घेवन 
तो आनी सुजाना, फुडली वाट आस्थेन पळेत रावलीं. दुसरें कांयच 
तांकां सुचनासलें. तीं मना-काळजान भेरेवन मोनीं जावन गेल्लीं. 

आनीक अका साताळ्या उपरांत, बेंटली आपणाल्या घोड्यार 
बसून आनी मोजेसान दिल्लो घोडो ताच्या फाटल्यान घेवन, तांच्या 
घर भाटांत भितर सरतालो. त्या दिसा हरंधारीनी पावस वोत्तालो. 
वारेंय तोलादीक रीतीन सोंशेवतालें. सगळी भोंवतण थंडगार, कुळकुळीत 
जाल्ली. पळे जाल्यार, बेंटली वांगडा कोणूच तर दिसनासलो. तें 
पळेवन मोजेस आनी सुजाना, हांच्या काळजांत निर्शेणी निर्माण जाल्ली. 
बेंटली भितर सरलो आनी आपले खांकेक धरिल्ली ओक म्हेळी आनी 
ओली जाल्ली लुगटाची पोटली ताणे काडून तांचे मुखार उडयली. 
आनी तांकां लेखून ताणें म्हळें: “म्हज्या हाताक कांयच लागलें ना. 
फकत ही म्हेळी, बुरशी लुगटांच्या फाळ्यांची पोटली . तिका कुस्कुटाचें 
मोल ना. म्हाका इतलेंच गावलें. तांतूंत कितें जिवें वा मेल्लें आसा तें 
तुमी पळोवन घेयात.” 

सुजानान उमळशिकेन ती पोटली सोडयली. आनी कितें काय 
म्हळ्यार, तांतूत अक अर्ध-मेल्लें सुपुरलें भुरगें मेळळे. “कुकुलो बाबुलो 
म्हजो!” ती खोश्येन उदगारली. फाळयांचीं आंगाचीं आनी लुगटांच्यो 
त्यो वाद्रयो-तिस्त्यो कुशीन काडून, अका काळ्या- कातीच्या भुरग्याचें 
रूप निश्चित दिश्टी पडटालें. तें मेरिगेल्या सगळ्यांत ल्हान भुरग्याचें 
म्हणपाचें ती रोखडी वळखली. ताचें तोंड बावून पडिल्लें. ताचे वोंट 
आनी दोळ्यांच्यो आस्कट्यो निळ्यो जाल्ल्यो. निकतेंच जल्माक आयिल्लें 
साळोरेचें पील घोंटेरांतूच मरून गेल्लें कशें तें भुरगें सूस्त पडून 
आसले. हालनाशिल्लें खरें, पूण तांतूंत जीव आसा म्हणपाचो दिसतालो . 

मोजेस आनी सुजाना रोखडीं त्या भुरग्याक घेवन रांदचे-कुडींत 
गेलीं. रांदनीच्या उज्यार त्या बाळाक शेकयलें. ताच्या आंगावेल्यो 
ओल्यो जाल्ल्यो फाळयो ताचे पसून सोडयल्यो. तांच्या जाग्यार ताका 
दुसरें सुके, शेक-दिवपी आंगाचें घालें. मोजेसान इल्लें दूद शिजयलें 
आनी तांतूंत इल्ली साकरेची चिमटी उडयली. तें न्हिवयतां-न्हिवयतां 
कुलेरिनान भुरग्याच्या तोंडांत इल्लें इल्लें घालें. पयलें तें ताच्या 
तोंडांत वचना जालें. तें ताचे खाडकये-वेल्यान गळूंक लागलें. मागीर 
ताच्या ताळ्याक लागलें. गळ्यांत शिरकलें. तो बाळक घुस्मटलो . 
खोंकूंक लागलो, रडलो आनी उपरांत थंडावलो. मागीर, ल्हवू ल्हवू 
आनीक थोडें थोडें दूद आपुणूच वोडूंक, लुचूंक लागलो आनी ल्हवू 
ल्हवू थाऱ्यार आयिल्लो दिसलो. 

इतलें पळेवन, सुजानाच्या जिवाक बरें दिसलें. “जिवो तरी उरलो 
बाबड़ो कुकुलो म्हजो!” ती खाश्येन उदगारली. आनी जोन बेंटली 
कडेन पळेवन, तिणें उपकारभरीत उतरां उच्चारली. ती भोवूच खोशी 
जाल्ली. बेंटलीन भुरग्या कडेन पळेलें. आनी तो म्हणूंक लागलो: “हे 
` इतलेच खातीर, तुवें म्हाका भासायल्लें येदें व्हडलें तुजें भाट-बेंस 

म्हज्यान कशें व्हरूं येता, व्हय? हें जाल्यार दमडी-मोलाचें काम! अर्थ 
नाशिल्लें!” 

“तुवें तुजे रीतीन प्रयत्न केले न्हय रे, जॉन बेंटली! मागिल्लें 
सगळें मेळळें ना जाल्यार, तुजो गुन्यांव म्हज्यान करूं येता, व्हय? बरें 
तर, तुजे मेहनती खातीर, म्हगेलो घोडो, पॅसर तुकाच दवर.” 

हें आयकून, बेंटलीचें समाधान जालें-शें दिसता. ताणें आपली 
काणी सांगपाक सुरवात केली. “हांव खूब कडेन भोंवलों. हेडत 
रावलों. त्या चोरां-लुटेऱ्यांची पार्धी धरीत आर्कानसास वाठारांत गेलों. 
पूण म्हाका खंयच तांचो पत्तो लागलो ना. निमाणे कडेन, म्हज्या 
कानार पडलें की ते मिस्सीसिपी न्हंये वटेन गेल्यात म्हणून. तेन्ना 
म्हाका दिसलें की हे लुटारे थंयचे देगेक आशिल्ल्या गांवांनी मेरि 
आनी तिच्या भुरग्यांक विकून उडयतले. थंयच्यान भोबूंन आनीक 
सोदले उपरांत म्हाका ओका सुपुरल्या ल्हान भुरग्याची खबर कळळी.” 

“ह्या भुरग्याची मूं?” मोजेस उत्सुकतायेन विचारतालो. “हो 
तुका खंय मेळळो गा?” 

“हें कुकुलें पिडेस्त भुरगें काडून ताणीं कॉनवे-च्या कांय बायलां 
हातांत दिलें आनी ते फुडें गेले. अशें त्यो बायलो सांगताल्यो तें हांवें 
आयकलें. आनी ताणीं दिल्ली ती लुगटाच्या फाळ्यांनी बांदिल्ली ती 
पोटली घेवन आयलों. आनीक कितें करतलों आसलों?” बेंटलीन 
सांगलें. “हाका कांय अर्थ ना. आनी ताका मोलूय ना.” 

त्या कुकुल्या पिडेस्त भुरग्याक ज्यॉर्ज, हें नांव दिल्लें. आनी त्या 
काळावेले रीती प्रमाणें, अमक्या धनया गेलो चाकरमानाय म्हणून, 
ज्यॉजीक कार्वरालो ज्यॉर्ज म्हणून लोक वळखूंक लागलो. पूण हो 
जीव वांचतलो की ना म्हणपाचो ताचो सगळ्यांक हुस्को जाल्लो. चड 
करून ताच्या आपणायल्ल्या आवय-बापायक खंतीची गजाल जाल्ली 

ती. ताका कसो सांबाळचो, हीच तांची जियेवपाची मुखेल मोख जाल्ली . 
कित्याक ताची भलायकी वायट, सामकी नाजूक आसली. भौन भौन 
तो दुयेंत पडटालो. येता तितलींय दुयेंसा पिडा ताका लागताल्यो 
आनी अशक्त करून उड़यताल्यो. ताका बरकतूच नासली. तो मरणाचे 
तडीक आसा-सो दिसतालो. सदांच थांबनाशिल्ली ताका खोंकली मारताली . 
भियेल्ल्या सुकण्या भशेन तो कडकडटालो, रडटालो आनी परवंतालो . 
कितें तरी ताका सतायता, फाटल्यो यादी घुस्मटायतात अशें कितें-शें 
दिसतालें. कित्याक ताची वाचा सारकी सुटनासली. तो उलयतना 
उतरां लुडबेवन उडयतालो. पूण ताच्यांत भितरले भितर कितें तरी 
घटमूट आनी निबर तत्व आसाशें दिसतालें. कित्याकूय फुडो करपाक 
तें गुठाचें बळगें ताका तेंको फाव करताले. आनी ल्हवू ल्हवू, ओक 
चमत्कारूच म्हणूंक जाय, सुजानाच्या अपुर्बायेच्या परामर्सान तो भुरगो 
वांचलो. आनी तांचे मोगाळ देखरेखी खाला, भलायकेचो जीव घेवू 
लागलो. 

इतले म्हणसर, अमिरिके भितरलें नागरी झूज सोंपत येतालें. 
शांती-सवस्तकायेचें वातावरण सगळ्याक पातळपाक लागिल्लें. लोकाच्या 
जिवाक सू दिसतालें. नव्या लोकशायेच्या अकवटीत अमेरिकी सरकारान 
सगळ्या चाकरां-बंद्यांक सुटका फावो केल्ली. आपल्या धनया लागच्यान 
तांच्यांनी आपल्याक जाय थंय वचूं येतालें. उजो पेटोवन लासून 
उडयल्ले धान्या-गोटयाचे कडे आतां परते बांदूंक लागिल्ले. शेतां- 
मळांचेर बीं पडून, तांतल्यान रसरशीत पीक फुलून, फळून येतालें. 
सरकारान हुकूम काडून, बाबड्यां काळया-खांपऱ्यांक बंदेपणांतले सासणाक 
मेकळे आनी स्वतंत्र मनीस केल्ले. 

अशें आसून, मोजेस कार्वरान आपणाल्या काळ्या-खांपरी चाकरां 
पुतांक, जिम आनी ज्यॉर्जीक, ओक दीस सांगले, “तुमी आतां मेकळे 

जाले. तुमच्यांनी तुमकां जाय थंय आतां वचूं येता. सगळ्या चाकर | 
बंद्यांक आतां सुटका फावो जाल्या. तुमकां आवडटा थंय तुमी वचात. | 
तुमी आतां मेकळे आनी स्वतंत्र जाले.” | 

पूण हें मेकळेपणाचें उलोवप ह्या दोगां काळ्या भुरग्यांक निखालुस | 
समजलें ना. ते ताका दोळे दोळे पळेवकूच उरले. त्या सुपुरल्या 
ज्यॉर्जीक जाल्यार ताची कांयच समजणी मेळळी ना. जिम घडये इल्लें 
समजलो जायत. पूण तोवूय इल्लें हांसतें तोंड करून वोग्गी रावलो. | 
त्या व्हड कायद्याचो अर्थ तांच्या लक्षांत आयलो ना. ते सदां भशेन 
आप-आपलो वावर करीत रावले. ते रातीं, आपलें जेवण करून जाले 
उपरांत, ते सदां भशेन आपले ल्हान कुडीच्या माळ्यार गेले. आनी 
चुबंडी करून, सुक्या तणान भरिल्ले बाज्जेर पडून, आपूण सुस्त : 
न्हिदेक गेले. तांचे परिस्थितींत येदो व्हडलो बदल घडोवन आयिल्लो 
तो तांकां होलमलो ना. तांकां आवय-बापूय नाशिल्नीं. तांच्या जाग्यार, 
तांका मोजस आनी सुजाना हींच आवय-बापूय जाल्लीं. 

ते दोगूय अनाथ भुरगे म्हणून आतां खंय वेतले आसले! जिम 
आतां दांडगो घटमूट भुरगो जाल्लो. मोजेस, आपल्या धनया-गेले तो 
मेंडरे राखतालो. त्या भायर ताच्यान आतां तांची वाडिल्ली बूल 
कात्रींनी धरून काडूं येताली, जिचो उपेग थंडाये काळार वूलन आंगाचीं 
तयार करपाक, करूं येतालो. तसोच तो धनया-गेल्या बोकडां-गोरवांचें 
तशें शेळयांचे दूद काडपाक मदत करतालो त्या भायर तो तांकां सुकें 
तण हाडून खावयतालो आनी तांचें शेण, लेंडयो पुंजावपाक हातभार _ 
लायतालो . 

पुण सुपुरलो ज्यॉर्ज भोवुच अशक्त आशिल्लो. ल्हान आकाराचो 
आनी बारीक-सारीक आंगा-पांगाचो. तो सदांच खंयच्या-ना-खंयच्याय 
दुर्येसांत आनी पिडेंत कश्टवतालो . तो वांचत की ना म्हणपाचेरूच 

दुभाव आसलो. देखून तो घराभायर वचनासलो. सगळो दीस, बरे 
भलायकेंत आसलो जाल्यार, सुजाना-मावशेचे फाटीक धरून आसतालो . 
फकत रांदचे-कुडी पुरतो मर्यादीत उरतालो. ल्हवू, ल्हवू, बश्श्यो-कांशे 
धुवपांत आनी घरांत सार्न मारपांत इल्ली मदत करूंक लागलो. 
घरांतलें आनीक कितेंय बारीक-सारीक काम आसल्यार, तें तो करपाक 
तयार जातालो. 

जसो तो जिवान भरूंक लागलो, तसो तो हेर कामांनीय हात-बोट 
घालूंक लागलो. गोरवांचीं आनी मेंडन्यांचीं कातडीं-चांबडीं काडून, तीं 
कशीं साफ सुळसुळीत करचीं, तें तो शिकलो; मागीर तीं कामां 
कुशलतायेन करूंक लागलो. सणा पसून सूत कशें कांतचें, तेंवूय तो 
शिकलो, आनी आपुणूच स्वतंत्रपणीं तें काम करूंक लागलो. त्या 
भायर गोरवां मास आनी तांचें काळीज कशें कोंचोवन काडटात आनी 
खावपाक तयार करतात, तें तो जाणा जावन आयलो; तो वावर 
मागीर तो उत्तम रीतीन करतालो. ल्हवू, ल्हवू, भायर मारिल्लीं पेरवाचीं 
पाखां आनी तांतले व्हीर काडून तो स्वेटरा-लुगट विणूंक शिकलो. हें 
चड करून बायलांचें काम तो इतले बरे रीतीन करतालो, की सुजाना 
भोवुच अजापली. अक दीस, अक गोजडी विणून हाडपाक ज्यॉर्जीन 
सुजानाक मदत केल्ली. तो वावर आपल्या घोवा, मोजेसाक, तिणें 
अक दीस दाखयलो. आनी ह्या विण-कामांत, आपलें काम खंयचें 
आनी ज्यॉजीचें खंयचें, तें ताणें अंतर सांगचें म्हणपाची मागणी केल्ली. 
पूण तें ताका जमलें ना आनी तो गोंदळांत पडलो. कित्याक ज्यॉर्जीन 
केल्लें काम सुजानाच्या कामा इतलेंच बरें जाल्ले आसलें. तो शिकतनाच 
इतल्या उंचल्या पांवड्यार रोखडोच पाविल्लो म्हणून निगूत बरें कळटालें. 
आनी हें नियाळून अजाप दिसतालें. 

जसो जसो तो ल्हानाचो व्हड जातालो, तसो तसो तो घरांतलो 

इल्लो इल्लो भायर सरूंक धाडजतालो. केन्ना केन्नांय घरांतल्यान 
कूस मारून, कोणाक सांगनासतना, भायर सरतालो आनी थंय लागीं 
आशिल्ल्या रानांत वेतालो. थंय, ओका कोनश्याक वोगी बसून, तो 
सैंबाची पर्जळीत सोबिताय आनी अजापां उमेदीन आनी उर्बेन पळेवन 
घेतालो. आनी ती खोश्येन नियाळटालो. झाडां-पेडांचे कातडीक तोपतालो | 
आनी तांतल्यान भायर सरतलो जीव-जंतू बारकायेन तेळून घेतालो | 
आनी तांचो अभ्यास करतालो. वेगळ्या वेगळ्या रंगांच्या रानवटी 
फुलांचो खोश्ये-नदरेन नियाळ करतालो. तांतलीं सुर्याक सोदतलीं 


5 





| 

फुलां आसलीं; वोत मेळना जाल्यार तीं बावतालीं आनी मरतालीं. पूण 
दुसरीं फुलां आसलीं, जांकां सुर्या वोताची व्हडली-शी गरज भास 
नासली; पूण तीं सावळेतूच दीस काडूंक शिकिल्लीं आनी तशे दीस 
काडटालीं. तरीय आसतना तीं बरे भशेन जगतालीं. तें कशें, तो 
समजूंक सोदतालो . 

ल्हवू, ल्हवू, तो त्या राना-कोनश्यांत वचून, किडे आनी जीव- 
जंतूंचो अभ्यास करूंक लागलो. ते आर्ते-परते तपासून पळेतालो. तांचे 
विशीं आपणाक येवजिल्लीं चिंतना टिपांच्या रूपान बरयतालो. फातर- 
गुंडे तपासून कसाक लावन पळेतालो आनी तांचे सबावगूण नोंद 
करून बरोवन घेतालो. साबार तरांचे शिल्ले, शिल्ल्यो, पाली, बेबे, 
बेबक्यो, बेबकां, बारकायेन तपासून पळेतालो. 

तेन्ना ताच्या काळजांत ओक खर उत्सुकताय निर्माण जाल्ली. 
ताणें ह्या अद्भुत संवसाराचें तांकता तितलें खोलायेन जाणा जावचें, 
आनी तांतलें गूढ आनी सगळे गूठ सोदून काडचे आनी उपेगाक 
घालचे म्हणपाची ताची खर इत्सा. तो पावस कित्याक पडटा जायत? 
कांय फुलां तांबडी आनी हेर फुलां वेगळ्या वेगळ्या रंगांची कित्याक 
आसतात, हें ताका जाणा जांवचें आसलें. कांय कडेन ओके तरेचीं 
फळां, जाल्यार दुसरे कडेन वेगळे जातीचीं फळां कित्याक जातात, 
व्हय? हे आनी हेर प्रस्न ताच्या मनांत घोळचे आनी ताका लागून तो 
चिंतुकूंच उरतालो. 

ताचें व्हडलें अपुरबायेचें काम म्हळ्यार मातयेंत हात घालप 
आनी ती बारीकसाणेन तपासून घेंवप. तांतूत ताका कितलेशेंच सोदून 
मेळटालें. आनी मेळटा ताचेर फुडें सोद करपाक ताच्या मनाक धार 
येताली आनी तांतल्यान फागूर फुट्टाले. नव्यो आनी नाजूक कल्पना 
ताचे बुद्धीक तेज फावो करताल्यो. तांतल्यान ताचे मेंदवाचे 


| 


| 

प्रयोगसाळेतल्यान कितलेंशेंच शिजून येतालें. तें भरून वोत्तालें आनी 
ताचो तो फावो तसो उपेग करतालो. ताका घडये खेळपाक आमकां 
मेळटात तसलीं खेळणीं नाशिल्लीं. पूण तांच्या जाग्यार, ताचे लागीं 
धर्तरेची माती, फातर आनी फातुल्ल्यो आसल्यो. सैंबांतलीं झाडां- 
पेडां, झाडकां, रूख, चारां चुन्नां, पानां आनी पाळां-मुळां आसलीं. तीं. 
घेवन तो खोशालकायेन खेळटालो आनी आपले भशेन मौज मारतालो . 

ताच्या हातांत त्यो वस्तू लसलसून येताल्यो. ताचे देखरेखी खाला 
त्यो जाय तेशें वळण घेताल्यो. कांय वर्सा उपरांत तो म्हणटलो 
आसलो: “जेन्ना आवय-बापूय आपल्या भुरग्यांक मातयेंत रेब्यांत 
खेळूंक दिनांत, तेन्ना तीं तांचो खून करतात. खऱ्यानींच! कित्याक ते 
मातयेंत-रेव्यांत खरें म्हळ्यार जीव बुसबुसतात आनी सामके तोलादीक 
रीतीन आमचे खातीर म्हणून रसरसतात! ” 

अक फावट, अका गिमाळ्या दिसा, कार्वर घराण्याची शेजान्न, | 
बेयनहम-बाय आपणाल्या गुलाब फुलां विशीं तक्रार करताली . ती ह्या 
ज्यॉर्ज भुरग्याच्या कानार पडली. तांची परवानगी मागून, हो काळो- 
खापरी भुरगो ओक दीस तांचे बागींत भितर सरलो. ताणें गुलाबांचेर 
नदर भोंवडायली. तांकां हात लावन पळेले. तांकां सतायतली नड 
कितें जायत म्हणपाची तो रोखडोच वळखलो. तांच्या घरांत वचून 
ताणें सांगलें: “तुमच्या गुलाबांक फावो तितलें वोत लागना. तीं वोता 
कडेन वळून घेयात. तीं बरीं जातलीं.” 

तितले म्हणसर, ताणें त्या गुलाबांचे वाज वोत पडटा ते दिशेन 
वळून घेतिल्ले आनी तांकां इल्ने उदक घाल्लें. हें करतना, ताणें तांचे 
वणटीर नदर भोंवडायली. थंय कांय सोबीत चित्रां लायिल्लीं ताणें 
पळेलीं. तीं पळेवन तो तटाकून पडलो. तांची सोबिताय ताच्या रसीक 
मनाक भुलयताली . त्या पायनेलांनी चित्रां आसलीं तीं सैंबाची आकांताची 

¦ सोबिताय दाखयतालीं. तांतूंत रानांचीं आनी रूख-झाडांचीं फुलां- 

' फळांची, तशींच कांय खाडिया जाणटेल्या म्हाताऱ्या दादल्याचीं पिशोलान 

' केल्ली सोबीत चित्रां आसलीं. तीं पळेवन खोश्येन भुरकुटून तो सामको 
भारावन गेल्लो. 

बेयनहेंम-बायेन ताणें केल्ल्या वावरा खातीर ताचे उपकार आठयले. 
आनी तिणें ताच्या हातांत अक दुडवां-नाणो घालो. तो घेवन ज्यॉर्ज 
परतलो. पूण थंय पळेल्लीं चित्रां खोशाल भुतां जावन ताका सतांवक, 
खांवक येंवूंक लागलीं. घरा परतने उपरांत तो बोगी रावलो ना. 
दुसऱ्या दिसा सकाळीं फुडें उठून तो शेजारच्या रानांत गेलो. थंयच्यान 
तो कांय काण्णां घेवन आयलो. तीं पिळून घेवन ताणें तांतलो काळखी 
रस काडलो. तांतूंत आपलें बोट बुडोवन ओका सपाट खड़पाचेर ताणें 
अक गोल चित्र चितारलें. हें ताचें पयलें चित्र. मागीर, तो संद मेळटा 
तशीं चित्रां काडीत रावलो. खंयचीय सपाट सुवात मेळूं. तिचेर ताणें 
सहजतायेन चित्र काडचें. लाताचो कुडको मेळळ्यार, तो घेवन ताणें 
कसलेंय चित्र काडचें, जांव फातराचेर, जांव खडपाचेर, जांव जमनीचे 
मातयेंत लेगीत. तीं चित्रां आतां फुलांचीं जाल्लीं, फळांचीं वा झाडां- 
पेड़ांचीं जाल्लीं. आनिकूय कितल्याश्याच वस्तूंची जाल्लीं. 
इतले म्हणसर, बेयनहमबायेचे गुलाब नव्या जिवितान फुलून 

रसरसून आयिल्ले. ती सामकी खोशालकायेन मुर्गट्टाली. ही आनंदाची 
खबर ती सगळ्यांक सांगत सुटिल्ली. लोक अजापतालोः “हो येदो-सो 
भुरगो कितें करतलो? तोवूय जाल्यार काळो-खांपरी! तांकां तकली 
आसा, व्हय?” कांय जाण म्हणटाले. पूण ताणें केल्लें अजाप पळेले 
उपरांत, परते जाल्यार ते आप-आपले प्रस्न आनी आडखळी घेवन, 
ताची बुद्द घेंवचे खातीर ताका विचारूंक येताले. हें पळेवन मोजेस 
आनी सुजाना भोवुच खोश्येन भुर्कुट्टालीं. 

बागेक लागतले वेगळे-वेगळे प्रस्न घेवन तो लोक कार्वरागेर 
येतालो. ज्यॉर्ज साणाय-सोसणिकायेन ते आयकून घेतालो आनी तांकां 
फावो ते उपाय सुचयतालो. फुलांचेर बशिल्ले सुपुरले किडे आनी 
जीव-जंतू तो रोखडो वळखून घेतालो आनी ते उखलून काडटालो. 
उदक आनी माती तांकां धरून ओकटांय करून तांचे सारें तयार 
करतालो. लोक ताका झाडांचो वैज म्हणून पाचारताले. खरें म्हळ्यार 
तो तेन्ना अक ल्हान भुरगोच आसलो. पूण ताकाय कितेंय फुलांचे 
आनी बागिंतल्या आनी सैंबांतल्या झाडांचे समजता म्हणून ताची कीर्त 
साबार किलोमेत्र भोंवतणीं पातळिल्ली. पयशिल्ल्यान, लोक ताची बुद्द 
घेवपाक येतालो. अशें म्हणटाले की कसलीय वस्त वा कितेंय जें 
जमनीवेल्यान उत्पन्न जाता ताचेर कार्वराले ज्यॉर्जीन निश्चितपणीं 
फावो ते उपाय घेवं येताले. 

मोजेसा घरभाटा परस चड पयस नासत, लोकस्ट प्रोव नांवांच्या 
वाठारांत ओका कुडाची ओक खोंपटी आसली. तांतूंत थंयचो लोक 
अकठांय रावतालो. थंयच तांच्यो साद्यो सभा जाताल्यो आनी थंयच ते 
आपल्यो प्रार्थना-सभा घडोवन हाडटाले. हें चड करून आयताराचें 
जातालें. हेर दीस थंय अक साळ चलताली. ज्यॉर्जीन हें सगळें 
बारीकसाणेन पळेवन घेतिल्लें. हे साळेक वचपाची ताच्यांतूय इत्सा 
निर्माण जाल्ली. ओक दीस, तो धांवत धांवत मोजेस शेतांत काम 
करतालो थंय गेलो. आनी खांकडून, लुडबेत ताका म्हणूं लागलो, 
“मोजेस-काका, म्हा-म्हाका के-केन्ना स्साळेंत, ते स्साळेंत, वच्चूंक मे- 
मेळटलें, व्हय गा?” 

जाणटेल्यान हें आयकलें. पूण ताका जाप कशी दिंवची म्हणून 
ताच्या तोंडाक उतरां सुटलीं नांत. तो खणटालो ती आपली कुदळ 
ताणें तशीच दवरली. तिच्या मुठाचेर हात दवरून, आपल्या कपला- 

वेल्यान गळटली हम ताणें पुसली आनी मळबा कडेन वयर पळेलें. ह्या 
भुरग्याच्या प्रस्नाक कशी म्हणून आपूण जाप दितलों, तो येवजितालो. 
ती कोडू जाप जांवची आसली. 

“मोजेस-काका, म्हज्यान फाल्यां सावन ते साळेक वचूं येता, 
व्हय गा?” ज्यॉर्ज खणपटीक लागून विचारतालो. 

निमाणेकडेन, मोजेसाक ताका जाप दिंवचीच पडली. ताणें ज्यॉर्जीक 
भुजांक धरलो आनी खंतीन भरून, थंडसाणेन ताका स्पश्ट सांगले, 
“ना बाबा, तुका साळेक वचूंक मेळचें ना. थंय फकत गोऱ्या लोकाच्याच 
भुरग्यांक घेतात. काळ्या-खांपरी भुरग्यांक जाल्यार निखालुस घेनांत. 
हें नियाळून वायट दिसता. पूण तें खरें. तें आमीं आतां तरी सोंसचें 
पडटलें. घडये फुडाराक दुसरे भाशेन जायत. तें तशें जांवचें म्हणून ते 
खातीर आमी देवालागीं प्रार्थना करुंया. सध्या तुका ते साळेत वचूंक 
मेळचें ना.” 

कोणें तरी सट्ट करून आपल्या कपलार फातर मारलो, अशें 
ज्यार्जीक हीं उतरां आयकना फुडें दिसलें. रंग-कातीक लागून म्हणून 
कोणें तरी मनीसपण नाकारलां, व्हय? तो हाचेर येवजूंक पडलो. 
आपले काळे कातीक, रंगाक लागून, आपूण हेरां भशेन मनीस न्हय 
जाता, व्हय गा? ताका प्रस्न पडिल्लो. सुजाना-मावशी गोरी आनी 
आपूण तिचे पसून काळो खांपरी. देखून हांव तिचे भशेन मनीस न्हय 
गा! तो खर्शेत -धापेत येवजितालो. तो सामको गोंदळांत सांपडिल्लो . 
हेरां लोकां परस आपूण कितें तरी वेगळो आनी भायरावन घाल्लो, 
अशें ताका दिसतालें. ताका भोवुच व्हडलो धक्को बशिल्लो. किते 
करचें कितें नाका, हें ताका समजनाशिल्लें. ताचें मन भेरेल्लें. जोगलावणेची 
वीज आंगार पडिल्ले भशेन तो कर्पून फातर जाल्लो. ताका शेणिल्ले 
भशेन दिसतालें. असले स्थितींत, तो रानांत पळून गेलो. थंयच्या त्या 

आपल्या गुठाच्या कोनश्याक वचून तो लिपून बसलो. आनी बाबड़ो 
चिंतूंक लागलो. मागीर ताणें आपले पोले धर्तरेचे मातयेक लायले 
आनी शीण काडून तो दळदळीत रडलो. 

पूण आपणें सपनेल्लें सपन ताणें सोडून दिलें ना. तो चड निश्चेवान 
तें सपन फुडें व्हरूक सोदतालो. ते खातीर कितेंय सोंसून घेवपाची 
ताच्या मनाची तयारी आसली. ती शिकपाची इत्सा ताणें रोकडी 
सुजाना-मावशेक पर्गटायली. आपणाक दोन अक्षरां शिकय म्हणून 
तिचे लागीं ताणें दोळ्यांतल्यान दुकां गळोवन विनंती केली. सुजानाक 
ताची मागणी मानवली आनी तिणें ती व्हडा खोश्येन आयकली. 
खंयच्या तरी पेटेंतल्यान तिणें कांय पुस्तिको सोदून काडल्यो आनी 
ताका पयलीं अक्षरां शिकोवपाचें काम तिणें सुरू केलें. शिकयल्लें 
सगळें तो चित्त दिवन आयकतालो आनी ओक-ओक अक्षर आनी 
उतरां कशीं वाचतात आनी बरयतात, तीं तो ध्यान दिवन शिकूंक 
पावलो. रोखडें ताका वाचूंक बरोंवक येंवक लागलें. अक ओक अक्षर 
आनी उतर ताणें पाठ करून घेतिल्लें. सुरवातेक सुजाना मावशी 
ताच्या हाताक धरून ताची पयलीं पावलां मारपाक ताका आदार 
दिताली. पूण थोडयाच तेंपान ताका ती गरज भासली ना. तो ल्हवू 
आपल्याचें नांव बरयतालो. आनी सोंपेपणी हेर पुस्तकांतल्यान वाचूंक 
बरौंक लागलो. 

अक दीस ज्यॉर्ज भोंवतां भोवतां, सुमार तेरा कोस पयस जायत, 
नेयोशो नांबांच्या गांवांत पावन सरलो. थंय बारीकसाणेन भोंवडी केले 
उपरांत ताका अक साळ झळकली. पळे जाल्यार, थंय शिकपी भुरगे 
आसले ते काळे कातीचे दिसताले. लागीं वचून ताणें बारकायेन 
चौकशी केली. ताका कळून आयलें की खऱ्यानींच थंय काळ्या-खांपरी 
भुरग्यांक शिकपा खातीर घेताले. ही गजाल ताका भोवुच खोश्येची 

आनी स्फूर्तीची थारली. तो थंयच्यान घरा धांवून येवन, आपल्या 
व्हडल्या भावाक, जिम-हाका भेटलो. ताका लुडबेत, लुडबेत गुपीत- 
अशे रीतीन ताणें सांगलें, “जिम, जाणा तूं, व्हय? नेयोशो गांवांत 
अक स-साळ आ-आस्सा. थंय, जाणा, काळ्या भुरग्यांक शिकयतात! 
आनी जाणा, जिम, हांव थंय शिकपाक तर वयतलोंच, निश्चित !” 

जिम जाल्यार आपल्या ल्हान भावाक वळखूंक, न्हय म्हळ्यारूय 
समजूंक पावलो ना. तो फुलां झाडां लागीं कसलीं पिशेपणां करता, हें 
ताका समजनासलें. तो अक्षरां कडेन कसलो खेळ खेळटा आनी 
वाचूंक बरोंवक कित्याक सोदता, तें ताका विचित्र दिसतालें. पूण तो 
कितें करतलो? ज्योर्जीचो सबाव तो जाणा आसलो. कितें करता 
म्हणून ताणें थारायलें जाल्यार, तो तें करतलोच आसलो. आडखळी, 
आडमेळीं कुशीक सारून तो आपणाक जाय तेंच तो कशेय भशेन 
करतलो आसलो. ताका कोणाच्यानूच आडांवक जाय नासलो. देखून 
जिम ताचे कडेन, हें आयकून, कांयच समजनासतना, दोळे दोळेच 
पळेंवक लागलो. 

तसोच, जेन्ना तो मोजेस कार्वरा लागीं वचून ताणें साळेक वचपाचो 
आपलो बेत सांगलो, तेन्ना मोजेसाक दिसलें, हो भुरगो आपणाक 
जाय तेंच करून घेतलो. ताका कोणें कसो आडांव येतालो? मोजेसान 
बरें, व्हय, म्हळें. पुण ताणे ज्यॉजीक फुडें शिटकायलो; “पूण जेवणा- 
खाणाचें तूं कितें करतलो? आनी न्हिदपाचो, रावपाचो जागो खंय 
आडायतलो, व्हय? हांकां सगळ्यांक दुडू लागता. तो इतलो पैसो तूं 
खंयच्यान हाडटलो, व्हय?” 

“काका, म्हाका रांदूंक, जे-जेवण तयार क-करूंक येता! म्हज्यान 
सार्न मारूं येता; कितेंय साफ-नितळ करूं येता. खंयीं उजो पेटल्यार, 
तो पालोवन हाडपाक म्हाका चड अवघड न्हय गा.” ज्यॉर्जीन आप- 

विस्वासान-अशी धिरिश्ट जाप दिली. ताचो शिक्षण घेवपाचो निश्चेव 
खर आनी थीर दिसतालो. इतल्या निर्धारा मुखार, मोजेसान आपली 
आडखळ हाडली ना. 

मोजेसाक दुसरो उपाय दिसलो ना. ताणें, इत्से भायर, 'बरें' 
म्हळें, “तुज्यान वचूं येता.” घरा येवन, सुजाना, आपले बायलेकडेन 
ताणें उलोवणें केलें. आनी तिकाय समजायली आनी ताजे येवजणेंत 
भागिदार केली. ती त्या भुरग्याचें फुडाराचें बरेपणूच चित्ताली. ती 
ताका कशी ना म्हणटली आसली! 

तो साळेक वच्चो म्हणपाचें घोव-बायलेन थारायलें. ज्यॉर्जी खातीर 
जेवणा बुती "हणून, कांय मासाच्यो पोळयो केल्यो, मासाचें पातें करून 
घरा-केल्ल्या उंडयांनी घालें. ताचे पासत दोन काल्सांवां खोमसां ओके 
पोतयेंत भरून घालीं. आनी ताची वचपाची तयारी सुजानान करून 
घेतली. तांकां ताचो भोवुच हुस्को जाल्लो. ताची भलायकी तितली 
बरी नासली. देखून चड हुस्को आनी भिरांत. तो आपल्याच रगता- 
मासाचो भुरगो म्हणून तांकां दिसतालो. तांकां बाबड्यांक स्वताचीं 
आपलीं भुरगीं नाशिल्लीं. 

अके शरद-रूतुचे सकाळीं, मोजेस आनी सुजाना, तांचे सांगाता 
जिम, ज्यॉर्जीचो व्हडलो भाव आसून, ज्यॉर्ज आपली सांटली-पोटली 
घेवन भायर सरतालो. ताणीं ल्हान-शी प्रार्थना केली आनी ताचो 
निरोप घेतलो. सुजाना ताका वेंगेंत घट्ट धरून फोफेवन रडली. मोजेसान 
ताका वेंग मारली. आनी हुंडके काडून तोवूय रडलो. तसोच जिम 
रडलो; पूण तो करूंक सोदता तें ताचें 'पिशेपण' मात ताका कितेंय 
केल्यार समजलें ना. 

बारीक किडकिडीत आंगा-पांगाचो, ल्हान-सान उंचायेचो, काळो- 
किट्ट खांपरी ज्यॉँर्ज आप-विस्वासान, पूण भितरल्यान दुगदुगतले भिरांतीन, 

कार्वर घराण्याच्या मुखेल फुडल्या दरवंट्यांतल्यान भायर सरलो. 
आनी आपलो कुपाळ आनी दुभावी फुडार सोदीत, संवसाराच्या विशाल 
माजार निर्धारान उतरलो. तो नदरे भायर पावसर तीं सगळीं आसलीं 
थंयच उबीं खिळावन राविल्लीं. दोळे थिरावन ताका पळेतालीं. आनी 
ताका हात हालोवन ताचो दुखेस्त निरोप घेतालीं. तें वर्स 875 
जावन आसलें. आनी कार्वरालो ज्यॉर्ज, हो काळो-खांपरी, मेकळो 
जाल्लो चाकरां-बंद्यांलो भुरगो चवदा वर्सा पिरायेचो आसलो. फुलती 
पिराय, निश्‍चित निर्धार आनी व्हड वान्सेन भरिल्ली मोख घेवन 
व्हडल्या सपनांच्या नाड्यार मळबा येदीं उडणां मारक धाडस करतालो. 


नेयोशो गावांत वाॉटकिन्सांलें बिराड 


सांटली-पोटली फाटकुळेर मारीत, कार्वरालो ज्यॉर्ज नेयोशो गांवांत 
पावलो. थंयची ती काळ्या-खांपरी भुरग्यां खातीर आशिल्ली साळ 
ताणें सोदून काडली. सकाळ-फुडें बेगीन पाविल्ल्यान, साळेच्या दरवंट्या 
भायर आशिल्ले वंयेचेर तो वचून बसलो. तेन्ना थंयच्यान ओक मडवळण, 
जी साळेचें कामूय करताली, वेता ती ताणें पळेली. तिणेंय ताका बरे 
भशेन पळेलो. देखून ताचे लागीं येवन, तिणें ताचे विशीं चौकशी 
केली. ताणें तिका सांगलें की आपूण ते साळेंत शिकपा खातीर भितर 
सरपाचो आसां. आनी कितेंय आपल्याक खंयीं लागसार काम करूंक 
मेळत आनी आपणाक रावपाची वेवस्ता जायत जाल्यार, उपकार 
जातलो. तिणें, फाट फुडें पळेनासतना, रोखडें ताका आपणागेर यो 
म्हणून आमंत्रण दिलें. तें ज्यॉर्जीन उपकारभरीत रीतीन आक्ताक 
मानून घेतलें. साळेंत भरती जावपाचें काम जातकूच तो तिचे वांगडा 
तांगेर रावपाक गेलो. खरें म्हळ्यार, ताचेर नदर पडना फुडें, तिका 
खंय दिसतालें की धनया-देवानूच ताका आपणागेर धाडून दिला. 

कित्याक तिच्या घराब्यांत भुरगीं नासलीं. देखून हेंच देवान धाडिल्लें 
आपले खातीर अका भुरग्यालें देणें म्हणून ती मानताली. ते मडवळणीचें 
नांव म्हळ्यार मारीयाह वॉटकिन्स आसलें. तिचो घोव, अँड्र्यू, नेमान 
काम करपाचे नोकरेंत नाशिल्लो. केन्नाय काम मेळळ्यार आनी मेळटा 
तेन्ना वावराक वेतालो. च्यार पैशे जोडून, बायलेच्या आदारान, आपल्या 
दोगा जाणांच्या घराब्याचें उदरपोसण करतालो. ज्यॉर्ज ह्या घराब्यांत 
भितर सरलो आनी तांच्या घरच्या कामांत हात-भार लांवक लागलो. 

मारीयाह वॉटकिन्स-ही उपरांत लोकाक अशें सांगतली आसली: 
“हो भुरगो साळे वंये भायर बसला तो हांवें पळेलो. तो थंय कित्याक 
आयला काय म्हणून हांवें ताका विचारलें. तो म्हाका सांगूंक लागलो: 
'हीम-बर्फ कित्याक जाता, तें म्हाका कळपाक जाय. फुलांचो रंग 
कित्याक वेगळे वेगळे, हें जाणा जावपाक जाय. आनी झाडाचे बीं 
बदलून तो रंग वेगळो करूं येता काय कितें, हें म्हाका समजून घेंवक 
जाय.' हांवें ताका सांगलें की तें सगळें हांगा, नेयोशो गांवांत ताका 
केन्नाच कळून येंवचें ना. घडये जोपलिन नगरांत लेगीत ताका समजून 
येंवचें ना. घडये केन्सास शारांतूय मेळचें ना. पूण, हांव जाणा आशिल्लीं, 
खंयसरूय तरी ताका ह्या ताच्या प्रस्नांची जाप मेळटली आसली. ह्या 
भुरग्यांत म्हजो पुराय विस्वास बशिल्लो आसलो. तो अका काळार 
कितेंय तरी व्हड कार्य करतलो म्हणपाची म्हाका खात्री आसली. तशें 
म्हाका भितरले भितर कितें.तरी सांगतालें. हें ताचें व्हडपण हांवें 
आदीं फुडें वळखल्लें.” 

हेच बायलेन ताका ताचें, सारके पुराय नांव दिल्लें म्हळ्यार 
अतिताय जांवचीना. तो साळेंत भितर सरले उपरांत, सोंपतोच मारीयाहच्या 
सांगातान वॉटकिन्स घराब्यांत रांवक आयिल्लो. दुसरे सकाळीं, साळेक 
वचपाक भायर सरपाचे तयारेंत आसतना, मारीयाहान फाटल्या 

दारांतल्यान ताका उलो मारलो. तिणें म्हळे: “साळेंत तुजें नांव कितें 
लायलां रे बाबा? कार्वरालो पोर ज्यॉर्ज म्हणून तुजें नांव लायलां 
जातलें, न्हय? तें अका मनशाचें नांव न्हय! तें चाकरां- बंदयांचें! तूं 
आनी हांव आतां स्वतंत्र मनशां! आयच्यान तुजें सारकें नांव ज्योर्ज 
कार्वर. तुरवें साळेत वचून, तुजें नांव सारके तें ज्यॉर्ज कार्वर म्हणून 
नोंद करूंक जाय. तशें करून घे.” 

हें आपल्याक दिल्लें तें 'सारके' नांव ज्यॉजीन आयकलें आनी तें 
ताका कितेंशेंच विचित्र अशें दिसलें. हें उचारूंक ताची वाचा सुट 
नासली. पूण, कशेय भशेन निशचेव करून, तो साळेक गेलो. आनी तें 
आपलें पुराय सारकें नांव ताणें थंयचे ओके तरणे शिकोवपीणी लागीं 
दिलें. तिवूय ताचे भशेन काळी-खांपरी आनी ती समजूंक जाय तें 
सगळे समजली. हे साळेचें नांव आसलें लिंकन काळ्या-भुरग्यांची 

साळ. अँब्रहम लिंकन, हो अमेरिकेचो व्हड राष्ट्राध्यक्ष जावन गेलो. 
काळ्या लोकाक बंदेपणांतली सुटका दिवपा खातीर ताणें भारीं प्रयत्न 
केलो. ताका लागून, कोणें ओका गोऱयान ताका फारान मारलो. त्या 
व्हड मनशाच्या नांवान ती साळ थंय चलताली. 

मोडकुरे अके खोंपटे सारकी ही ल्हान-सान साळ तीस काळ्या 
भुरग्यांनी घुस्मट्टाली. थंयचें भोंवतणेचें वारें सामकें कुशिल्लें, घाणयारें 
कशें मारतालें. चड करून शियां-थंडयेच्या काळार, झणझणीत वारें 
सुरये भशेन साळेच्या वणटींतल्यान चिरून भितर सोंशेवन आंगपांग 
कातरतालें. देखून साळेतलीं भुरगीं आपलीं स्वेटरां आनी कोट दिसूय- 
भर आंगाक घालतालीं. पूण ही सगळी मारेकार भोंवतण ज्यॉर्जीचेर 
चेपण घालूंक पावनासली. ताचें ध्यान-मन आपल्या अभ्यासाचेर आसलें. 
साळेतलो ताचो दर-ओक खीण शिकोवपीणीचेर आनी ती शिकयतल्या 
धडयाचेर केंद्रीत आसतालो. ताचे दीस थंय झपझपीत धांवताले. घरा 
येतकूच, मारीयाह-मावशी जी धुवून-उंबळून आंगाचीं घेवन येताली, 
तीं ताणें फर्र मारून दिंवची आसलीं. तिणें दिल्ल्यो घरांतल्यो उश्टायल्ल्यो 
E बश्श्यो, कांशे ताणें धुवचे, पुंसचे आसले. आनीक कसलोच वावर 
“ दिल्यार, तो करून दितालो. असल्या घरच्या कामांतूय तो ल्हवू ल्हवू 
निपूण आनी जाणकार कसो जाल्लो. तें काम करतना लेगीत, फाविल्ल्या 
वेळांत वाचतलो म्हणून, ताच्या हातांत अक पुस्तक आसतालें. तांतल्यान 
तो मदीं मदीं वाचतालो आनी अभ्यासतालो. शिकनासतना तो ओक 
खीण वगडायनाशिल्लो . 
त्या कुळकुळीत शियाळे-थंडयेंत, ताका थंडी भरून आयिल्ली. 
ताच्यो कुशी भरिल्ल्यो. देखून ताका साळेक वचूंक मेळना जालें. हेंच 
तीन फावटीं घडून आयलें. देखून साळेक वचूंक मेळळे ना म्हणून तो 
घरा बसून चडफडटालो. कितेंय जाता तें काम आपणाक करूंक 
लावचें म्हणून तो मारीयाह-मावशे लागीं मागतालो. पूण ती त्या 
दिसांनी ताका कांयच काम दिनासली. त्या वेळार, ताचें मन दुसरे 
कडेन ओडपा खातीर, ती ताका आदल्या चाकरां-बंद्यांच्या काळावेल्यो 
खबरो-काणयो सांगताली. आपले दीस कशे चाकरा रूपान आपणे 

सारले, ताची खबर ताका दिताली. 

ओकदां खंय तीं ओका भाटांत काम करतालीं. तांतल्यां काळ्यां- 
खांपर्‍्यां भितर फकत ओकल्याक वाचूंक येतालें. तो अकलो काळो- 
खांपरी चाकर खोशी-आशिल्ल्या हेरांक शिकयतालो. ल्हवू ल्हवू, 
हेरूय काळे खांपरी आपूण शिकून हेरांक शिकयताले. उतरां आनी 
वाक्यां कशीं घडून हाडचीं, तें लेगीत थंय शिकयताले. वाचूंक-बरौंक 
जाणा आशिल्ल्या खांपऱ्यांक तांचे गोरे धनी वायट नदरेन पळेताले. 
ते बंड करीत म्हणून तांकां दुभावान नियाळटाले आनी तांकां भियेताले 
म्हळ्यार जाता. पूण तसल्या खांपर्‍्यांक कांय हेर कडेन चड मोल 
मेळटालें. देखून तांकां न्हंयेचे फुडले देगेर वसतल्या गांवांनी विकून 
उडयताले. कित्याक, थंय शेतां-मळांचेर वावरूंक मनीस-बळाची गरज 
आशिल्ल्यान, चड मोलान विकून अदीक दुडू जोडूं येताले. 

मारीयाह वॉटकिन्सान तांची शिकोवपाची देख ज्यॉर्जी मुखार 
मांडून, ताका आपली-अशी बुद्द दिल्लीः “तशें तुवेंय करूंक जाय. 
शीक, भरपूर शिकून घे. जायतें गिन्यान जोड. पूण इतलेंय करून 
आमच्या लोकाक मात विसरू नाका. तांकता तितलेंय तुवें शिकूंक 
जाय. भरपूर गिन्यानाचो सांठो करूंक जाय. सगळ्या संवसाराक 
ताचो पर्जळ दाखौंक जाय. कीर्त जोड आनी दुडू खोऱयांनी ओडून घे. 
पूण निमाणे कडेन तें जोडिल्लें गिन्यान आमच्या काळ्या लोका मेरेन 
पावय. आमच्या लोकांक ताचो फायदो जांव दी. तांचें लाचार जिवीत 
इल्लें सुधारून येंवदी. तुज्या आदारान तें रसरसून येत! तांकां मनश्यांत 
हाड आनी सुख सोदचे वाटेर धाड. हाका लागून देव तुजेर भरपूर 
आशिर्वाद घाले बगर रावचो ना. हेरांक दिता, ताका देव दिता.” 

हीं मोलादीक उतरां ताच्या काळजा-खरींत वचून रिगलीं. तीं 
ताच्या फुडाराच्या व्हड कार्याचो ताका भौन भौन उगडास करतालीं, 

आनी खणपटीन आंतऱ्या-पैऱ्यान ती याद करीत रावलीं. तीं उतरां तो 
केन्नाच विसरलो ना. तींच उतरां ताचे जिणेची स्फूर्त जावन आसलीं. 
तींच ताची भोव खतखत्यान आंवडेल्ली दैवी मोख! 

आनीक ओक शियाळो, थंडये काळ आयलो. परतो ज्यॉर्ज तेच 
आदले पिडेंत सांपडलो. ताका खर्कस खोंकली मारताली. हड्डें दुखतालें. 
ताच्यान भायर सरून साळेक वचूंक जायना जालें. असोच कितलेशेच 
दीस तो घरांत उरलो. साळेत कितें शिकूंक जाय आशिल्ले तें ताणें 
सगळें शिकून काडिल्लें. आतां ते साळेचो व्हडलो सो फायदो जांवचो 
नाशिल्लो, अशें तो येवजितालो. तरीय तो आपल्या घरा कडेन वाचीत 
आसतालो, कितेंय तरी शिकत आसतालो. 

मारीयाह-मावशेन ताच्या मनांत देवाचो खोल मोग आनी मान 
रिगयल्लो. आडखळींचे कात्रीत सांपडटालो तेन्ना तो देवा लागीं मागणें 
करतालो. पूण केन्ना केन्नाय तो देवाचेर शीण काडटालो की आपणाकूच 
कित्याक असो सदांच पिडेंत आनी अशक्ततायेन दवरला काय म्हणून! 
हीच काय आपले विशीं देवाली येवजण, व्हय? ताका केन्नाय दिसतालें 
की घडये दुसरे सुवातेर गेल्यार आपणाक बरी भलायकी फावो जायत 
आनी आपली परिस्थिती सुधारत! मारीयाह जाल्यार ताका आपल्याक 
मेळूंक नाशिल्ली आवयूच दिसताली. ताची खरेली आवय, मेरि खंय 
पावल्या जायत म्हणपाची ताका कांयच खबर नाशिल्ली. तरीय आसतना, 
दुसऱ्या व्हडल्या गांवांत वा शारांत आपणे उठून वच्चो आनी आपूण 
सोदतल्या प्रस्नांच्यो जापो आपणाक मेळच्यो आनी आपूण बुद्दीन 
सुधारचो, हें ताका निश्चित दिसूंक लागिल्लें. तें ताणें मारीयाह-मावशेक 
सहज वचून सांगलें. ती कबूल जाली. पूण दोळे पावतात म्हणून हात 
पावनात, हें तो बेस बरें जाणा आशिल्लो. हे दिशेन मेळटले ओके संदीची 
तो वाट पळेतालो. ती ताचे वटेन अशीच चलून आयली. 

ओक दीस ताच्या कानार पडलें की तांच्याच रस्त्याक आशिल्ल्या 
ओका घरांतलो घराबो थंयच्यान भायर सरपाचो आसा. तीं थंयचीं 
काडून कॅन्सास शारांतल्या फोर्ट स्कोट वाठारांत वचपाचीं आसलीं: तें 
शार थंयच्यान एकशें वीस किलोमेत्र पयस आसलें. तो स्वता वचून 
तांकां मेळळो आनी आपल्याक तांचे बरोबर व्हरचो म्हणून ताणें तांचे 
लागीं मागणी केली. ताची खबर ताणीं आयकल्ली. आनी तो आपणाक 
घडये उपकारा पडटलो म्हणून येवजून, तीं ताका व्हरपाक कबूल 
जालीं. लिकन साळेंतल्यान तो हुश्यार भुरगो म्हणून ताका अक 
प्रमाणपत्र मेळळें. ताचेर तारीख आसली देझेंब्राची 22, 876. ते 
लिंकन साळेंतल्यान शिकोवप्यांचो आनी थंयच्या भुरग्यांचो ताका त्या 
वर्सा कळकळीत निरोप फावो जाल्लो. 

मारीयाह आनी अँड्र्यू वॉटकिन्स, ह्या आपणाल्या नव्या पोसक्या 
आवय-बापाय कडल्यान निरोप घेतना, ताका खूब दुखले. ताणींच 
आनी चड करून मारीयाह-मावशेन ताका सगळो तेंको आनी मोग 
दिल्लो. ताणींच ताका देवाकडेन वळून घेतिल्लो. तांकां वेंग मारून, 
दुकां गळोवन, ज्यॉर्ज त्या घरांतलो आनी नेयोशो गांवांतलो जड मना- 
काळजान भायर सरलो. ती ज्यानेर म्हयन्याची अमेरिकेतली ओक 
कुळकुळीत थंडयेची कुपांनी भरिल्ली आनी धुंवरीची सकाळ जावन 
गेली. सगळें अनिश्चित आसले. 

“देवा धनया, ताका अक बरी साळ मेळळ्यार पुरो, सायबा!” 
ताचो निमाणो निरोप घेतना मारीयाह देवा लागीं ल्हवान फुतफुतून 
मागणें करताली. तो तांचे नदरे भायर पावसर, ती ताका पळेत, 
तेळीत रावली. “ताका अक बरी हुश्यार शिकोवपीण फावो कर, 
सायबा, जी ताच्यांतले सगळे बरे गूण आनी गिन्यान फुलोवन हाडटली. 
कित्याक तो भुरगो भोवुच हुश्यार. तो जायते शिकूंक सोदता. तो 

जायतें जाणा जांवक सोदता. ताच्या आंवड्यांक आनी कार्याक आडो 
बंदन ना. तें ताचें कार्य सुफळ कर, सायबा!” मारीयाह मागताली. 


लांबदीक भोंवडी आनी अणभव 


केन्सास शारांत तो गेलो खरो. पूण चड काळ थंय तगलो ना. 
भोंवतण तपासून घेवपाचे ताचे उत्सुकतायेक शीम-मेर नासली. तो 
हांगा थंय भोंवत रावतालो. मेळटा थंय साळेंत भितर सरतालो. पूण 
जितलें गिन्यान मेळोवन घेंव येतालें तितलें तो थंयच्यान घेतालो 
आनी मागीर थंयचो कुशीन सरतालो. केन्नाय साळेची फी फारीक 
करपाक पैशे नाशिल्ल्यान, ती साळ सोडून दितालो. मेळटा ती नोकरी 
वा वावर वा कसलींय कुस्कुटाचीं लेगीत कामां करतालो. आनी 
तांतल्यान जोडिल्ले दुडू शिकपाक मोड़टालो. अका शारांत अका 
वर्गात भितर सरतालो आनी दुसऱ्या शारांत वचून दुसर्‍या अका 
वर्गांत रिगतालो. पूण ताच्यो गरजो कश्यो भागतल्यो, हे विशीं ताका 
सदांच हुस्को सतायतालो. पयली गरज म्हळ्यार खंय तरी बिराड 
करून रावपाचो थारो. दुसरी म्हळ्यार खाणा-जेवणाची. आनी तिसरी 
म्हळ्यार साळेक लागतल्या पुस्तकांक आनी हेर सामुग्री विकती घेवपाक 
फावो ते गांठीचे इतले दुडू. ह्यो गरजो ताका सदांच खांवक येताल्यो. 
त्यो भागोंवक तो पावनासलो. आनी खंयच्यान तांचें समाधान जातलें 
काय म्हळ्यार तो येवजूंक पडटालो आनी उपाय सोदून काडटालो. 
आमचे भाशेन ताका बाबड्याक ह्यो ताच्यो मुळाव्यो गरजो पुरो 
करतलीं आवय-बापूय न्हय म्हळ्यार सोयरीं-धायरीं नाशिल्लीं. पूण 
धनी-देव ताका गरजे-आकांताक पावतालो. 

कोणाचेंय रांदचें आसल्यार, तें रांदप्याचें वा कुजनेराचें काम तो 
करतालो. कोणाचीं लांकडां फोडपाचीं आसल्यार, तेंवूय करतालो. 

फुलां-झाडां बागो सांबाळपाक जाय, तें काम ताका पावलें! कोणा 
घराची साफ-सफाई करूंक जाय, ती तो करून दितालो. कोणाच्या 
शेतांत वा भाटांत फोंड मारूंक वा काडूंक जाय, तें काम तो खोश्येन 
करतालो. कोणाच्या घराक खंय खिळे मारूंक जाय, तेंवूय तो करून 

दितालो. कोणाच्या घरा भायर धुवून, पुसूंक जाय, तेंय तो करूंक 
फाटीं सरनासलो. कोणाच्या दुर्गांक आनी लाकडां-वंयांक चुनो वा 
दुसरो रंग काडूंक जाय, तेंय करपाक तो तयार! थोडया भितर सांगचें 
जाल्यार, मेळटा तितलेंय आनी खंयच्याय पांवड्याचें काम करपाक 
तो ते परिस्थितीत तयार जातालो! कित्याक, आपलें शिक्षण कशेय 
भशेन पुराय करचें म्हणून तो आंवडेतालो. आनी ते खातीर दुडवांची 
गरज लागताली. ते खंयच्यानूय आपल्या आकांताच्या गरजां खातीर 
जोडचे पासत ह्या भुरग्याची ही सगळी मेहनत आनी खटपट आनी 
तेच दिशेन केल्लो कश्टांचो वावर. 

केन्सास वाठारांतल्या फोर्ट स्कोट-आंत पावतकूच, ताणें इल्ली 
अक सुवात आपणाक भाडयाक घेतिल्ली. ती म्हळ्यार अक मोडकुरी 
कूड, बसीचो डेपो आसलो थंयच लागसारूच. तिचें भाडे आसलें 
साताळ्याक अक डॉलर, म्हळ्यार आयचे पंचेचाळीस रूपया. जेवणा 
खातीर ताका थोडे-शे पैशे लागत आसले. आनीक कित्याचेरूच तो 
पैशे मोडी नाशिल्लो. सकाळचो उठून तो साळेक वेतालो. आनी 
सगळो दनपारचो आदेस थंय ते कुडींत बसून, साळेत थावन हाडिल्लें 
शिकतालो. आनी रात जाली म्हणटकूच, पुस्तकां, हेर पोरणीं नेमाळीं, 
वर्तमानपत्रां, खबरांपत्रां सरकारी घोळणुके-पत्रां बारीकसाणेन वाचीत 
बसतालो. सगळी रात तशी काडटालो. 

पूण हें सगळे करतना, ओक भयांकर घडणूक ताच्यां दोळ्यां 
मुखार उसळून पडली. रानवटी अश्या गोर्‍या मनश्यांनी त्या गांवांत 
अक व्हडलें उज्याचें आगटें पेटयल्लें. ताचे भोंवतणी ते सोरो पियेवन 
तर्र जावन नाचताले. सुपुरलो ज्यार्ज पयस थावन ही मौज पळेतालो. 
अकस्मात खंयच्यांतलो तरी ताणी ओक काळो-खांपरी मनीस थंय 
वोडीत हाडलो. ताच्या हातांत बेडयो आनी पांयांक सांखळ्यो आसल्यो . 

ताका बंदखणींतल्यान सोडोवन हाडला म्हणून ज्यॉर्जीक कळून आयले. 
हाचेर येवजीतनाच, ताका त्या बेबद्यांनी उखल्लो आनी दया-माया 
नासतना उज्या आगट्यांत शेंवटून मारलो. आनी तो बाबडो उज्यांत 
फडफडून हुल्पल्लो आनी कर्पून गेल्लो तो ज्यॉर्जीन आपल्या खाश्या 
दोळ्यांनी कडकडून पळेलो. ज्यॉर्ज थाऱ्या भियेलो आनी थरथरूंक 
लागलो. फुडली पाळी आपणाची जांव येताली म्हणून तो कासावीस 
जावन बाबडो येवजितालो. 

दुसऱ्या दिसा, फांत्याक उठून ज्यॉर्जीन आपली सांटली-पोटली 
थंयच्यान उबारली आनी जीव आसल्यार भीक मागून खायन म्हणून 
तो फोर्ट स्कोट, ह्या वाठारांतलो पळून कडसरलो. कॅन्सास प्रांताच्या 
खांची-गोंयड्यांनी खांदार पोटली 'मारून तो हेडत, भोंवत रावलो. 
मेळटा थंय तो आपलो आड पडून न्हिदेक वेतालो. दुसऱ्या दिसा उठून 
तो कोणाचेंय कितेंय काम करपाचें आसल्यार आपल्या हातांत घेतालो . 
मागीर तो फुडली वाट तांकतालो. कोणें आसरो दिल्यार तो घेतालो. 
मागीर तो फुडें चांट मारतालो. पूण अक गजाल मात निश्चित 
करतलो म्हणून ताणें येवजिल्लें. ती म्हळ्यार कशेय भशेन, त्याच 
वर्सा आनीक अक वर्ग शिकून काडटलो म्हणून ताणें थारायल्ले. तें 
ताणें खरेपणीं करून दाखयलें. 

हांगा थंय भोंवतना, तो रातचो न्हिदपाक खंयचो तरी थारी 
सोदतालो. थंयच्यान तो फांतें उदेवचे आदींच उडालो. देवान-दिल्ले 
सैंबाचे बागींत तो मेकळेपणीं भोंवतालो आनी थंय पातळिल्ल्या वस्तूंचो 
गोड सुवाद चाकतालो. फांत्यावेलें मेकळें आनी नितळ-निवळ वातावरण 
आनी वारें ताणें खोशालकायेन हुंगचें. तांतल्यान ताका भोवुच व्हंडलो 
आनंद फावो जातालो. तो ताणें धादोसकायेन भोगचो. दीस उदेतकूच 
तो झाडां-झाडकां, फुलां-पानां, माती-किडे तपासून घेतालो आनी तांचे 

विशीं गिन्यान मेळयतालो. रानांतली दर अक वस्त तो बारकायेन 
तपासून पळेतालो आनी तांचे विशीं आपल्यो टिपो बरयतालो. केन्ना 
केन्नाय त्यो मनांतल्या मनांत नोंद करून घेतालो. 

रानांतले दाट चिकट-मातयेंतलो काळो-किट्ट रंग ताणें बारकायेन 
नियाळचो. शेकानशेक पातळिल्ल्या शेतांतले तांबडे खेळ-मातयेंतलो 
तांबडो गुंज रंग, तसोच दोंगरां-भुजांवेलो निळसार रंग, ह्या सैंबांतल्या 
विविध रंगांचेर तो खोलायेन येवजितालो. कितलें सुन्दर सोबीत हें 
धनया-देवान आमकां दिल्लें सैंब! तो खोश्येन उदगारतालो. हे इतले 
सगट रंग मिसळ केल्ले जाल्यार, केदें व्हडलें विस्मित घडये करून 
दाखोंव येतालें! हो अद्भुत देखाव नियाळटना, ताका आनीक येवजतालें: 
ह्या सैंबांत मेळिल्ल्या रंगांचो उपेग करून, कितलीं बरी चित्रां काडूं 
येतालीं न्हय! ह्या देवालया देण्यां वरवीं ताच्यान अशीं चित्रां काडू 
येतालीं जीं संवसारांत कोणेंच हे आदीं काडूंक नांत. आपूण अक 
दीस, फुडाराक, व्हडलो चित्रकार जातलो म्हणून आशा-आकांक्षा 
ताच्या साद्या मनाक येवजताली आनी ती तो आपल्या काळजांत 
बाळगून दवरतालो. ते दिशेन ताच्या पिकाळ मनांत आनी कल्पनेत 
गोड सपनां आकार घेतालीं. तीं साकार करपाक तो गंभीरतायेन 
चिंततालो आनी वावुरतालो. 

ह्यो व्हड येवजण्यो जेन्ना ताच्या भुरग्या मनांत किल्लून येताल्यो, 
तेन्ना ताणें सपनांतूच वेळ सारलो ना. तो कश्य भाशेन आपलें पोट 
भरपाचे येवजणेंत गुल्ल आसलो. कसलोच वावर ताका आपले परस 
उण्या दर्ज्याचो नासलो. तशेंच कसलेंय काम करपाक ताका लज दिस 
नासली. गिमाळ्याच्या दिसांनी, जेन्ना शेतांनी गंवांची भरपूर पीक 
जावन लुवणी चलताली, तेन्ना तो आपल्याक लुवणेच्या वावराक 
लावन घेतालो. हें कश्टांचें काम करून च्यार पैशे जोडटालो. तांच्या 

आदारान ताच्यान आपल्या पोटा-पाणयाचें करूं येतालें; आनी आपणालें 
शिक्षणाचे काम फुडें व्हरूं येतालें. गंवाच्या शेतांची तो मळणी करतालो 
आनी गंवा-धान्याच्यो मुडयो बांदतालो. अक शेत सोडून दुसऱ्या शेतांत 
जंय मानांयांची गरज पडटाली, थंय तो मानाय म्हणून काम करतालो. 
हीं सगळीं कामां करतना, ताचेर देवागेलो आर्शिवाद पडिल्लो तो 
फळाक आयलो. आनी केन्ना तरी मदींच, कळटां-नकळटना, तो 
लुडबेतालो ती ताचेवेली नड गेली. 

ही ताका सतायतली नड ताचे-वेली आतां सासणाक गेली म्हळ्यार 
जाता. दुसरे वटेन, अका घराण्यान ताका आपणागेर रावंक घेतलो. 
कॅन्सास जिल्ल्यांतल्या ओलाथे नांवाच्या नगरांत, क्रिस्टोफर आनी 
लुसी सीमौर नांवाचे अके जाणटेले काळे-खांपरी जोडियेन ताका 
आपणायलो. क्रिस्टोफर, हो भोवुच देव-धर्मीश्‍्ट मनीस. दर आयतारा 
तो देव-मंदिरांत वेतालो आनी नेमान प्रार्थना करतालो. ज्यॉर्जीक 
बाबडयाक असल्या धर्मा-देवस्पणाच्या नेमां-कायद्यांचें कोणेंच सारके 
सांगूंक नाशिल्लें. पूण ह्या आपल्या नव्या धनयाक देव-मंदिरांत गेल्लो 
पळेवन, ताचें अनुकरण करून, ताकाय आपणें तशें वच्चें-शें दिसलें. 

अका आयतारा, ताचे वांगडा वच्ची ताणे आपली खोशी धनयाक 
पर्गटायली. हें आयकून ताचो धनी भितरले भितर भोवुच भुरकुटलो. 
आनी व्हडा खोश्येन ताका घेवन गेलो. तेन्नाच्यान ज्यॉर्ज नेमान 
आपल्या धनया बरोबर देव-मंदिरांत वचूंक लागलो. ल्हवू ल्हवू पवित्र 
पुस्तकाचे वा बायबलाचे आखेच भाग ताणें तोंड-पाठ करून काडले. 
ह्या धनयाचो क्रिस्ती धर्मा-पंथ प्रोटेस्टंड प्रेस्बीटेरयान जावन आसलो. 
तोच पंथ ताणें आपणायलो. आनी तांतुंतूच तो फुडलें जिवीत भर 
उरलो. पूण असल्या पंथांक तो व्हडलें-शें म्हत्व दिनाशिल्लो. ताका 
देव-धनी आनी स्वामी जेझू क्रिस्त अकलो अकूच. पंथांनी ताका 

वांटून घालूंक जाय नाशिल्लो. खंयचेय इगर्जेचें वा कपेलाचें दार उगतें 
मेळळ्यार, तें देव मंदीर मागीर कातोल्क जांव वा प्रोटेस्टंट जांव, तो 
तांतल्यान भितर सरतालो. आपली प्रार्थना करून, देवाक मेळून, 
थंयच्यान शांती-सवस्तकायेन आनी नवे स्फुर्तीन भायर सरतालो. 

त्या काळार, जशें आतांय जाता, आपणाक आसा ते परस बरी 
नोकरी मेळटा थंय वावराडे वेताले. सगळ्यो नोकऱ्यो तात्पुरत्योच 
आसल्यो. कायमची म्हणून नोकरी नासताली. केन्नाय भलायकेक 
लागून तांकां दुसर्‍या गांवांत वा शारांत वच्चें पडटालें. सीर्मौर घराणें, 
जंय ज्यॉर्जीन आपलें बिराड केल्लें, ।880 वर्सा, दुसरे कडेन वचूंक 
भायर सरलें. कन्सास जिल्ह्यातल्या अस्तम्ते भागांत, सोलोमन न्हंयेचे 
देगे-वेले गाळींत वसतलें तें वाडटें शार आसलें. थंय कामाक भरपूर 
संदी मेळटाल्यो. त्या मिन्यापोलिस शारांत वचपाक तीं भायर सरलीं. 
तांचे बरोबर ज्यॉर्जूय गेलो. ह्या शारांत तो पयलेच फावट ओके उंचले 
साळेंत भितर सरलो. 

हे साळेंत आसतना, ताणें आपल्या नांवांक आनीक ओक मदलें 
नांव म्हणून जोडून घेतलें. कित्याक काय म्हळ्यार, त्याच शारांत 
ज्यॉर्ज कार्वर, ह्याच नांवांचो आनीक अक मनीस रावतालो. त्या 
ज्यॉर्जीक धाडिल्ल्यो चिटी ह्या ज्यॉर्जीक पावताल्यो. आनी ह्या ज्योर्जीच्यो 
त्या ज्योर्जीक; ह्यो तर सांगूंक नाका, भोवुच थोड्यो! ह्या गोंदळांतलो 
आनी ताच्या वायट परिणामांतलो सुटचे पासत, आमचे ज्यॉर्जीन 
आपल्या नांवांत अक मदलें नांव  घालपाक येवजिलें. अक दीस 
ताचीं फकाणां करूंक म्हणून काणें ओकल्यान ताका विचारलें. “५४ 
म्हळ्यार वॉशिंग्टन, व्हय?” ताणें जाप दिवन, हांसत, हांसत म्हळें: 
“कित्याक न्हय गा? घडये जायत!” त्या व्हड मनशाचें नांव घेवपाचें 
केन्ना ताचे कल्पनेंत लेगीत आयलें ना जातलें. पूण चुकुनूच, आनी 

घडये खऱ्यानींच तें ताका फावो जाल्ल्यान, तें तशें घडून आयलें. 
आतां ताका ज्यॉर्ज वॉशिंग्टन कार्वर म्हणून वळखूंक लागले. तशें 
ताचें पुराय नांव साळेच्या व्हडल्या पुस्तकांत नोंद जालें.” 

ते साळेंत ताचे शिक्षण बरे रीतीन चल्लें. तें सोंपत येता तेन्ना, 
ताका पयसुल्ल्यान अक चीट आयली. लखाटयाचेर नेयोशोचें छाप 
झळकतालें. ती ताचें मगियाह-मावशे कडल्यान आयिल्ली. ती ओक 
दुखेस्त खबर कळयताली. ज्यॉर्जीचो व्हडलो भाव, जिम, त्या आदल्या 
गिमाळ्यांत असूक (देवी) दुयेंस जावन, भायर पडिल्लो. आनी ताका 
खंय मिस्सूरी जिल्ल्यांतल्या सेनेका नगरांत निखेपिल्लो. ही खबर 
कळाव करून दिल्ली म्हणून तिका खंत भोगताली. कित्याक, तिकाय 
ती उसरां कळून आयिल्ली. आनी तिणें ताका आपली दूख पर्गटायल्ली 
आनी ताच्या दुखांत वांटो घेवन ताका पाचारिल्लो आनी आपलो 
मोगा-संदेश धाडिल्लो. ज्यार्ज दुकां गळोवन आपल्या भावा पासत 
खूब रडलो. ताका दिसूंक लागलें की आपल्या घरच्या संवसारांत 
आतां आनीक कोण-अओेकलोय उरलो ना. आपूण बापडो आनी आतां 
सामको ओकमुळो देखून जिद्दीन आपणें कोणाचोच आदार नासतना 
फुडें सरपाक जाय. फकत देवाचो आपल्याक आशिर्वाद निश्चित 
आसतलो. आपली फुडली येस-यात्रा त्या नाड्यार आपणेंच ताणूंक 
जाय, हें ताका स्पश्ट दिसले. 

हें येवजितना, ताका आनीक अक चीट आयली. ती भरवंश्याची 
आनी आस्त-उर्बेची चीट म्हळ्यार जाताली. फाटीं ओकदां ताणें ओके 
कोलेजींत भितर सरच्याक आपली अर्ज धाडून दिल्ली. कॅन्सास 
जिल्ल्यांतल्या उत्तरे-उदेंतेच्या अका कोनश्याक आसतले ओके कोलेजींत 
ताणें प्रवेस सोदिल्लो . ते कोलेजीचें नांव हायलँड कोलेज. ती प्रेस्बीटेरयान 
क्रिस्ती पंथाचे लोक चलयताले. कितलोसोच तेंप जालो, तो थंयचे 

जापेची दोळ्यांत तेल घालून वाट पळेतालो. आतां जून म्हयन्याचे हे 
सकाळीं तीच ती थंयच्यानूच चीट आयिल्ली. उग्ती केल्यार, ती चीट 
ताका कळयताली की ताणें थंय भितर सरपाक केल्ली अर्ज मान्य 
जाल्ली. कित्याक ताका साळेंत पडिल्ले गूण बेस बरे आसले. ताच्यान, 
त्या वर्सा, म्हळ्यार ।885-आंत, सेतेंब्रांत सुरू जातल्या कोर्सांत 
भितर सरपाक येंवूं येतालें. ते चिटीचे खाला निशाणी आसली ती 
रेवरेंड डंकन ब्रावन हाची. तो ते कॉलेजीचो प्रिन्सिपल वा व्हडील 
जावन आसलो. 

उंचले कॉलेजींत शिकपाची ताची उमळशीक आतां भोवुच फुलून 
आयिल्ली. ते दिशेन ते चिटींत तें पर्जळीत उतर दिल्लें. देखून ज्यॉर्ज 
कार्वर सामको उमेदीन भरून उफेतालो. त्या उतराचेर पातयेवन आपणाल्यो 
येवजण्यो आंखतालो. ताका आतां दिसलें की आपणाक पयस वचचें 
पडटलें. देखून, ताचे पयलीं, आपल्या आदल्या इश्टांक आनी बरें 
मागत्यांक मेळून वचचो म्हणून ताणें येवजिल्लें. ताणीं ताका फुडें 
वचपाक आदार आनी तेंको दिल्लो. तांचे हे खातीर उपकार आठोंवचे 
म्हणपाचेंय ताच्या मनांत आसलें. अशें आसून, त्या वर्साच्या आगोस्त 
म्हयन्यांत, तो रेलगाडयेंत बसलो आनी तांका, आपल्या भुरगेपणांतल्या 
इश्टांक, भेट दिंवची म्हणून येवजून तो भायर सरलो. 

पयलो-वयलो तो जोपलीन गांवांत गेलो, जंय तो ल्हानाचो व्हड 
जाल्लो, त्या आपल्या व्हडल्या भावा, जिम, ह्या सर्गेस्ताच्या फोंडाक, 
सेनेका नगरांत, भेट दिंवच्याक गेलो. थंय ध्यानेस्त रावन ताणें ताचे 
पासत प्रार्थना केली. थंयच्यान तो वीस किलोमेत्र वाट चलत, त्या 
वॉटकिन्स घराब्याक भेट दिवपाक म्हणून, नेयोशो नगरांत गेलो. 
आनी तांचे हिस्पाभायले उपकार आठयले. फुडें वचून ताणें डायमंड 
ग्रोव वाठाराक भेट दिली आनी थंय कार्वर घराण्याक वचून मेळळो . 

तांचेच कडल्यान न्हय ताका ताचें पयलें आडनांव फावो जाल्ले. 

सत्तर वर्सा पिराय हुपून गेल्लो मोजेस काका अजून शेतांत वावर 
करपाक वेतालो. पूण सुजान-मावशी भोवुच जाणटी-म्हातारी जाल्ली- 
शी दिसताली. कित्याक ती भोवुच अशक्त जाल्ली. ताका लागून ती 
घरांतली चड-शी भायर सर नासली. आपणें पळेल्ल्यो आनी भोगिल्ल्यो 
गजाली तो तांकां भोव उमेदीन आनी नाट्यपूर्ण रीतीन सांगतालो. 
आनी तीं अभिमानान कान दिवन आयकतालीं. ताणीं वाडयल्ल्या ह्या 
भुरग्याच्या तोंडांतल्यो ह्यो व्हडल्या कर्तुपांच्यों खबरों आयकुपाक 
तांकां आनंद भोगतालो. तीं भितरले भितर भोवुच भुरकुट्टालीं. 
म्हातारपणार तांकां केदी धादोसकाय! कार्वर घराण्यांतले आपले आवयचे 
पोरणे भायले कुडींत ज्यॉर्ज बाबडो च्यार राती न्हिदलो. आनी पांचव्या 
दिसा, म्हळ्यार सेतेंब्राचे 20वेर,885 वर्सा, ताणें हायलँड कोलेजीकडेन 
वचपाची वाट धरली. 

भेदभाव आनी स्वताचो वावर 


थंय पावना फुडें, तो अभिमानान भरून सोमतोच प्रिन्सिपॉलाचे 
कचेरींत गेलो आनी ताचे मुखार आपली वळख करून दिली: “हांव 
तो ज्यॉर्ज वॉ. कार्वर, सायबा.” 

“व्हय, तुका कितें जाय?” प्रिन्सिपॉलान कडकडीत रीतीन विचारलें, 

“हांव हायलेॅड- तुमचे हे कोलेजींत भितर सरपाक आयलां.” 
भियेत, भियेत, ज्यॉर्जीन सांगले. 

“आमची चूक जाली दिसता.” प्रिन्सिपॉलान सरळ म्हळे. 

हें आयकून ज्याँजीच्या काळजाक थंडगार फाराचो धुमको बसलो. 
हे आदीं तसलो तोणको ताचेर पडिल्लो . प्रिन्सिपॉल डंकन ब्रावन, ह्या 
प्रोटेस्टंट पाद्रीच्या बाविल्ल्या आनी चिमटेल्ल्या मुखकमळाचेर ताणें 
अक नदर भोंवडायली. उतरां सासंपीत, सांसपीत, ताणें ल्हवान म्हळें: 
“पूण हे चिटींत तशें म्हळां...” ज्यॉर्ज फुडें वचपाक खांकुडलो. 

“तांतूंत कितें म्हळां तें म्हाका पडूंक ना. तूं काळो-खांपरी म्हणून 
तुवें हे आदीं म्हाका सांगून धाडलें ना. हायलॅड कॉलेज काळ्या- 
खांपर्‍यांक आपल्या प्राकारांत भितर घेना.” अश्या सणसणीत उतरांनी 
ह्या देवागेलो म्हणयारी म्हणून मिरयतल्या प्राद्रीन ज्यॉजीचेर थापट 
मारून ताका नाकारलो. 

ज्यॉर्जीक हो व्हडलो धक्को बसलो. ताचे निर्शेणेक थाव नाशिल्लो . 
तो सामको आस्त-नाशिल्ल्या खातोणांत मुंगरलो. ते भायर ताचे गांठीक 
खोयल्ले सगळे दुडू ताणें हायलॅंड कॉलेजीक पावपाच्या प्रवासांत 
मोडून काबार केल्ले. आतां ताचे लागीं खंयच वचपाक पैशे नाशिल्ले. 
ते राष्नीक तो कोणाल्या तरी भाता-कङ्याच्या गुडव्यार न्हिदलो . सकाळीं 
उठून, तो वावराचे सोदीक लागलो. ताका निमाणेकडेन अका फळां- 

रोयतल्या शेता-भाटांत वावर सोदून मेळ्ळो. त्या घराब्याचें नांव बीलर. 
तांचेच कडेन साबार म्हयने रावन, तो तांचीं फळांझाडां आनी रूख 
सांकाळटालो, बेंडटालो. तांच्यो आडे-वंयो बांदतालो आनी गरज थंय 
त्यो दुरूस्त करून दितालो. असोच आपलो आयतो वेळ, सगळे 
अपमान विसरून, कामांत रोंबून सारतालो. देस करपाक ताका उसरपतीचो 
वेळ नासलो. 

बीलर घराब्यांतलो फ्रँक नांवाचो अक भुरगो भायर कामाक 
गेल्लो आसलो. कॅन्सास जिल्ल्यांतल्या अस्तम्तेच्या शेतांनी वावर 
करपाक म्हणून तो थंय गेल्लो. आपल्या वावरा विशीं बरोवन तो 
नेमान घरा चिटी धाडटालो. त्यो व्हडल्यान वाचून सगळो घराबो 
आयकून घेतालो. त्यो चिटी वाचतना, कोनश्याक बसून, तांतल्यान 
जातलें कथन ज्यॉर्ज चित्त दिवन आयकतालो. फ्रँक आपले चिटींतल्यान 
अक फावट बरयतालो की त्या भागांत, चड करून शिमेवेल्या क्षेत्रांत, 
शेत रोवपाक आनी हेर वावर करपाक जायत्यो संदी आसल्यो आनी 
जाय तसलें काम मेळटालें. हें आयकून, 886 वर्सा ज्यॉर्जीन थंय 
वचपाची वाट धरली. 

ज्यॉर्जीक थंय 65 हेक्‍टरांची जमीन मेळळी. थंय ताच्यान कितेंय 
रोंव येतालें. तांतूंत ताणें मातयेचें ओक घर बांदलें. थंय मेळटल्या 
तरण्या तणाचो उपेग करून ताणें बारीक विटां सारकेलीं कांबी फळीं 
केलीं. तांच्या आदारान ताणें घराच्यो वणटी उबारल्यो. तो थंय वसंत- 
रूतू येयीसर कांयच रोंवक सोदिनासलो. इतले म्हणसर, ताणें कितेंय 
पैसो-आडको जोडचे खातीर हेरांच्या शेतांत काम करच्याक घेतलें. तो 
शियाळो कडकडीत शिंयाचो जावन गेलो. झणझणीत झड-मोडाचें वारें 
सोंशेवतालें आनी कुळकुळीत बर्फाचे शिवर करून, फुडें धांवतालें: 
हीम बर्फ जमनीर दाटायेन पडटालें आनी ताचे वयर धुंवरी जेन्ना 

पडटाली, तेन्ना मनश्यांक आपल्या घरा सावन शेता कडेन वा कड्या 
कडेन वचपाक भोवुच त्रास जाताले. आनी गिमाळ्याच्या तेंपार तींच 
वारीं हुनहुनीत रूपान व्हांवून येतालीं. ताका लागून सगळे पिकून 
आयिल्ले गंवाचे दाणे चरचरीत भाजून पडटाले. दोन-अक वर्सा ज्यॉर्जीन 
हे कठीण परिस्थितीक फुडो केलो. आनी ते सैंबीक शक्तीं फुडें तो 
धिटायेन झुजलो. निमाणेकडेन, आपल्या घरा लागसार आशिल्ल्या 
शेता-कुणग्यांत त्या सुक्या सडसडीत सड्या-मातयेंतल्यान ताणें, अजापाचें 
अजाप म्हणूंक जाय, फुलां-बाग रोवन हाडली. आनी ताचे परस 
व्हडलो चमत्कार म्हळ्यार, ती बाग सगळ्या थंड शियाळ्यांतल्यान 
जिती रसरशीत उरली. ताणें घडोवन हाडिल्लें अचर्ये! 

ताका भेट दिवपाक येवपी ते पावस आनी थंड वाऱ्या वादळा 
जंवजाळांतल्यान येताले. आनी ताच्या मातयेच्या घरांत विसव घेवपाक 
भितर सरताले. तांचे नदरेक पयलीं पडटालीं तीं ताच्या जनेला-वेलीं 
रसरशीत फुलां. तशींच तांच्या मुखार मेजार आसतल्या वाजांत फुलांचो 
तुरो-भर घोंस. आपली लांबदीक ओकसुरी सांज तो वाचून काडटालो . 
मागीर तो भायर वचून थंयच्यान हाडिल्ल्यो वस्तू तपासूंक घेवन 
बसतालो. त्यो वस्तू म्हळ्यार फातर, माती, फातुल्ल्यो, झाडां, झाडकां, 
फुलां, फळां, हें सगळें तो तपासतालो आनी तांचेर टिपो बरयतालो. 
बारीक-सारीक वस्त पसून ताका मोलादीक जावन आसली. आनी 
दर-अके वस्तूक फावो तें मोल आनी उपेग आसा म्हणून तो मानतालो. 
आनी ती फावो ते रीतीन उपकारावपांत तो भोवुच खोशी दाखयतालो 
आनी खर्‍्यानींच, करून दितालो . 

शेतांत वावर करून आनी घरांत विसव घेवन, आपल्या विज्ञानीक 
चौकशींनी गुल्ल आसून, ताणें कशेय भाशेन फळादीक दीस सारले. 
अशें आसून, ताणें भोगिल्ले सगळे आटेविटे, भेदभाव, उणेपण ल्हवू 

ल्हवू ताच्या मनांतलें ना-नपश्च्यात जावन गोल्लें म्हळ्यार जाता. 
ताच्या काळजाक लागिल्ले खोल घावे वेळा-काळान हे भोंवतणेंत 
पेखत येताले. ल्हवू ल्हवू तो आदले उमेदीन वाचपाक आनी अभ्यासाक 
लागिल्लो. आपली बुद्दीक मोख आनी गिन्यानाची भूक भागोंवचे 
खातीर कसलेय आनी केदेय कश्ट काडपाची ताणें तयारी दाखयली. 
आनी ते दिशेन ओकचित्तान तो वावरीत गेलो. ताणें आपलें पिशोल 
घेतलें आनी तो परतीं चित्रां काइंक लागलो. मागीर ताकाच दिसूंक 
लागलें, ह्या शेतां-मळांर काम करून, आपूण हेरा लोकां परस पयस 
कित्याक रावला काय म्हणून! आपणे थंयचो भायर सरूंक जाय आनी 
भोवशीक मळार उतरूंक जाय. देखून, ।888 वर्साच्या गिमाळ्यांत, 
ताणें आपलें शेता-भाट तीनशीं डॉलरांक घाण दवरलें. आनी आपली 
सांटली-पोटली उबारून थंयच्यान उठून, ताणें उदेंतीचे दिशेन वाट 
धरली. तो आयोवा राज्यांत पावलो. 


मोग-मायेची ऊब 


चलतां चलतां, त्या राज्यांतल्या विंटरसेट नांवाच्या ओका गांवांत 
तो निमाणेकडेन पावलो. थंय कितेंय आपले खातीर काम मेळत 
म्हणपाचे आशेन सोदले उपरांत, ओके खानावळींत ताका रांदप्याची 
नोकरी मेळळी. ती ताणें रोखडीच धरली. मागीर, केल्ले संवंये प्रमाणें 
तो आयताराचो नेमान इगर्जे वेतालो. ल्हवू ल्हवू तांच्या गावपांत तो 
वांटो घेवपाक लागलो. असोच, ओका आयतारा सकाळीं, इगर्जेत तो 
वयल्या ताळ्यान सुन्दर रीतीन गायतालो तेन्ना तो थंयचे ओकले गोरे 
बायलेचे नदरेक पडलो . 

ती डॉ. जोन मिलहोलँड- हाची पतीण जावन आसली. ती ते इगर्जेत 
गायन-मंडळाची व्हडील. तिच्या मनाचेर ताच्या गावपाचें भोवुच उत्तम 

छाप पडले-शें दिसता. ताका ओक दीस आपणाल्या घरा आपोवन हाडचो 
म्हणून ते बायलेन आपल्या घोवाक सांगलें. घोवान कबूल केलें. ज्यॉर्जीक 
ओक दीस तांगेल्या घरा आपयलो. तेन्नाच्यान तो आतऱ्या-पयऱ्यान 
तांगेर येत रावलो. आनी ल्हवू ल्हवू तांच्याच घराब्याचो अक वांगडी 
जांवक पावलो म्हळ्यार जाता. ताणीं ताच्या ताळ्याची आनी गावपाचे 
लायकीची तूस्त-तोखणाय केली. उपरांत, तो कबूल आसत जाल्यार, 
आपूण ताका फुंकट संगिताचें शिक्षण दिवपाक तयार आसा म्हणपाची 
तिणें आप-खोशी दाखयली. ज्यॉर्ज हें आयकून खोशी जालो! 

गोर्‍या लोका कडल्यान ताका ही परती असली इश्टागत फावो 
जाल्ली. हें नियाळून ताच्या जिवाक बरें दिसलें. हाचो अर्थ म्हळ्यार 
सगळ्या समाजांनी आनी गटांनी बरे लोक आसले, जशे वायटूय लोक 
आसले. त्या बर्‍या गोर्‍या मनशांत मनीसपण पर्जळटालें. फोर्ट स्कोटांत 
जाल्ली भंयांकर घडणूक घडून आयिल्ली, ताची भिरांकूळ याद ताका 
येताली. तेन्ना अका काळ्या-खांपर्‍्याक धरून, ओडीत हाडून, गोऱ्या 
गुंडांनी ताका उज्या-आगटयांत हुल्पावन मरिल्लो. हायलॅड कॉलेजींत, 
तो खांपरी म्हणून ताका भितर घेंवक नाशिल्लो. हाका लागून ताच्या 
काळजांत रिगून आयिल्ली भंय-भिरांत आतां हे इश्टागतीचे मायेस्त 
उबेंत ल्हवू, ल्हवू पयस, पयस जावन वेताली. मनशाच्या मुदलाच्या 
मनीसपणांत ताचो परतो विस्वास बसूंक लागिल्लो. ताका आतां 
झळकतालें की मनशाचो दुस्मान म्हळ्यार अकामेकाचो द्वेस न्हय, पूण 
नेणारपण, अज्ञान. ताचेर जैत व्हेल्यार, मनशाचे उर्बेक आनी वान्सेक 
कसलीच शीम-मेर उरना. ताच्यान कितलीय वयर जिविताची आनी 
येसाची चडटी चडूं येता. आनी ह्या अमेरिका देसांत मिलहोलेंड 
सारकेले गोरे लोक आसासर, ताका सदांच आदार मेळटलो आसलो, 
ही ताची खातरी आनी ही जिविताची कठीन निसण चडूंक मदत 

फावतली आसली. आनी म्हत्वाचें म्हळ्यार ताका हें झूज ओकलो- 
अकसुरो झुजचें पडचें नासले. 

पूण जेन्ना मिलहोलँड-बायेन सुचयलें की ताच्या संगीतांतल्या 
फुडल्या शिक्षणा खातीर ज्यॉर्जीन इंदयानोला नगरांत आशिल्ल्या 
सिंपूसन कॉलेजींत भितर सरचो, तेन्ना ताणें आंग काडलें. तो भोवुच 
खांकुडलो. फाटल्या वायट अणभवाचे उगडास ताका खांवक येताले. 
तें कॉलेजूय गोऱ्या लोकाचें आनी गोऱयां खातीर आसलें. तांतूंतले 
शिकोवपी सगळे गोरे लोक. शिकपीय तांतले गोरेच. असले परिस्थितींत 
ताचें काळ्या-खांपऱ्याचें कितें जातलें आसलें! ताणें ही आपणाक 
दिसतली भिरांत बायेच्या मुखार घाली. पूण ताच्यो आडखळी ती 
आयकुपाक तयार नाशिल्ली. तिणें सांगलें की तें कॉलेज बांदपाक 
आनी चलोवपाक अका मायेस्त मॅथीव सिंपूसन नांवाच्या भिस्म- 
सायबान दुडू दिल्लो. सिंपूसन भीस्म-सायब अब्राहम लिंकन, ह्या व्हड 
अमेरिकन रााष्ट्र्ध्यक्षाचो लागशिल्लो इश्ट आसलो. सगळ्या मनशांक 
अकसारके लेखूंक जाय, हें तो निश्चित रूपान मानतालो आनी तशें 
पर्गटायतालो. असले उंच ध्येय आशिल्ल्या मनशान घडोवन हाडिल्ले 
कॉलेजींत आसले भेदभाव आसूंक जाय नाशिल्ले. देखून तो सिंपूसन 
कॉलेजींत वचूंक जाय, मिलहोलँडबायेन थारायलें. 

तिणेंच आग्रो करून, ज्यॉर्जीक सिंपूसन कॉलेजींत धाडून दिलो. 
देखून 890 वर्साच्या सेतेंब्राचे 9वेर, तो थंय हाजीर जालो. जसो 
मिलहोलँडबायेन अदमास केल्लो, तशें थंय जालें. थंय तो पावना 
फुडे, ताका रोखड्या रोखडो भितर घेतलो. हे विशीं ताणें उपरांतल्या 
काळार उपकारभरीत भावनेन म्हळें, “मनशाचो अर्थ कितें, तो म्हाका 
उंचले साळेंत कळून आयलो. आनी सिंपूसन कॉलेजींत भितर सरले 
उपरांत, हो म्हजो भावार्थ भोवुच घट्ट जालो.” आदले घावे पेखत 

येताले. परतो ताचो मनशांत विस्वास बसतालो. 

सिंपूसन कॉलेजींत आयले उपरांत, ज्यॉर्ज थंय गणीत, उतरांची 
उत्पत्ती म्हळ्यार उतरां कशीं उत्पन्न जातात आनी आंग घेतात, 
कसल्याय विशयाक धरून कशें बरयतात, आनी ताचो आवडीचो 
विशय, कला, शिकूंक लागलो. खर्चाक पैशे नाशिल्ले. तरीय, ताणें हे 
खातीर कोणा कडेन भीक मागली ना. स्वताच्या पांयांचेर उबो रावचो, 
हेंच ताचें ध्येय. अशें आसून, कॉलेजाच्या आवारा भायर, अका 
लहानश्या कुडांत, तांचे परवानगीन, ताणें आंगाचीं-कपडे धुवपाची- 
उंबळपाची ओक लाँड्री घाली. शिकपी भुरग्यांचे कपडे उंबळचे खातीर 
म्हणून हें केल्लें. तांतल्यान येतले थोडे दुडू जोडी खुस्तार तो आपलें 
उदरपोसण करतालो आनी आपली कॉलेजाची फी फारीक करतालो. 

जे भुरगे आपलीं म्हेळीं आंगाचीं धुवपाक-उंबळपाक म्हणून ताचे 
कडेन घेवन येताले, ते ताचे लागीं उलोवपाक वेळ सारताले. तांचो 
संवाद भोवूच रूचीचो-असो ताका दिसतालो. ताचो आदलो इतिहास 
भोवुच कठीन आनी दुखळाचो, तांचे भाशेन न्हयच न्हय म्हणपाचें 
येवजून, तांकां विचित्र दिसतालें. उंबळपाच्या हांड्यां मदीं बसून, 
पुस्तक घेवन वाचतना, ते ताका पळेताले आनी वाखाणटाले. केन्नाय 
तो आपले कडेन आशिल्ल्यो बिस्कुटी तांकां खांवक दितालो आनी 
तशेंच गांवठी म्होंव चाखूंक फावो करतालो. ताचे लागीं ते सुरबूस 
गजाली मारताले. आनी ते ताच्या असाधारण आदल्या जिविता विशीं 
ताका सतत प्रस्न करीत रावताले. 'इतले आडखळी मदे आनी धड 
जेवण खाण नासतना, साळांचो सोद करतना, ज्यॉर्ज, तूं कसो जियेलो, 
व्हय?' असले तांचे प्रस्न. ताची जाप हांसत्या तोंडांतल्यान येताली. 
“हे फुडें तू कितें करतलो?' ह्या प्रस्नाक ताचे लागीं मात सांगपा 
सारकी जाप नाशिल्ली. पूण देवा-धनयाचे कृपेंत ताचो खोल भावार्थ! 

असलो प्रस्न ताचे मुखार नाचतालो तो खरो. आनीकूय प्रस्नांचें 
वजें ताच्या माथ्यार आसले. मुखेल म्हळ्यार दुडवांचो प्रस्न. ताका 
कला शिकयतली शिक्षिका म्हळ्यार ओटा बडबाय. ती भोवुच हुश्यार 
आनी आपल्या वेवसायांत निपूण. तिका ज्यॉर्जीच्या आंगांतलो उत्तम 
कलाकार होल्मल्लो. तिणेंय ताका तोच प्रस्न विचारलो. “हे फुडें तूं 
कितें करूंक येवजिता, ज्यॉर्ज?' ओक फावट कांटे-कुंवरीचें गार्फ 
करपाचो ताचो आथवोच प्रयोग तिणें बारीकसाणेन पळेल्लो आनी 
तिका तो भोवुच मानवल्लो. तें ताणें काडिल्लें चित्र ती घेवन गेल्ली 

आनी जरीय जायते दीस गेल्ले तरीय तें तिणें परतें केलें ना. जेन्ना 
तिणें तें परतें दिलले, तेन्ना तिणें ताका एक प्रस्न करून ओक आव्हान 
दिलले भशेन केल्लें. “तुजी फुडली येवजण कितें आसा, म्हाका सांगशी?” 
ह्या प्रस्नान ताची फुडली कलेची वाट आंखली. ते नवे दिशेन तो 
आपल्या जिविताचें येरें धरपाक तयार जालो. तिका जाप दिवन ताणें 
खांकडी नासतना सांगलें, “कलाकार जावपाची म्हाका इत्सा आसा, 
म्हज्यांत कितें तसलो सुमाराचो गूण आसा म्हणपाचो तुमकां दिसता 
जाल्यार!” 

हें आयकून, तिणें सांगलें, “तुज्यांत व्हडल्या कलाकाराचो गूण 
आसा हांतूंत दुभावूच ना. पूण, ज्यार्ज, जाणा, तुवें काडिल्लें तें कांटे- 
कुंवरीचें चित्र हांवें म्हगेल्या बापायक दाखयल्लें. तो ओयम्स नगरांत, 
आयोवा शेतकामत कॉलेजींत आचार्य (प्रोफेसर) म्हणून काम करता. 
झाडां-वनस्सती विशीं तुजी कुशलताय आनी गिन्यान हांवें ताचे मुखार 
मांडिल्लें. तो म्हणटा, तशें जाल्यार, तुर्वे त्या कॉलेजांत शेतकामत 
विज्ञान शिकपाक येंवक जाय. ते खातीर तो तुका घेवपाक तयार 
आसा. शेतकामत-विज्ञानाक हे आदीं ओक कला म्हणून मानताले. 
ताका आतां शास्त्राचे रूप आयलां. देखून तूं थंय गेल्लो बरो.” 

घडये, ओटा बडबायेन ज्याँर्जी विशी आपल्या बापाय लागीं उलोवंक 
नाशिल्लें जाल्यार, तो बाबडो सिंपूसन कॉलेजांत उरतलो आसलो. 
आपल्या सांगांत्यांचे माये उबेंत खरो, आपणाल्या चित्रां काडपाच्या 
वावरांत तो गुल्ल जाल्लो. पूण फुडले वाटेची दिशा ताच्यान तांकूंक 
जायनाशिल्ली. पूण धनया-देवानूच ताच्यो वाटो ताका तयार करून 
दवरिल्ल्यो, हाची ताका खात्री आसली. हें वर्स ।89] जावन आसले. 
ताची पिराय तेन्ना वीस वर्सा हुपून गेल्ली. सदांच, आनीक कितलो 
तेंप म्हणून विद्यार्थी ह्या नात्यान, ताणें कश्ट काडून रावपाचो! तो 

आपले स्थितीचेर खोलायेन नियाळटालो. फुडे आपूण कितें करतलों ? 
कलाकार जातलों वा विज्ञानीक जातलों वा वाटेचो वाटसूर, सदां 
सदांकाळ मेळटा तो वावर सोदतलो वावराडो! 


फुडले वाटेची दिशा- ओयम्स नगरांत 


हें चिंतीत बसतना, ताचे कल्पने दोळ्यां मुखार ओक चित्र येवन 
उबें रावलें. तें म्हळ्यार ते पयलीं मेळिल्ले मारीयाह-मावशेचें. तिणें 
कितें म्हणिल्लें, तो उगडास करतालो. तें अशें कितें आसलें, थोडया 
भितर सांगचें जाल्यार: “बाबा, तुवें भायर संवसाराच्या माजार वचूंक 
जाय. तांकता तितलें शिकूंक जाय. त्या जोडिल्ल्या गिन्यानाचो आनी 
संवसारभर कीतीचो फायदो आमच्या काळ्या-खांपरी लोकाक परतून 
दिंवूंक जाय तांचे मेरेन तें बरेपण पावोंवक जाय. हें तूं विसरू नाका.” 
आनी हीं उतरां आनी तीं घेवन येतलो ताळो भौन भौन ताच्या कानार 
सादूंक लागलो. तो ताचे फुडले वाटेक बोट दाखयतालो. तो इशारो 
ताणें मानून घेतलो आनी तो शेतकामताचें उंचलें शिक्षण घेवपाक 
म्हणून ओयम्स नगरांत गेलो. 

अयम्स नगरांत सगळे उमेदीन उर्बेन भरून वोत्ताले. शेतकामत, 
हे विद्येक शास्त्राचो दर्जो मेळटालो. शेतकामत आनी यंत्रावळीचे 
आयोवा कोलेजींत व्हडले व्हडले शिक्षण जाणकार ओकठांय आयिल्ले. 
आमेरिकेंत शेतकामत-शास्त्रांत अक नवें यूग उदेतालें. त्या क्षेत्रांतलीं 
तंत्रां आनी यंत्रां बदलून येतालीं. थंय अक क्रांती घडून येताली. 
शेतांतल्यान चड उत्पन्न काडपाच्यो माण्ण्यो वेव्हारांत घालताले. थंयचे 
पाटांगडे शिकोवपी प्रोफेसर उपरांत सरकारांत व्हडल्या-व्हडल्या हुद्द्यांचेर 
पावतले आसले. शेतकामत क्षेत्रांत ते अर्थपूर्ण क्रांती चालीक लायतले 
आसले. तांतलो अकलो, जेम्स विल्सन, जो उपरांत अमेरिकेचो शेतकामत 

मंत्री जावपाचो आसलो. भोवुच मोगाळ-मायेस्त. ताणें ज्यॉर्ज कार्वर, 
ह्या काळ्या-खांपर्‍्याक ते कॉलेजांत भोव मोगाचो येवकार दिलो. 
आनी ताका आपलो सगळो आदार सहकार भासायलो. 

ज्यॉर्ज त्या कॉलेजांत माय म्हयन्यांत आयिल्लो . तो म्हयनो व्हडलो- 
सो अनुकूल नाशिल्लो. थंयचे वर्ग शेतां रोवपाचें काम सोंपले उपरांत, 
सुरू जाताले. ते म्हळ्यार फेवरेर ते नोवेंब्र, ह्या काळांत. आनी हो 
काळ सुरू जावन फुडें पाविल्ल्यान, ह्या भुरग्याक थंय जागो नाशिल्लो . 
पूण प्रोफेसर विल्सनान ही खबर आयकना फुडें ताचे विशीं हुकूम 
काडलोः “ताका म्हजे लागीं धाडून दियात. ताचे खातीर हांव अक 
कूड तयार करून दितां.” 

तें सांगून, आपल्या मेजावेलीं कागदां-पुस्तकां ताणें कुशीन काडलीं 
आनी तो कूड ताका रितो करून दिलो. आपूण तेच इमारतीचे दुसरे 
माळयेर आपणाली कचेरी घेवन गेलो. आनी ते आपले पोरणे कचेरींतल्या 
कुडांत ताणें अक मेज-आल्मार आनी ओक खाट घालूंक लायली. 
आनी उत्तरेच्या वसऱर्‍यांतलो हो ओक व्हडलो कूड जालो. तो काडून 
ह्या नव्या आनी सगळ्यांनी उणो लेखिल्ल्या काळ्या-खांपर्‍्या भुरग्याक 
फावो जालो. अजापाचीच गजाल ही, चड करून ह्या चकित जाल्ल्या 
भुरग्याक! कसो कितें हो चमत्कार घडून आयलो, तो ताकाच कळळो 
ना! केदें व्हडलें काळीज मन ह्या विल्सनबाबाचें! 

पुण दुर्दैवान, उपरांत थंय ओक घडणूक घडली, जिका लागून 
ताचें मन बावलें. ज्यॉर्जीक, काळो जाल्ल्या कारणान, आपलें जेवण 
हेरां वांगडा जेवणा-मेजार, जेवणा-वसऱयांत घेवंक मेळचें ना म्हणून 
सांगलें. ताणें सकयल्या रांदचे-कुडींतल्या कुडांत, चड करून काळ्या 
वावराङ्यां वांगडा जेवचें पडटलें म्हणून ताका हुकूम आयलो. हें 
पळेवन ताका वायट दिसलें, हें खरें. पूण ताणें मिटी फोडली ना. 

ताका धक्को बशिल्लो. पूण हे आदीं असले अपमान ताणें घेतिल्ले 
आनी पचयल्ले. परतो जाल्यार, ताणें तो निर्णय बऱ्या आनी खालती 
मनान मानून घेतिल्लो. ताचें म्हणणें आसलें की जर ते वयर जेवतले 
गोरे ताचे पसून वरते नासले, जाल्यार आपुणूय सकयल्या जाग्यार 
जेवतल्या वावराड्यां परस वरतो नासलों. हें दिसता विल्सनाच्या 
कानार पावलें ना. आनी हें अशेंच चलतलें आसले. 

पूण सुदैवान, ही लजेची खबर प्रोफेसर बड हाणें इंद्रयानोला 
रावतले आपले अटा धुवेक बरोवन कळीत केल्ली. ती वाचिना फुडें 
अटाबायेक भिरभिरी मारली. पूण तिका आपले कलेचे वर्ग शिकोवपाचे 
आशिल्ल्यान, तिच्यान थंय येंवक जाय नाशिल्लें. अशें आसून, तिणें 
ही खबर आपले ओके इश्टीणीक कळीत केली. ती म्हळ्यार आर्थर 
लिस्टनबाय, जी ज्यॉर्जीक सिंपूसन कॉलेजांत आसतना भोव बरी 
वळखताली. आयकून तिका तिडक मारली. रोखडया रोखडें तिणें 
माथ्याक चेपें चडयलें आनी फुडली रेलगाड़ी धरून ती ओयम्स नगरांत 
पावली. तिका पळेवन ज्यॉर्ज अजाप जालो तसोच खोशी जालो. 
तिका घेवन तो सगळे कॉलेज भर भोंवलो. तिची सगळ्या आपल्या 
मेस्तीरींक तशे वांगड्यांक अभिमानान वळख करून दिंवक लागलो. 

रात जातकूच, लिस्टनबायेन सांगलें की आपूण जेवणा वेळार 
ज्यॉर्ज, ह्या आपल्या इश्टा बरोबर, सकयल्या कुडांत, जेंवक वेतलीं. 
हें आयकून, सगळे उचांबळ जाले. तशें मात्शें करी नाका म्हणून 
जेवणा-वसऱ्याचो व्हडील तिका पराधूंक लागलो. डीन-व्हडील कितें 
म्हणटलो? आमच्यांनी तशें करूं येता? तो म्हणूंक लागलो. “तें ताणें 
पयलें पळेवपाचें न्हय, जेन्ना ताणें ज्यॉर्ज कार्वराच्या जेवणाची वेवस्ता 
केल्ली!” तिणें सणसणीत रीतीन सांगले. “आनी हें लक्षांत दवरात. 
हांव परतीं तुमका हांगा भेट दिवपाक येतलीं, हें जाणा जायात.” 





दुसर्‍या दिसा सकाळीं; नाश्त्याक आयलो तेन्ना, ज्यॉर्जीक स 
आंकड्या मेजार बसूंक बसका दिवन आपयल्लो. 

तेन्नाच्यान, लिस्टनबायेचे कृपेन, सर्व-जेवणा-मेजार ज्यॉर्ज त्या 
वसऱयांत बसूंक लागलो. रोखडेंच तो हेरां भुरग्यां मदीं लौकीक जाल्लो. 
तो कितें सांगता तें आयकुपाक सगळे कान दिवन आयकूंक रावताले. 
अका साताळ्या भितर ताणें मेजार खेळपाचो ओक खेळ तयार केल्लो. 
तो खेळ भोवुच आवडिचो जाल्लो. आयज मेरेन त्या कॉलेजांत ही 
चाल चलता आनी ती परंपरा जावन पडल्या: जेवणाचे दर-ओके 
बश्शे-प्राताक विज्ञानीक नांव कितें आसा, तें सांगचें पडटालें. हीं नांवां 
संवसार-भर शिंपडिल्ल्या विज्ञानीक वर्गाक कळून येंवची देखून लॅटिन 
भाशेंत आसतालीं आनी अजून आसात. अका विद्यार्थ्याक triticum 
४७४।६०7९ म्हणूंक उगडास आयलो जाल्यार, ताच्यान तेन्ना जाय 
तितले उंडे खांवूं येताले. पूण solanum tuberosum सारकेलें 
उतर तो म्हणूंक विसरलो जाल्यार, ज्यॉर्ज कार्वर लागीं बसले बगर, 
ताका बटाटे खांवक मेळनाशिल्ले. “साकरेचें खंयचें फोर्म्युला, ज्यॉर्ज ?” 

तो खातल्या सय-सुवाद नाशिल्ल्या जेवणा-प्राताचेर नदर मारून, अकलो 
विचारी. ताचे कडल्यान रोखडीच जाप मेळटालीः € बारा, | बावीस, 
0 इकरा. 

ज्यॉर्जीची पिराय हेरां बरोबरच्या भुरग्यां परस बरीच फुडें पाविल्ली . 
कित्याक, तो आपले गरीबकायेक लागून साळेक उसरां लागिल्लो . 
नेमान अके साळेंत शिकूंकूय ताच्यान जालें ना. आनी वर्सा धांवत 
वेतालीं. वेळ-काळ ताचे खातीर म्हणून राव नाशिल्लो. ही जाणविकाय 
ताका खांवक येताली. देखून मेळटा तितलेंय शिकपाची ताची उमळशीक 
आकांताची व्हडली म्हळ्यार जाता. अशें आसून, ताणें तांकता तितले 
साबार विशय शिकपाक घेतिल्ले. विज्ञानाच्या व्हडल्या विभागांत, 
ताणें वनस्पती-शास्त्र, भूमिती-शास्त्र, रसायन-शास्त्र, मोनजाती-शास्त्र, 
किड्यां-जंतू-शास्त्र आनी पिसोळ्यां-शास्त्र, हे इतले सगट विशय शिकपाक 
त्या म्हाविद्यालयांत ताणें वेंचून काडिल्ले. ते भायर, हाका आनी 
आपणाल्या उदरपोसणा खातीर लागतल्या ह्या येद्या व्हडल्या खर्चाक 
खांद मारपाक म्हणून, ताका साबार बारीक-सारीक नोकऱ्यो धरच्यो 
पडटाल्यो. तो उत्तरे-वसऱ्याचो द्वारपाल आनी दारां-राखणो जावन 
आसलो; प्रयोग-साळेचो देखरेख करपी; तसोच मेजार जेवण-खाण 
वांटपी. हीं साबार कामां तो अकलो जावन आरापतालो. हें अितलें 
करुनूय, तो वेळांतलो वेळ काडून, अभ्यासा-भायल्या क्रिडा-खेळांनी 
सक्रिय वांटो घेतालो. कॉलेजीच्या संगीत-गायन मंडळाच्या चौगांतलो 
अकलो म्हणून, अँथलेटीक पंगडाचो अधिकृत प्रशिक्षण दिवपी आनी 
तांकां मास्साज-दिवपी म्हणूनूय असलींय कामा करून घेतालो . 

जेन्ना शिंयाळयाच्यो सुटयो येताल्यो, तेन्ना खंय वेतलो म्हळ्यार 
ताका आपलें घर-दार नाशिल्लें. घरचीं सोयरीं-धायरींय कोणूच नाशिल्लीं: 
अशें आसून, सुटी पडना फुडें, तो रोखडो सिंप्सन कॉलेजांत धांवतालो. 

आनी थंय ओटाबाय बड, हिच्या कलेच्या वर्गात प्रशिक्षण घेतालो. 
अक वर्स वयरूच ताणें चित्रां काडपाचें पिशोल हातांत घेवंक नाशिल्लें. 
आतां सगळे उमेदीन आनी अओटाबायेच्या मायेस्त मार्गदर्शना खाला, 
ताच्या आंगांतलो चित्रां काडपाचो हातगुण परतो रसरशीत फुलून 
आयिल्लो. आनी ताच्या मेंदवांतल्यान आनी हातां-बोटांतल्यान सोबीत 
आनी आथवेच सुन्दरतायेचीं चित्रां निर्माण जाल्लीं. कांटे-कुंवरी भशेन 
अमेरिकन रेंवटांतल्यान उत्पन्न जावन येतलीं झाडकां ओकदां थंयच्यान 
पयण करतना ताणें पळेल्लीं. तशींच हेर फुलां आनी गुलाबांनी 
भरिल्लो वाज. तीं ताणें जित्या-जिव्यां सारकीं चित्रायल्लीं. तीं ताचीं 
उगडासांत दवरपासारकीं उत्तम चित्रां. बऱयांतलो ओक बरो चित्रकार 
म्हणून तो ल्हवू, ल्हवू नामना जोडपाक लागिल्लो. हो सामको मोटवो 
सुटियेचो काळ खंयच्यानूच व्हांवून गेल्लो. मागीर तो नव्यान ओयम्स 
नगरांत आशिल्ल्या आपल्या कॉलेजांत परतलो. 

फुडल्या वर्सा फेवरेर म्हयन्यांत तो त्या नगरांत परतल्लो आनी 
आपल्या थंयच्या कामांनी रोंबून गेल्लो. येदें-व्हडलें कामांचे आनी 
अभ्यासाचें वजें तो आपल्या दुबळ्या आंगा-खांदार पेलतालो! तें ताका 
व्हडंलें चेपण लागतालें खरें, पुण ह्या संवसारांत फुडें वचपाची ताची 
उमळशीक आनी जिद्द ताका विसव घेंवक दिनाशिल्ली. पूण आमची 
मनीस-जातीची तांक कशीय जाली जाल्यार मर्यादीतूच न्हय! आपल्या 
आंगा-खांदार घेतिल्लें तें हिस्पाभायलें वजें ताचे कुडीक सोंसना जालें. 
देखून तो पिडेंत पडलो. त्या वर्साच्या शरद-रूतूंत तो सामको अशक्त 
पडलो. रग्ताची शक्त उणी पडली म्हणून वैजांनी सांगलें. विसव 
घेवपाक ताका सक्तीचें केलें. ताका खऱयानींच विसव फावो जावन तो 
बरो जांवचे हेतून, नातालांचे सुटयेंत ताका थंयच्यान वैजांनी कितेंय 
केल्यार भायर सरूंक दिलो ना. ते इलाज करून जाले उपरांत, तो 

मागीर सुमाराचो बरो जाल्लो. 

अक दीस, असोच भोंवतना, प्रोफेसर बड हाचे लागीं ताची भेट 
जाली. प्रोफेसरान ताका कळीत केलें की सेडार रॅपिड्स नगरांत, 
आयोवा राज्य शिक्षकांच्या ओकवटाची ओक सभा जांवची आसली. ती 
चड करून नातालां आनी नवें वर्स, हांचे मदल्या काळांत केन्ना तरी 
जातली. त्या निमतान, आयोवा राज्याचें ओक प्रदर्शन करचें, अशें ही 
सभा घडोवन हाडपी लोकांनी थारायल्लें. अशें आसून, थंय आपलीं 
चित्रां मांडपाची ज्योजीची कितेंय येवजण आसली, व्हय, काय म्हणून 
ताका विचारलें. ज्यॉर्जीन रोखडया-रोखडी जाप दिली. 

“म्हजे लागीं पयण करपा खातीर पैशे नांत.” 

प्रोफेसरान ही जाप आयकून खंत पर्गटायली. “म्हाका वायट 
दिसता, कित्याक, तर तूं ह्या भागांतलो उत्तमांतलो अक चित्रकार 
म्हणून म्हगेली धूव, ओटा, म्हाका सांगताली.” 

नातालांचे उपरांतलो ओक दीस उदेल्लो. ताच्या जनेलार तर 
पाचव्या चुडट्यांची ओक ताळी लायल्ली आसली. ती कुरू परबेची 
आनी सुटयेचे मौजेची म्हळ्यार जाता. पूण त्या दिसांनी ताणें आपलें 
कामाचें आनी पिंजकें आंगलें आंगाक चडयल्लें. त्या दनपरां ओका 
कॉलेजाच्या प्रोफेसरालें घर सार्न मारून साफ करपाच्या कामांत आदार 
दिवपाचो वावर ताणें आपल्या माथ्यार घेतिल्लो. जसो तो ते हेतून 
भायर सरतालो, तशी त्या रुतूंत हीम-बर्फार चलतली, भुरगे-भरून 
स्लेडज्‌-गाडी दारा मुखार येवन थांबली. “ज्यॉर्ज, गाडयेंत उडी घे. 
तुका जाय थंय आमी तुका व्हरतांव,” गाड़येच्या शोफेरान बोब मारून 
ताका सांगलें. कित्याक काय म्हणून, तें समजलें नासतना, सांगिल्ले 
भशेन, तो गाडयेंत चडलो. हेरांनी, बारीक जावन, कुशीक सरून, 
ताका कशेय भाशेन गाडयेंत जागो करून घेतलो. 

गाडी गडगडीत हीम-बर्फा वाटेंतल्यान प्रोफेसरा घरा लागच्यान 
फुडें वोडत गेली. आपल्याक देंवय, कित्याक थंय वावर करपाचो 
आसा म्हणून ताणें तांकां पराथलें, बोब मारून सांगलें. तरीय ताचें 
कोणें आयकलें ना. गाड़ी थंय थांबली ना. वयल्यान, हेर भुरग्यांनी 
व्हडल्या ताळ्यान 'जिगल बेल्स,” हें नातालांच्या समयावेलें गायन 
गावपाक सुरू केलें आनी नगरांतल्या अका व्हडल्या लोजा लागीं 
पावतकूच तें गावपाचें बंद केलें. | 

तें लोज आसलें दादल्यांच्या आंगांवल्यांचें. थंय, नाका नाका 
म्हणटा आसतना, हेर भुरग्यांनी ताका धुकलून, उखलून भितर व्हेलो. 
ताचें कालसांव देंवयलें. आनी ताका रोखडो नव्याताल्ल खोमसांत, 
ग्रावातान आनी गोबरा रंगाच्या सुटांत न्हेसयलो. मागीर हाता-बोटाक 
लुंवां आनी पांयांक मोचे-मेयी चडयले. निमाणेकडेन, शियाळ्याचे 
आनी हीमबर्फाचे दीस आशिल्ल्यान, ताच्या सुटावयर अक नवो 
*ओवरकोट' बसयलो मागीर सगळ्यांनी धरून ताका परतो स्लेडज्‌- 
गाडयेंत व्हरून बसयलो. आनी ' जिंगल बेल्स' गायनां परतीं व्हडल्यान 
आनी उर्बन गायत, ती गाडी परते वाटेन परतली. त्या व्हडल्या 
बोवाळान, हे विशीं ताणें विचारिल्ले सगळे प्रस्न बुडून आनी शेणून 
गेल्ले. केदो संतोसाचो आनी अजापांचो ताचो तो दीस गेलो जायत! 

गाडी घेवन, गायनांचो आनी तुस्त-तोखणायेचो शिंवर करीत, ते 
प्रोफेसर विल्सनाच्या घरा पावले. थंय वचून गाड़ी थांबली. गाडयेंतल्यान 
भुरगे देवले आनी ज्यॉर्जीक घेवन प्रो. विल्सनागेल्या घरांत गेले. पळे 
जाल्यार, घराच्या वसऱयांत दोग प्रोफेसर, विल्सन आनी बड, तांची 
वाट पळेत उबे आसले. सगळ्यांनी आपलें अकांग्र लक्ष ज्यॉजीचेर 
थिरायल्लें. नमळायेन, ज्यॉर्जीन प्रोफेसर विल्सनाक लेखून म्हळे. “सायबा, 
हांव ह्या दनपारां ह्या घरांत काम करपा खातीर बांदिल्लो आसां.” 

“नाका जाल्लें उलोंव नाका, हां! तूं सेडार रेपिडस्‌ नगरांत 
प्रदर्शनांत वांटो घेवपाक वेतलो, हें जाणा जा! आमचे कॉलेजा खातीर 
आमकां फावो-सो प्रतिनिधी त्या कला-प्रदर्शनांत वांटो घेतिल्लो जाय. 
तुजे परस बरो आनीक कोण गा मेळत! ही आसा तुजी थंय वचपाची 
तिकेट! आनी, हां, हीं आसात तुजीं चित्रां. प्रोफेसर बड हाणें, आपले 
धुवेचे बुद्दी प्रमाणें, तुगेल्या कुडांतलीं हीं चित्रां वेंचून काडून हाडल्यांत.” 

` हें सगळे आयकून, पळेवन, ज्यॉर्ज सामको, भारावन आयिल्लो. 

खांकडत, खांकडत प्रो. विल्सनान दिल्ली तिकेट ताणें आपल्या हातांत 
घेतली. तसोच तो चित्रांचो पुंजो आपल्या ताब्यांत घेतलो. आनी, 
उमाळ्यान भरून, प्रो. विल्सनाक लेखून, ताणें म्हळे; “पूण, सायबा 
हे इतले सगट म्हाका तुमी दिलले दुडू- हांव केन्ना आनी कसो परते 
फारीक करतलों गा?” 

प्रोफेसर विल्सनान ताच्या अशक्त खांदार आपलो हात दवरलो. 
आनी ताका मोगान सांगले: “पुता म्हज्या, ते तुजे सगळे दुडू परते 
फारीक करून हे आदीं केन्नांच जाल्ले आसात. तुका सेडार रॅपिंड्स 
वचपाक येवपाक लागतलो खर्च सगळ्या तुज्या भुरग्यां-वांगड्यांनी 
आनी आमी प्रोफेसरांनी मेळून इल्ले इल्ले दूडू, फुल ना पाकळी 
दिवन, ओकठांय करून, जमा केल्लो आसा. तुवें आमकां फावो 
केल्ली तुजी इश्टागत हाचे परस कितलीशीच वरती आनी चड़ मोलाची 
म्हणून आमीं मानतांव. तुज्यांत आनी तुज्या व्हडल्या कर्तुत्वांत आमकां 
व्हड विस्वास आसा.” हीं स्फुर्तिवंत उतरां आयकून ज्यॉर्ज भितरले 
भितर भुरकुटलो आनी उपकारांनी दाटून दुकांनी रडलो. 

तांचो विस्वास खरो उतरलो. आयोवा शेतकामत कॉलेजाचे वतीन 
कला-प्रदर्शनांत मांडिल्ल्या च्यार ज्यॉजीन काडिल्ल्यां चित्रांक इनामां 
फावो जाल्लीं. आनी ताच्या “म्हयमेवंत युक्का', ह्या उत्तम चित्राक 
फुडें घडोवन येतल्या खाशेल्या संवसारीक प्रदर्शना खातीर म्हणून 
वेंचून काडिल्लें. तें फुडल्या गिमाळ्यांत शिकागो शारांत जावपाचें 
आशिल्लें. ते दाखोवणेंत, सगळ्या संवसारा देसांतले जातीवंत आनी 
त्या क्षेत्रांत कर्मेल्ले कलाकार आपल्यो सगळ्यांत उत्तम कृती दाखोवपाचे 
आसले. आनी तांचे मदीं ज्यॉर्ज कार्वर, ह्या नव्या उर्बवंत कलाकाराचींय 
चित्रां दवरपाचे आसले! | 

पूण ह्या संवसारीक प्रदर्शनांत ताका जर ह्या मळार इनामां फावो 
जालीं नांत, जाल्यार लेगीत, माना-भोवमानाचो पुरस्कार फावो जाल्लो! 
ह्या व्हड जैताची खबर आयोवा राज्यांतल्या सगळ्या स्थानीक 
वर्तमानपत्रांचेर मानाच्या जाग्यार छापून आयिल्ली. आनी ताची तुस्त- 
तोखणाय करताली. पूण प्रोफेसर विल्सनाच्या घरा वसऱ्यांत त्या 
पर्जळीत दिसा ताका फावो जाल्लो इश्टागतीचो आनी वांगडीपणाचो 
येवकार हो सगळ्यांत व्हड मोलाचो! येदे व्हडले तोखणाये परस तो 
कितलेशेच-पटीं चड म्हत्वाचो उतरलो. ताच्या काळजा-मनाक तो चड 
उत्तम धादोसकाय फावो करतालो. 


पदवी मेळयली 


894 वर्सा ज्यॉर्ज वॉ. कार्वरान आपली विज्ञानांत पदवी जोडली. 
“मनशान बदलून हाडिल्लीं झाडां' (Plants as modified by 
man) हो तांचो पदवीधर प्रबंध जावन आसलो. ते विशीं आपली 
बाजू मांडून आनी मुद्दे पटोवन दिवन, ताणें ती जिखून घेतिल्ली. 
इंदयानोला नगरांतल्यान लिस्टनबाय ह्या समारंभाक मुद्दाम हाजीर 
जावपाक आयिल्ली. येतना तिणें तांबड्या-रगत फुलांचो तुरो हाडिल्लो. 
तो म्हळ्यार अटा बडबायेन आनी सिंपूसन कॉलेजींतल्या ताच्या आदल्या 
वांगडयांनी आपणाली केळवण म्हणून धाडून दिल्लो. हें पळेवन आनी 
नियाळून ज्यॉर्ज भोवुच भारावन गेल्लो. उपकारांनी भरून आयिल्ल्यान 
ताका रडूंक आयलें. तांणें तांतलें ओक फूल काडून आपल्या सुटाच्या 
वयल्या बुतांवा-काजाक लावन घेतलें. तेन्नाच्यान तो दिसा-दिसपट्टो 
तशें करीत रावलो म्हणटात. फूल, चड करून गुलाब, मेळळें ना 
जाल्यार, तो ओक पाचवीचार ताळी वा नेर लेगीत कोटाच्या काजाक 
वा बोलसाक लायतालो, अशें ताचे विशीं सांगतात. 

थोडया दिसां उपरांत, डॉ. लुयी हा. पाम्मेल, आयोवा राज्या 
शेतकामत कॉलेजींत शिकयतल्या वनस्पती शास्त्राच्या प्रोफेसरान ज्यॉर्जीक 
आपोंवक धाडलो. ते आदीं कॉलेजीचे प्रयोग-साळेंत अका आदाऱ्याची 
गरज आसा म्हणपाचे आयिल्ले जाहिरातीक धरून ताणें आपलो अर्ज 
धाडून दिल्लो आसलो. पूण आपणाक तसली नोकरी मेळत म्हणपाची 
ताणें केन्नाच आस्त बाळगिली ना. कित्याक, हे आदीं केन्नाच कोणूच 
काळो-खांपरी मनीस थंय शिकोवपी ह्या नात्यान वावरूंक नाशिल्लो. 
आपयना फुडे तो खांकडत, खांकडत त्या प्रोफेसराक मेळूंक गेलो. 

“तर, सायबा, तुजी येवजण कितें आसा, व्हय?” प्रोफेसरान 
विचारलें. ताका दिसलें, आपूण हे नोकरेक येंवक फुडें सरलों, देखून 
तो आपल्याचीं फकाणां करता. ताणें. सांगले, “खंयचीय साळ: घडये 
म्हाका शिकोवपाक घेयत, अशें म्हाका दिसताले.” | 

“तुका घेयत म्हणटा तूं?...” प्रोफेसर पाम्मेलान आपल्या खर्कस 
आवाजान म्हळे, “ ...तुका हांवें घेतलो. फाल्यां थावन तूं म्हजो आदारी 
म्हणून वावुरतलो.. तुज्यो येवजण्यो कितें आसात त्यो म्हाका कळपाक 
जाय. 'ग्रीनहौस” म्हणटा ती झाडां-प्रयोग साळ म्हजे देखरेखी खाला 
तुज्या ताब्यांत घेवपाक तुका खोशी आसा, व्हय? जाल्यार, तुका ते 
नोकरेक नेमलो म्हणून समज.” 

हे नेमणुकेक लागून, ज्यॉर्ज वॉ. कार्वर निमाणेकडेन विज्ञानीक 
वा शास्त्र-गिन्यानी जांवक पावलो. ताचें खाशेले क्षेत्र म्हळ्यार 'ग9- 
९०।०४क' वा भातो कसो मांडटा आनी वाडटा, हाचो अभ्यास करपाचें 
आनी ताचेर इलाज सोदून काडपाचें काम. हे विशीं तो आपणें 
वेचिल्ल्या झाडां आनी पानांची पुंजावळ करूंक लागलो. रोखडें ताणें 
वीस हजार वयरूच आमोस्त्रां वा पती अकठांय केल्ल्यो. चड करून 
गार्फा करपांत आनी नवीं मिश्रीत झाडां आनी फळां तयार करपांत 

ताची कुशळताय चड नेटान झळकताली. भातो झाडांचेर कसो मांडून 
येता आनी वाडटा तें अभ्यासून, तो कसो आळाबंदा हाडूं येता वा 
वाडपाचो आडांव येता, हाचेर तो आपली अभ्यासी नदर थिरायतालो. 
फुलांक आनी फळांक भातो लागना जांवचो आनी कशीं तांकां ताचे 
पसून मेकळीं करचीं, आनी तो मांडलो जाल्यार, ताचेर जैत व्हरचे 
खातीर म्हणून तो सुफळ प्रयोग करतालो . ल्हवू ल्हवू, परिशदो जाताल्यो, 
तेन्ना ह्या क्षेत्रांतले शास्त्रगिन्यानी आपली प्रपत्रां (९75) मांडटना, 
आपल्या सादरीकरणाक तेंको दिवपी म्हणून ज्यॉर्ज कार्वराच्या 
अधिकारपूर्ण विज्ञानीक वावराचो उल्लेख करूंक लागले. अशी ताका 
विज्ञानीक मळार मान्यताय मेळूंक लागिल्ली. कोण हो अद्भुत, अजापांचो 
मनीस काय, म्हणून ताची वळख करून घेवपाक जायत्या विज्ञानिकांक 
उत्सुकताय लागिल्ली . 

` ` ॥896 वर्स येता म्हळ्यार, कार्वरान शेतकामत आनी किडयां- 
जंतूं विशींच्या वनस्पती-शास्त्रांत पदव्युत्तर पदवी (M.$८.) मेळयल्ली . 
तो भोवुच खोशी जाल्लो. पूण केन्ना केन्नाय ताका कांय विचार सतत 
सतायताले. आपूण काळो-खांपरी. आपणा भशेन आशिल्ले लाखांनी 
काळे-खांपरी लोक सगळ्या देस-भरांत भुकेन वळवळटाले. भेद-भावा, 
अपमाना आनी चेपणा खाला घुस्मट्टाले. आपल्या ह्या दुखाच्या संवसारांत 
जीण धुकलपाक अक सुपुरलो जागो मेळचो म्हणून अध्रेकताले. हें 
नियाळटना, ज्यॉर्ज चिंत्तालो, कश्टांचें काम मन लावन केल्यार, खंयच्याय 
मनशाच्यान व्हडविकेक आनी सार्थकाक तरी पावूं येता. ही कल्पना 
आपूण आपल्या काळ्या लोकाच्या मनांत घालतलों आनी आपणाली 
देख तांचे मुखार मांडटलों, अशें ताणें निश्चित येवजिल्लें. तरीय 
आपूण तांचे मदलो उपजल्ल्यान, आपणें कश्टांनी जोडिल्लें गिन्यान 
तांच्या फायद्याक घालचें म्हळ्यार चड बरें आनी फावो सारके जातलें, 

व्हय? ह्या प्रस्नाचेर सकाळीं-फुडें सदांच रानांतल्यान भोंवडी मारतना 
तो भारीं येवजितालो. मारीयाह-मावशेचीं उतरां ताका खांवक येतालीं: 
तिणें बुद्द दिल्‍ली की ताणें जायतें शिकचें आनी ताचे वरवीं आपल्या 
काळ्या-खांपरी लोकाचो उखल करचो. 


टसकेगी वाठारातलें आमंत्रण 


इतले म्हणसर, ह्या भागांत सावन सुमार ।300 किलोमेत्र पयस, 
टसकेगी नांवाच्या नगरांत, बूकर टी. वॉशिंग्टन नांवाचो काळो-खांपरी 
लोकाचो मानून घेतिल्लो अक फुडारी आसलो. आपूण आपल्या काळ्या 
लोका खातीर अक शिक्षणीक संस्था उबारतलों म्हणून व्हडले कश्ट 
घेवन वावुरतालो. तो भौन भौन वर्तमानपत्रांचेर आपल्या .लोकाचे 
आवतिकाये विशीं बरयतालो. आपूण जावन तांकां तो वाचूंक-बरोंवक 
शिकयतालो. तसोच मोचे-जोतीं तयार करपाक, वीट भाजूंक आनी 
बांदकाम करपाक प्रशिक्षण दितालो. पूण आपणाच्यान तांकां जेवणा- 
खाणाच्यो वस्तू तयार करूंक शिकोंव नजो म्हणून तो खंती काडटालो . 
शेत कामत करपाक, म्हळ्यार शेतां खणपाक, तांतूंत रोव मारपाक, 
तांतलो नेर काडपाक, लुवणी आनी मळणी करपाक शिकयतलो 
आपल्याक कोण मेळना म्हणून शिणटालो. होच ताचो व्हडलो प्रस्न 
जो ताची तकली पिकार करतालो. ताका निश्चित झळकल्लें की 
आपल्या लोकांची सगळ्यांत व्हडली गरज म्हळ्यार तांकां शेतकामत 
करूंक शिकयतलो ओक जाणकार शिक्षक. 

इतल्यांत ताका कळून आयिल्लें की आयोवा राज्यांतल्या अके 
कॉलेजांत अक काळो-खांपरी विज्ञानीक आसा, जो ह्या क्षेत्रांत जाणकार 
जावन आसा. तेन्ना ज्यॉर्ज वॉ. कार्वराची बरी खबर आनी कीर्त 
सगळ्याक पाविल्ली. ती ताच्याय कानार पडिल्ली. आनी फुडाकार 

` घेवन, ताणें ज्यॉर्जीक 896 वर्साचे आब्रिलाचे पयलेर ओक चीट 
बरयल्ली. तांतूंत ताणें ज्यॉजीक आपले साळेंत येवपाक आमंत्रण 
दिल्लें. ताणें थंय येंवचो म्हणून ताचे लागीं मागून, ताणें निमाणे कडेन 
अशें सणसणीत रीतीन बरयल्लें: “म्हज्यान तुका दूडू, हुद्दो वा कीर्त 
फावो करूंक जायना. पयल्यो दोन वस्तू तुजे लागीं आसात. ज्या 
हुद्यार तूं सध्या आसा, थंय ती निमाणी वस्तूय तूं दुभाव नासतना 
जोडटलो. त्यो वस्तू तुवें सोडून दिंवच्यो म्हणून हांव तुजे लागीं 
मागतां. तांचे सुवातेर, हांव तुका वावर दितां - कश्टांचो; कश्टांचें 
कार्य तें - दुबळेपणांतल्यान, सकयल्या पांवड्या-वेल्यान, आलम- 
पेड्डयार आवतिकार्येंतल्यान ओके जमातीक मनीसपणाचे पुराय स्थितींत 
हाङपाचें.” 

च्यार दिसां उपरांत, ही चीट ज्यॉर्जीच्या हातांत पडली. ती ताणें 
एका चित्तान वाचून घेतली आनी तिचेर बरयल्ल्या मागण्यां विशीं 
खोलायेन नियाळ केलो. ते सकाळीं, ताच्या शिरांतल्यान रगत उचंबळून, 
सळसळून व्हांवतालें. ताच्या काळजाचे धडधडे चडावत गेल्ले. कार्वरा 
मुखार धनया-देवानूच आपली व्हडली येवजण आनी ताचे फुडलें 
कार्य सुटसुटीत रीतीन मांडिल्लें. ताणें आपल्या फुड़ल्या वावराची, 
न्हय, कार्याची थारावणी घेतिल्ली. आपले भायरायल्ले, कश्टवतले 
काळे-खांपरी जमाती खातीर आपूण वावुरतलों म्हणून ताणें खर 
निश्चेव केल्लो. बुकर वॉशिग्टनान मागिल्लो तो व्हडलो त्याग करच्याक 
ताणें पेंगट बांदिल्लें. हेंच ताचें फुडलें फळादीक कार्य! तशें ताणें 
वॉशिंग्टनाक दोन उतरांनी आपूण राजी आसां म्हणून कळयल्लें. 

अशें आसून अयम्स नगरांत, कॉलेजाच्या व्हडीलां मुखार, चड 
करून प्रोफेसर विल्सना सामकार, ताणें आपली फुडली येवजण मांडली. 
आनी हें व्हड कार्य तडीक व्हरचे खातीर आपूण तें कॉलेज सोडून 

वचूंक सोदतां म्हणून तांची परवानगी मागली. हे गरजेची ताकतीक 
विल्सनाक रोखडी समजली. आनी ताणें ज्यॉर्जीक थंयच्यान वचूंक 
व्हडा खोश्येन परवानगी दिली. ताका निरोप दिवपाची अक पार्टी 
दिली आनी त्या वेळार प्रोफेसर विल्सनान ताका अक खडेगांठ 
“मायक्रोस्कोप' आपली भेट म्हणून दिलो. उपरांत ज्यॉर्जीन रेलगाडी 
धरून दखिणे कडेन टसकेगी वचपाची वाट चांटली. नव्या कार्याचेर 
ताची मोख सामकी थिरावल्ली. 

रेलगाडयेंत बसून, भोंवतणीचेर नदर भोंवडायतना, जशी रेलगाडी 
दखिणे वटेन धांवताली, मदल्या-अस्तम्तेच्या गिरेस्त शेतां-भाटांची 
जमीन फाटीं पडटाली. ते उपरांत, ती गाडी नव्या अमेरिकेच्या भागांत 
भितर सरताली. तो भाग म्हळ्यार कापसाची शेकानशेक आयस- 
पयस पातळिल्ली वरीश्ट शेतां-भाटां जमीन. नदर पावता थंय सगळेकडेन 
कापसाचीं धवीं फुल्ल बोंडां उफेतालीं. येद्या व्हडल्या आकांताची 
वरीश्ट भोंवतण हे आदीं ताच्या अभ्यासांत ताका केन्ना मेळूंक नाशिल्ली. 
ताच्या कोंवळ्या मनाचेर ह्या देखाव्याचो खोल प्रभाव पडलो. तो 
सामको भारावन गेल्लो. 

हो काळ लुंवणेचो आसलो. सामको पुराय पिकून आयिल्लो 
फुलतो कापूस हात लागना फुडें ताळयेंतल्यान कोंचोवन हातांत झडटालो . 
तो पांटल्या-कंड्ड्यांनी पुंजायताले. दादले, बायलो आनी भुरगीं लेगीत, 
जांकां हात आनी तांतूंत बळगें आसलें, तीं त्या वरीश्ट शेतांनी कापूस 
काडपाक आनी पुंजावपाक त्या गिमाळ्यांतल्या रखरखीत वोतांत 
कश्टतालीं. धांवते रेलगाडयेची शिटी आयकना फुडें तीं खीण-भर 
थांबतालीं. नीट उबीं जातालीं. ते रेलगाडये वटेन पळेतालीं. आनी 
मागीर परतीं दोडून, ओणोव घालून, कापूस काडपाच्या आपल्या रस 
नाशिल्ल्या निबर वावराक लागतालीं. ताणें पळेलें की तीं मनशां 

सगळीं खांपरी जातीचीं. बारकायेन पळेल्यार अशें दिसतालें की तांच्या 
मुखकमळावेलें आशा-भरवंश्याचें चान्नें सामकें उडून गेल्ले भशेन 
जाल्ले. होच लोक न्हय तो जांकां आपलो आदार-आलाशिरो दिंवच्याक 
तो तांच्या वाठारांत येतालो! केदें व्हडलें क्षेत्र, आनी केदो व्हडलो, 
वरीश्ट वावर ताच्या वांट्याक राखून दवरिल्लो जायत! तें भारादीक 
वजें ताका येन्नाच चेपयतालें. होच आपल्या काळ्या लोकाचो देखाव 
ताका सगळेकडेन, खंयचेय दिशेन तो गेलो जाल्यार, ओकरूपान 
आनी बेजारून दिश्टी पडटलो आसलो. 

कापूस म्हळ्यार ह्या क्षेत्रांत राजा जाल्लो. तो विकल्यार, धनयाक 
खणखणीत रोखडे दूडू मेळटाले. देखून ताचीच पीक सगळेकडेन 
काडटाले. ह्या क्षेत्रांतले सगळे धनी गोरे लोक. ओका-दुकलो कोणूय 
आसत काळो-खांपरी तांचे भितर शिपडिल्लो. पूण वावराडी - मानांय, 
कामेय्यां आनी भुरगीं-वावुरपी लेगीत - सदांच काळे-खांपरी म्हळ्यार 
जाताले. देखून गोऱ्या धनयाक दुडू ओडचे खातीर, सगळे कडेन, 
मेळटा ते सुवातेर कापूस रोयताले, काळ्या लोकाच्या बाबडया बुरश्या 
खोंपटुलांक तेंकून लेगीत. खंयच आनीक दुसरीं पानां वा फुलां-झाडां 
दिश्टी पडनासलीं. 

देखून, अकां शेंकड्या परस वयर वर्सा अमेरिकेंत फकत कापसा- 
झाडां रोयताले. आनी तींच तींच सतत रोवून, थंयचे मातयेचो उत्पन्ना- 
रस त्या झाडांनी लुचून काडलो. ल्हवू, ल्हवू तांची पिकावळ उणी 
जावपाक लागली. ह्या प्रस्नाक फुडो करपाक आनीक जमीन जाय 
पडटाली. रानांतलीं झाडां मारून आनी रूख आडवे धालून, कापसा 
झाडां रोवपाक अदीक जमीन आडांवक लागले. कापसा-झाडांचीं 
आनीक शेतां-मळां जांवक लागलीं. झाडां-पेडां आनी रूख हुमटून 
गेल्ल्यान, जमनीची वयली मोव माती पावसान आनी वाऱयान उबून 

व्हांवून वेताली. ती मागीर दर्यांत वचून बुडटाली. ताका लागून बरी 
पिकाळ माती सासणाक ना-नपश्च्यात जाताली. अशें आसून फकत 
सडो उरतालो. देखून जमनीची पिकाळताय दिसान-दीस तांच्या दोळ्यां 
मुखार उणी जायत वेताली. 

896 वर्साच्या ओतुंब्राचे 8वेर, फांत्या-पारा, ज्यॉर्ज टसकेगीचे 
उत्तरेक स किलोमेत्र पयस दोंगुल्लेर वसयल्ल्या चेहाव रेल-स्टेशनार 
पावलो. इन्स्टिट्यूट-साळंतलो ओकलो भुरगो आपली लहानशी गाडवा- 
गाड़ी घेवन ताका व्हरूंक आयिल्लो. जशी ती गाढवा-गाडी कापसा- 
शेतां मदल्यान वाट चांटीत वेताली, तसो ज्यॉर्ज पळेतालो की तीं 
भरून वोत्तलीं कापसा-झाडां काळ्या-खांपऱ्यांच्या खोंपटुलांनी भितर 
घुसतालीं आनी दांड्या-कोंड्यांचे वयर बसयल्ल्या खोंपट्यांनी रावतल्या 
लोकाक घुस्मटावन उडयतालीं. ह्या रेंवटांत आपूण वेतां ती साळ 
वेवस्तीत रीतीन वसयल्ली ओक पाचवी-चार बाग आसूंक जाय, असो 
ताणें अदमास केल्लो. आनी तशें तो पळेवक दोळ्यांत तेल घालून 
आंवडेतालो. पूण तशें थंय कांयच ताका दिश्टी पडलें ना. 

टसकेगी शिक्षणा आनी उद्योगीक संस्था, हिच्या दुर्गा भितर 
सरना -फुडें, जें कितें ताचे नदरेक पडलें तें ताका उमेद दिनाशिल्लें. 
पावुंक जाय थंय आपूण खतऱ्यानींच पावलों काय म्हणपाचेर ताचो 
विस्वास बस नाशिल्लो. सगळ्या दिकांनी पळेंवक गेल्यार, ताका 
फकत रेंव आनी निखटी हळडुवी खेळ-माती दिश्टी पडटाली. तांतूंत 
पावसाच्या बळान चरयो आनी खंड उगते पडिल्ले. त्या खंडांत कोणूय- 
अक घोडो लेगीत - पडून, दोंके मोडून आड पडूं येतालो. तटाकून 
पडून, भेरेल्ले भशेन, तो मदल्या रस्त्या वेल्यान चलून चमकून वचूंक 
लागलो. थंय पांय रोंबताले. दाटयेन धूळ मातून आयिल्ली. पावस 
पडले उपरांत घडये तो रस्तो मातयेची न्हंय जातली आसली. हांगा 

थंय 'पाचव्या-तणा पयस रावात' म्हणून निवळ अक्षरान बरयल्ले 
तकटे उबे केल्ले. पूण, पळेवक गेल्यार, अजाप दिसतालें, कित्याक 
पाचव्या-तणाची नांव-निशाणी थंय खंयच नदरेक पडनासली . 

फुडें चांट मारतना, ताका साबार मोडकीं-तोडकीं खोंपटुलां दिश्टी 
पडलीं. आनी तांचे मदीं केन्नाय ओक सुमाराची इमारत. आनी 
निमाणेकडेन अक व्हडली इमारत. ती म्हळ्यार अँलाबामा हॉल, ह्या 
नांवांची. तिचे भोंवतणी, मळबा कडल्यान गीध भोंवाडे मारताले. पळे 
जाल्यार, थंय अका खड्ड्यांत उडयल्लें रांदचे-कुडींतलें उश्टे-म्हेळें 
कुसतालें आनी ताचेर किडे बुसबुसताले. ओक-ओकलो गीध त्या 
कुशिल्ल्या जेवणा-खाणाच्या खातोणाचेर झोंपय मारतालो. आनी थंयच्यान 
आपले चोंचींत धरतली खावड घेवन परतो वाऱयार उडटालो. उदकाडेचें 
भायर व्हरून सोडपाक वेवस्ता नासली. खंयच्याय सामान्य मनशाक 
हो देखावो निर्शणेचो जावन आसलो. पूण ज्यॉर्ज कार्वराक मात न्हय. 
असले वायट परिस्थितीक तोंड दिंवचे म्हळ्यार, ताची उर्बा चड फुलून 
येताली . 

ताका संस्थेच्या व्हडिला लागीं व्हेलो. व्हडिलाचें कूड सादे, थोडेच 
मुस्तायकेचें. बुकर टी. वॉशिंग्टन आपल्या कदेलावेलो उठलो आनी 
हात फुडें करून ताणें ताका हांसत्या तोंडान येवकार दिलो. “तुका 
आमची साळ कशी दिसता, व्हय?” ताणें विचारक जाय म्हणून 
सहजतायेन विचारलें. 

“जायतें करपाचें आसा शें दिसता.” कार्वरान इतलीच जाप 
दिली. 

वॉशिग्टनान ताका सांगलें की शेतकामत कॉलेजा खातीर ओक 
सुवात वेंचून काडिल्ली आसा. देखून, सध्या, ताणें अकाच कुडांत 
वावुरचें पडटलें. आनी त्याच कुडांत बिराड करचें लागतलें. ताणें फुडें 

सांगलें: “तुजो विभाग वा खातें फकत कागदाचेर आसा. आनी तुगेली 
प्रयोगसाळ सध्या तुजे तकलेंतूच आसची पडटली.” 

“तें हांव पळेवन घेतलों.” ज्यॉर्ज कार्वरान आपविस्वासान ताका 
आपलें अधिकारपूर्ण उतर दिलें. 
पयलो धडो | 

ज्यॉर्ज कार्वरान शेतकामत-शास्त्र शिकप्यांचो पयलो-वयलो वर्ग 
सुरू केलो. वर्गात तेरा भुरगे आसले. ओक दीस सकाळ फुडें तांकां 
घेवन, तो साळेच्या कचऱ्या-कोयरा भाणा कडेन गेलो. ताच्या हुकुमा 
खाला, भुरग्यांनी त्या भाणांतल्यान कितल्याश्याच भासांच्यो आनी 
आकाराच्यो बोतली, कळंबेल्ल्यो कायली, फळां-जेंमांच्या आयदनांचीं 
धांपणीं, कायलींचे मूठ, तार आनी धातूचे इल्ले, ल्हानशे कुडके 
अकठांय केल्ले. हाचे कितें करचें वा करूं येतालें, हाची कोणाकूच 

खबर नाशिल्ली. हो शिरफिरो आनी विचित्र असो शिक्षक ह्या रेब्या- 
उश्टया कोयराचें कितें करूंक सोदता, हें कोणाकूच समजनाशिल्लें! 

साळेचें तें कोयरा-भाण तपासून जाले उपरांत, ते भुरगे आपल्या 
ह्या आंथव्याच शिक्षकाक घेवन नगरांत गेले. थंय लोकाच्या घराभायर 
फाटल्या दुर्गा कडेन पुंजायल्ल्या म्हेळा-कोयरांत ते कांय वस्तू सोदूंक 
आनी पुंजांवक लागले. तांकां त्यों घे म्हणून मेळळ्यो . पोरण्यो किटली, 
आयदनां, विद्र आनी हेर कांचेच्यो वस्तू लोका कडल्यान मागून घेवन 
ताणीं पुंजायिल्ल्यो. कोयरा-म्हेळांतल्यान पुंजावन हाडिल्ल्यो सगळ्यो 
तुटिल्ल्यो- फुटिल्ल्यो उपकारावन भायर मारिल्ल्यो वस्तू त्यो. त्यो 
हाडून अका वसऱयांत पुंजायल्यो आनी ओक ओक काडून त्यो मेजार 
मांडल्यो. पूण हो सगळो घाणयारो म्हेळ कित्या खातीर पुंजावन 
हाडला, होच सगळ्यांक प्रस्न पडिल्लो . 

तेरा भुरग्यांचे उत्सुकतायेन भरिल्ले दोळे ह्या वस्तूंचो नियाळ 
करताले. कार्वरान तांकां सांगले: “ह्यो वस्तू तुमकां भायर मारिल्लो 
कोयर दिसत; पुण तो आमचे बुद्दीच्या कसाक लांवक रावता. आमच्या 
गिन्याना वरवीं आमीं तांचो बदल करून घेंवया. ह्या म्हत्वाच्या वावराक 
आतां लागूं या, न्हय!” | 

तांच्या अजापान भरिल्ल्या दोळ्यां मुखार, कार्वरान व्हडल्या 
चायेच्या मोडिल्ल्या मुठाचें अक मुसळ केलें; लुगट लांबयतल्या शेताच्या 
मुठाचो पीठो करतलो रगडो. तिता-शायेचो तितेर घेवन, तांतूंत कापसाची 
अक बोयी घालून बन्सेन बर्नर केलो; फळा-जेमा आयदनाचीं धापणीं 
घेवन, तांचेर तकटे मारून, कितलींशींच रसायनां घालपाक आयदनां 
जालीं: कांय फुटिल्ल्यो बोतली घेवन, त्यो कातरून, बीकर्स, रिटोर्टस, 
असले रीतीचीं रसायन-साळेत उपकाराक पडटलीं आयदनां जालीं: 
लाताचे कुडके, तांतूंन खिळे घेवन बुराक मारले उपरांत, तांच्यो 

चाळणी जाल्यो. कित्याक काय म्हळ्यार, तांतल्यान माती घोळोवन, 
बारीक, मोटे आनी गुणाचे मातयेचें वर्गिकरण करपाक उपकारा 
पडटल्यो आसल्यो त्यो! 

अशे रीतीन अक नवी खर्च-नाशिल्ली, तुटकी-मोडकी जायत, 
पूण गरजेक उपेगी पडसारकी प्रयोगसाळ तयार जाताली. आनी हो 
पयलो धडो तांचो सगळ्यांत म्हत्वाचो आनी मोलादीक थारलो. तो 
म्हळ्यार, खंयच्याय क्षेत्रांत येस मेळयतले जाल्यार, चड मोलाचे 
मुस्तायकेची गरज आसाच अशें ना. थोड्या भितर व्हडलें काम करूं 
येता. हीच देख ह्या भुरग्यांनी मागीर दाखोवन दिल्ली, जेन्ना ते 
अमेरिकेच्या दुबळेपणांत लोळटल्या शेतां-मळांनी बुद्द-दिवपाच्या आनी 
शेतकामत्यांक सगळे तरेचो आदार फावो करपाच्या वावराक लागिल्ले. 
हेंच इतलें करून जालें ना. कार्वर आतां नवे प्रयोग करतालो. ते 
दिसान दीस चड अजापवंत जावपाक लागले. ते करून आपल्या 
पर्जळीत गिन्यानान तो सगळ्यांक दिपकांवक लागलो. 

कार्वर टसकेगींत आयिल्लो तेन्ना, साळेच्या आठ ओकरांच्या 
शेतांत फकत पांच बारीकसारीक कापसाचे भोरे तयार जाताले; कणगांचीं 
एकशें वीस बल्लां आनी दिसाक अक पेलोभर स्ट्रॉबेरी फळां. ताणीं 
ताका सांगिल्लें की थंयची माती - अलाबामा वाठारांतली - सामकी 
उण्या मोलाची आनी सकयल्या पांवड्याची. सुरवातेक तांका तें खरें 
दिसलें. पूण तेच वायट परिस्थितींत तो वावराक लागिल्लो. दिसा- 
दिसपट्टी कार्वर आपल्या भुरग्यांक घेवन भायर सरतालो. आठ हेक्‍टरांचें 
सगळे शेत ताणें कुणग्यांनी वांटलें. मेजतना ताका सामकें नेमकें 
मेजूंक जाय आसले. “सुमार” म्हणटा ताका अर्थ ना, तो म्हणटालो. 
सामके निश्‍चित मेजप जांवक जाय, हें ताणें भर दिवन सांगचें. 
आपणें सुमार ।.52 मेत्र रुंदायेच्या फोंडा वेल्यान सुमार .2 मेत्रांची 

उडी घेतली म्हळ्यार, तो म्हणटालो, तुका फकत मातयेचें न्हाण 
मेळटलें. देखून, सुमारान केन्नाच उलोंवचें न्हय. न्हय म्हणून तशें 
केन्नांच म्हणचें न्हय, अशें तो तांकां बुद्द दिवन सांगतालो. आनी ते 
ताका सर्वांगी चित्त दिवन आयकताले आनी ताचें दर ओक उतर 
उखलून धरताले. तो सांगता तेंच आपलें कर्तव्य म्हणून पाळटाले. 

अकदां तीन-अेक वर्साचो प्रकल्प कसो शेतकामताचो अक प्रयोग 
करून आपूण पळेतलों म्हणून ताणें येवजिल्लें. ते खातीर वॉशिंग्टन 
सायबाक ताणें पटोवन सांगलें आनी ताचे लागीं अक मागणी घाली. 
खंयच्याय अका साऱया-रसायन कंपनीक फुसलावन मागचें की ताणीं 
कांय शंबर कील वजनांचें फॉस्फेट रसायन-सारें हाडून तांकां भेट 
म्हणून दिंवची. तें ताका मेळळे. तें घेवन ताणें सगळ्या शेतांत शिंपडांवक 
लायलें. तें जाले उपरांत, थंय रोव मारपाक म्हणून भुरगे तयार जाले. 
पूण प्रोफेसरान तें करपाक तांकां मना केलें. त्या शेताक आनीक सारें 
जाय, ताणें म्हळे, आनी तें हांगाच मेळटलें. कशें कितें? सगळ्यांक 
प्रस्न उप्रासलो. ते गोंदळांत पडिल्ले. हो प्रोफेसर आपल्याक कितेंशें 
समजता, अशें लोक उद्गारताले. 

ताणें तांकां आनीक ओके कोयराचे दोंगुल्लेर व्हेले. थंय रांदचे- 
कुडींतलें उश्टें भायर व्हरून उडयताले. थंयच्यान भुरग्यांनी भाजेचीं 
तोरणां, पियावा-कांद्यांचीं सोल्लां, कडयांतलो सार्न मारून उडयल्लो 
कचरो-कोयर आनी हेर उश्टें बालद्यांनी भरून हाडलें आनी तें सगळें 
अके कडेन दाळाक घालें. फुडल्या म्हयन्यांनी तो सगळो कोयर कुसून 
ताची काळी चिकट माती जावन आयिल्ली. ती घेवन ताणें सगळ्या 
शेताक शिंवरायली. तशें तांतूंत आनीक सारें पडूंक पावलें आनी 
तांतली जमीन अदीक पिकाळ जावन उतरली. इतलें करून, ते भुरगे 
आपली पयलींची कापसा-पीक काडूंक आंवडेताले. पूण, कार्वराची 

येवजण वेगळी आसली आनी ताणें ते प्रमाणें केलें. 

त्या शेतांत भिकणां रोवचीं म्हणून ताणें हुकूम सोडलो. हैं 
आनीक कसलें पिशेपण', सगळे म्हणटाले. इतले सगट कश्ट काडून 
आमां दुकरांक खांवक घालतलीं भिकणां रोंवचीं, व्हय? पूण प्रोफेसरान 
सांगलें तशेंच जालें. थकस घेवन ताणें भुरग्यांक फोडणिशी करून 
दिली. चडशीं झाडां मातयेंतलो जिवीत-दितलो “नायट्रोजेन' खावन 
उडयतात आनी जमीन-माती दुबळी-दुर्बळ करतात. तांतलें सगळ्यांत 
चड खावपी म्हणटा तें कापसाचें झाड. पूण 'कावपीज' हीं कुळिता 
सारकेलीं बिकणां वार्‍यावेलो 'नायट्रोजेन' आपणावन घेतात आनी तो 
परतो जमीन-मातयेक दितात. देखून, नायट्रोजेन, हें ओक गरजेचें 
रसायन-सारें, जाका हरशीं बाजारांत किला फाटल्यान डॉलराचे सात्तीस 
सेंटस्‌ फारीक करचे लागतात, हें फुकट रीतीन शेतकामत्यांनी भिकणां 
रोवन मेळोवन घेंव येतालें, अशें ताणें सांगले. 

तें पयलें वर्स सोंपता म्हळ्यार, थंयच्यान काडिल्ल्या पिकां वरवीं 
तांणी इतली पुरवण केल्ली, की नोवेंब्र मेरेन संस्थेचो जेवणा-खाणाचो 
पुरवठो तांतल्यान पुराय जाल्लो. ते भायर, दर हेक्टरा फाटल्यान 
ताणें धा डॉलराचो फायदो करून दाखयल्लो. वसंत-रूतूंत कार्वरान 
आपल्या भुरग्यांक कणगां रोंवक लायलीं: तशेंच हेर भाजी-पालो 
रोवपाचे प्रयोग केले. दुसऱ्या वर्साचें उत्पन्न हेक्टरा फाटल्यान कणगांचीं 
660 बल्लां इतलें जाल्लें. सदचे लुवणे परस तें स पटींनी चड उत्पन्न 
जावन आयिल्लें. 

निमाणेकडेन, ताणें त्या शेतांत कापसा-झाडां रोयलीं . पळे जाल्यार, 
पयल्या वर्साची पीक हेक्टरा फाटल्यान 570 कील जाल्ली. सगळे 
कडल्यान अजाप जाल्ले शेतकामती, काळे तशे गोरे, ताचे प्रयोग- 
साळेत व्हडा उत्सुकतायेन पळेंवक येताले. त्या भागांत इतली गिरेस्तकाये 


j 
| 

पीक हे आदीं केन्नांच जांवक नाशिल्ली. उत्तरेच्या भागांतल्या ह्या 
मनशान, जाणें व्हहलो जायसर कापसा-झाडां केन्ना पळेवक नासलीं, 
ताका तीं रोवपाची कशी खबर आसतली, व्हय? सगळे कडच्यान 


` शेतकामती आपले भितर प्रस्न घालून भासाभास करताले. तोवूय 
` जाल्यार, फकत अक साळेंत शिकोवपी, ताका कापूस रोवपाची रीत 


हे विशीं कशी खबर आसूं येताली? आनी जाणीं आपलें पुराय जिवीत 
कापसा-झाडां रोवन सारलें, तांचे परस ताची कापसा पीक चड जाताली 
म्हळ्यार कितें? 

आपले सादे रीतीन आनी भोव नमळायेन तांकां फोडणिशी 
करून तो जाप दितालो. ती जाप ताची तीच सदांचीच जावन आसली; 
ती म्हळ्यार अका झाडाक कांय वस्तूंची गरज लागता. ती गरज चड 
करून ते जमनीची माती भागयता. तिणें ती पुराय भागोंवक जायूच. 
बरो शेतकामती झाडांची गरज पळेवन आपले जमनीची माती तयार 
करता. ती गरज तशी फावो ते रीतीन भागोवपाचो प्रयत्न करता. 
ताचेरूच पिकेचें सगळे येस आटापिल्लें आसा. 

कार्वर सगळे तरेचीं कामां हाताळटालो. टसकेगी कॉलेज आंग 
घेवपाक लागिल्लें. तो थंय आयले उपरांत, कोणाचेय कसलेय प्रस्न 
वा कामां सुटावीं करपाक जाय जाल्यार, तीं ताच्या शेतकामत विभागांत 
पावतालीं. वॉशिंगटन आपूण जावन ताका मेळूक येतालो आनी कितेंय 
काम हाडून ताचे मुखार मांडटालो. “हें मात्शें करशी” काय म्हणून 
सांगून, तें ताचे लागीं सोडून वेतालो. अशें आसून, कार्वर ओक दीस 
शेतकामत इमारतीचो भितरलो आवार चित्रायत बसतालो. केन्नांय. 
बांयचें उदक कसाक लावन पळेतालो. केन्नांय पावस पडटा तो मेजून 
घेतालो आनी आपलो अदमास अधिकाऱ्यांक कळीत करतालो . 

ते भायर, ताणें संस्थेचो आख्खो वाठार सोबीत रीतीन मांडून 

तयार केल्लो. वयर-सकयल तेर्रास, पाचवें तण आनी फुल-झांडां 
आनी सांवळी-दितलीं ल्हान-सान आनी व्हड झाडां भरून, झोंपां- 
झाडकां रोवून ताणें बाग करून घेतिल्ली. फुडाराक ती व्हडली बाग 
जांवची म्हणून सगळी काळजी घेतिल्ली. हें करतना, आपलो विज्ञानीक 
सोद-वावर ताणें चालूच दवरलो. अमेरिकेच्या केंद्र सरकाराचें शेतकामत 
खातें देस-भरच्या पाचव्या-तणाच्यो देखी-पती ओकठांय करतालें. तांकां 
ताणें आपणें पुंजायिल्ल्यो शंबरेक पती दिल्यो. आनी जेन्ना शेतकामत 
विभागाची ।898 वर्साचे शरद-रुतूंत एक आगळी-वेगळी इमारत 
तयार जाली, तेन्ना आपल्या आदल्या इश्टाक आनी भोवमानेस्त 
प्रोफेसर विल्सनाक ताची उग्तावणी करपाक म्हणून ताणें फुसलावन 
हाडलो. प्रोफेसर विल्सन तेन्ना अमेरिकेच्या केंद्र सरकारांत शेतकामत 
खात्याचो मंत्री जावन आसलो. 
ताच्या खाला शिकतल्या भुरग्यांक ताचें असाधारण गिन्यान 
सामकें दिपकायतालें . जमनींतल्यान किल्लून आयिल्ले खंयचेय वस्तुची 
तो सामकी वळख रोखडो कसो दितालो, हें तांच्या लक्षांत वचनासलें. 
ताका सगळे कशें समजतालें, व्हय? ते प्रस्नार प्रस्न करूंक लागिल्ले. 
केन्नांय तांकां दिसतालें, ह्या हुश्यार प्रोफेसराचीं फकाणां करचीं. तो 
खंय चुकता वा उणो पडटा वा सकयल पडटा जाल्यार पळेंवया! 
अक दीस ताणीं अक तोळ घेतलो. ताची तकली मारली आनी 
ताचेर मुयेची तकली बसयली. ताचे दोंके तोडून, तांच्या जाग्यार 
घुंघुट्टयाचे बसयले. असो अक विचित्र प्राणी करून ताचे मुखार हाडलो. 
“प्रोफेसर, हो कसलो पोटींग जायत? हाचें व्यक्तित्व कितें तें 
आमकां सांगशी, व्हय?” अशें म्हणून तांणी ताका केंडण्यांनी पाचारलो. 
हांसपाचेर ताबो दवरून, ते ताचीं फकाणां करपाक फुडें सरिल्ले. 
कार्वरान त्या तवनाशी भुरग्यांक पारखिले. त्या अडेच्या प्राण्याचेर 

ओक नदर मारून, ताणें सट्ट करून जाप दिली: “हो पोटींग जाणा 
फटींग!” सगळ्यांची तोंडां बंद पडलीं. 

सगळो आपलो जागतो वेळ तो शिकोवपांत सारतालो. भितर 
वर्गात तसो भायर शेतामळार तो फकत शिकयत रावतालो. वास्तवांत 
काम कशें करूं येता तें तो दाखोवन दितालो. थंय तो तांच्या खासगी 
जणीक जिविताची आनी नोकरी मेळपाची शक्त फुलोंवक शिकयना 
म्हणून तो ताकां तोंड फोडून सांगतालो. बगर हे शक्तिचो ताणीं 
आपल्या लोकाचे उदरगती आनी बरेपणा खातीर सुफळ वावर करून 
तांकां फुडें व्हरपाचे हेतून आपुण वावुरतां, अशें तो म्हणटालो. हेंच 
तो भौन भौन भुरग्यांक सांगतालोः “तुमच्या येसाचें माप हाकाच 
लागून भरतलें, आनी तुमी ओकठांय केल्ल्या दुडवांक लागून वा तुमी 
न्हेशिल्ल्या कपड्यां पासत न्हयच न्हय! फकत तुमच्या पेल्याची सेवा- 
चाकरी करूनूच तुमी खरेलें जैत जोड़टले.” हेंच तो परतो परतो 
तांच्या कानार सादयतालो: “साद्यो गजाली असादारण रीतीन करून 
घेयात. तांतूंतूच तुमचें येस धरलां.” 

तांची उंचली साळ आतां थाऱ्यार पडटाली. थंय नव्यो परंपरा 
आपल्यो बुन्यादी घालताल्यो. भुरग्यांचो सर्वांगी विकास जांवचो देखून 
प्रयत्न जातालो. हांगा थंय कामा खातीर धडपडटना, कार्वर पियानो 
वाजोंवक शिकूंक पाविल्लो. त्या आदाराचेर, तो दर आयतारा रातचो 
अँलाबामा हॉलांत पडून आशिल्ल्या पियानो लागीं बसून तो वाजयतालो . 
शिकपी भुरगे आनी शिकोवपी प्रोफेसर ताचे लागीं येवन, तो वाजयता 
आनी गायता तें कान दिवन रूचीन आयकताले. तो जिनसांवार गीत- 
गायनां गायतालो, अभिजात-क्लॅसिक तशीं चालतीं लोक-गीतां आनी 
तीं त्या त्या संगीत रूपांत आपल्या वाजपांत तो प्रदर्शीत करतालो. 

हें आयकून, ओका आयतारा राती, साळेच्या भांडाऱयाक, वॉरन 
लोगनाक, सुचलें की कार्वराच्या ह्या गुणाचो कित्याक फायदो घेंवचो 
न्हय! साळे खातीर थोडे-भोव दूडू जोडूं येताले. ताणें ही आपली 
येवजण कार्वरा मुखार मांडली: ताणें पियानो वाजोवपाची अक भोंवड़ी 
घेंवची. आनी साळे खातीर थोडी-भोव निधी ओकठांय करून घेंवची . 
तशें केल्यार व्हडले उपक्रार जायत आसले. 

ताची सुचोवणी आयकना फुडें, कार्वर हांसत सुटलो आनी ताणें 
म्हळेः “आरे बाबा, हांव ओक शिकोवपी, न्हय पियानो वाजोवपी, हें 
जाणा जा गा सायबा.” 

लोगनान परती जाप दिवन म्हळें: “शिकोवपी जाल्यार कितें 
जालें? तसो पळेंवक गेल्यार, डॉ. वॉशिंग्टन कॉलेजीचो प्रिन्सिपॉल 
जावन आसा. तो भोवशीक-मळार उलोवपी असो न्हय. तरीय तो 
गांवा गांवांनी भोवन उलोवपां करून, साळे षांसत दुडू ओकठावपा 
खातीर वावरी ना, व्हय?” के 

कार्वरान ह्या ताच्या उतरांचेर येवजिलें. तो सांगता तांतूंत जीवः 
आसलो खरो! थाड्याच दुडवांच्या आदाशन आपल्याच्यान. साळेच्या. . 

शेताची जमीन कांय हेक्‍टरांनी वाडोंव येताली, हें ताका खऱ्यानींच 
दिसलें. ताणें हें आपल्या मुखार येतलें आव्हान खोश्येन मानून घेतलें. 
रोखडीच अक भोंवती चीट भायर सरली. आनी ती साबार नगरांनी 
आनी शारांनी तशीच गांवांनी लेगीत धाडली. ती कळीत करताली की 
फामाद प्रोफेसर कार्वर पियान वाजोवपाचे भोंवडेर भायर सरता आनी 
तो अँलाबामा, लूजियाना, ज्यॉर्जिया आनी टेक्सास जिल्ल्यांनी भोवशीक 
मळार वाजयतलो. तो मेळयतलो, ती फुल ना पाकळी टसकेगीचे 
निधीक वेतली. ताका सगळ्यांनी उदार हातांनी मदत करची. 

कशेय भाशेन दूडू ओकठांय करून, प्रोफेसर कार्वराक न्हेसोवपाक 
फावो तसलें अक उपचारीक काळें सूट घेतलें. आनी ।899 वर्साचे 
जुलाय ६वेर तें घेवन तो पियान वाजोवपाचे भोंवडेर भायर सरलो. 
माटगोमेरी, सवान्नाह, बेटन रुज, ह्या शारांनी आनी हेर नगरांनी 
आनी गांवांनी ताणें पियान वाजोवपाचे समारंभ करून घेतले. तशेंच 
ताणें कोणाल्या खासगी घरांनी, शेतां-कडयांनी आनी भौशीक इमारतीं 
वसऱ्यांनी पियान वाजोवपाच्यो बसका आनी सभा घेतल्यो. 

अक फावटीं, उदेंत टेक्सास जिल्ल्यांत असली पियान वाजोवपाची 
तो सभा घेतालो. ताचे काळे कातीक लागून, सभेक आयिल्ल्या कांय 
गोर्‍या लोकांनी ताका उडश्यो घाल्यो. ताच्यो केंडण्यो केल्यो आनी 
ताका माचयेवेलो धांवडावपा सारको केलो. पूण दुसरे वटेन, ज्यॉर्जीया 
जिल्ल्यांतल्या अका साळे-वसऱयांत जाल्ले सभेंत ताका त्याच गोऱ्या 
लोकांतल्या मनशां कडल्यान व्हडली तूस्त-तोखणाय फावो जाली. 
देखीक, अका गोऱ्या दादल्यान आनी ताचे बायलेन, ताच्या सामकार 
येवन, दोळ्यांतल्यान दुकां गळोवन सांगलें, की संगितांत इतली सोबीताय 
आनी गोडी आसत म्हणून ताणें केन्नाच येवजूंक नाशिल्लें, पूण ताणें 
वाजयल्लें संगीत इतलें भारावन उडयतलें म्हणपाचें हे आदीं ताणीं 

केन्नांच आयकूंक आनी खोश्येन भोगूंक नाशिल्लें. हें आयकून ताका 
भोव धादोसकाय भोगली. | 

आनी दर-अके रातीं सगळें काम सोंपले उपरांत, आपणाक 
बिराडाक दिल्ल्या ल्हान खानावळीचे सान कुडींत वा रेल-गाडयेच्या 
डब्यांत बसून, तो त्या दिसा अकठांय जाल्ले काणिकांचे पैशे पान-दूडू 
- कागदाचीं नोटां आनी खणखणीत मोडिचीं नाणीं - साणाय-सोसणिकायेन 
मेजीत बसतालो. टसकेगीच्या आवारांत पांच साताळ्यांची भोंवडी 
करून परतलो तेन्ना, ताणें कांय शंबर डॉलर पुंजावन हाडून कोलेजीच्या 
व्हडिला लागीं दिलले. 

पूण हे भोंवडेक न्हेशिल्लो तें सूट ताणें आनीक केन्नाच आंगाक 
घाली नासतना दवरलें. तें आपल्या कुडांत ताणें सदांकाळ खुंटियेक 
लायलें. ताचे विशीं कोणेंय ताका विचारल्यार, 'तें म्हज्या पियान- 
वाजोवपी दिसांचें', अशी तो हांसून-हांसून जाप दितालो . 


काळ्या-खांपरी लोकाची आवतिकाय 


पियान वाजोवपाचे आपले भोंवडेर आसतना, कार्वरान आपल्या 
काळ्या-खांपरी लोकाची लाचार आवतिकाय आपल्या खाश्या दोळ्यांनी 
पळेल्ली. आनी तिचो लागशिल्लो अणभव घेतिल्लो. तांच्यो त्यो 
दुबळ्यो, म्हेळयो खोंपटी, जांतूंत ते किड्यां भाशेन घुस्मटून रावताले. 
अके-अके खोंपटेंत धा जाण वा ताचे परस चड ओके लांकडा-लाताचे 
खोंपटेंत शिरकताले. तांच्या दारा कुशीक दुकरांच्यो गायरी, गोरवांचे 
गोठे जाग्याक खर्शताले. तो लोक भुकेन वळवळटालो. मेळटा तें 
खावन कठीन दीस धुकलतालो. ताका लागून भागून, बारीक जावन, 
दुयेंसां-पिडेक बळी पडटालो. हें तांच्या आंगा-पांगार आनी मुखकमळार 
सामकें निश्चित दिसतालें. ताका हो भोवुच दुखीचो देखाव भौन भौन 

खांवक येतालो. 

अमेरिकेच्या दखिणे भागाची स्थिती ताका विचित्र दिसताली. 
थंयचे मातयेची पिकाळताय खर्शेवन उणी जायत भाजून गेल्ली. पूण 
ती परती भरून काडूं येताली. कापसा झाडांनी ती सगळी लूचून 
काडिल्ली. कापसा-झाडांचें राज्य सोंपोवन वा उणें करून हाडूं येतालें. 
त्याच शेतां-मळांतल्यान जेवणा-खाणा वस्तू उत्पन्न करून हाडूं येताल्यो 
आनी आपल्या गरजेवंत लोकाक त्यो मेळूं येताल्यो. तेन्ना तांकां 
गरज तितलें जेवण-खाण मेछटलें आसलें. तांच्यांतली पिडा लेगीत 
पैस जातली आसली. तांच्या भुरग्यांकूय फुडें सरपाक संदी मेळटल्यो 
आसल्यो. फकत तांकां फावो ती नीट वाट शिकोवपाची आसली. 
तांकां मार्गदर्शन करपाचें आसले. 

हे दिशेन म्हणून टसकेगी कोलेजीच्या आवारांत ताणें शेतकामत्यांची 
साळ सुरू केली. तांतूंत, दर म्हयन्याच्या तिसऱया मंगळारा, भोंवतणेच्या 
वाठारांतले शेतकामती ओकठांय जाताले. पयलीं थोडेच येवपाक लागले. 
मागीर, ल्हवू ल्हवू तांचो आंकडो वाडत गेलो. इतले म्हणसर, कार्वराक 
मानाची दोतोरकी फावो जाल्ली. आनी असो डॉ. कार्वर तांकां तांचे 
जमनी माती विशीं, तांतल्या शेतां मळां विशीं आनी तीं कशीं कमायस 
करची, त्या संबंदान सांगतालो आनी फावो ती बुद्द दितालो. आपल्या 
ल्हानश्याच जाग्यार ताणीं भाजी-पाल्याचें पोरसुं, वारवें रोंवचें म्हणून 
तो तांकां फुसलायतालो. ताज्जी रसरशीत भाजी खाल्यार, तांकां 
लागतली 'पेलाग्रा' सारकेली काती-पिडा ना-नपश्च्यात जातली आसली. 
कित्याक ते फकत मास, पीठ आनी साकर काडून उरता तें 'मोलेंस्सेस” 
उश्टें पियेताले. तें सगळें जेवण तांकां रोगियाळीं करताले. 

त्या काळार तोमाटांक विखाळीं लेखताले. चडसो लोक तीं खावपाक 

धाडज नाशिल्लो. कार्वर तांचे हुजीर अक तांबडें-रगत तोमाट घेतालो. 
सुरी घेवन तें चरचरीत कापतालो. आनी तें रूचीन मिटियो मारून खातालो. 
सगळे ताका पळेवन भियेवन अजापताले आनी संतापताले. पूण तो तांकां 
लेखून म्हणटालोः “पळे, हांव जिवो आसां! मरूंक ना मू?” मागीर तो 
तांकां समजावन सांगतालो की तोमाट खाल्यार आंगाक खोरोज जायना 
जावपाक आदार मेळटा. हो ताचो संदेश भोंवतण्यां पावतालो. ल्हवू, 
ल्हवू, थंय येतल्या शेतकामत्यांचो आंकडो वाडत गेलो. पयलीं फकत 
पंचवीस जाण आयिल्ले. मागीर तीशेक आयले आनी उपरांत पन्नाशेक 
नेमान येवपाक लागले. मागीर ताचे परसूय चडूच ताची बुद्द आयकुपाक 
येत रावले. 

पूण हे जाले थोडेच मनीस, जे तो दितले बुद्दीचो फायदो घेताले. ह्या 
भायर कितलोसोच काळो-खांपरी लोक आसलो जो राना-वनांत आनी 
खातोणांत वसयल्ल्या खोंपुटलांनी रावून, केन्नाय सारकी उंडी तोंडांत 
उडयना जावन, दीस काडटालो. तांकां ही जाणवाय पावूंक जाय, ताका 
दिसतालें. ह्या लोकांनी घडये केन्नाच टसकेगीची खबर आयकूंक ना. त्या 
लोका मेरेन आपूण आपले बुद्दीचो लाव दिंवूंक वावुरतलो म्हणपाचो ताणें 
खर निश्चेव केलो. ते दिशेन तो सगळ्या कश्टांक फुडो करून वावरूंक 
लागलो. 

हे खातीर कार्वरान अक गाडो तयार केलो. ताका फुडें अक 
गाढव बांदलें. शेतांत वावराक लागतल्या आयुद्दांची थोडी मुस्तायकी 
घेतली. मंत्री विल्सनान धाडिल्ल्यां बीं-बियाणांच्यो कांय पोतयो आनी 
काशींत घाल्लीं दाखोवपाचीं कांय झाडां घेतलीं. आनी हें सगळे 
आपल्या गाढवा-गाडयेंत घेवन, कॉलेजींतलो शिकोवपाचो आपलो 
वावर करून घेतले उपरांत, डॉ. कार्वर आपणाल्या ह्या व्हड कार्या 
खातीर भायर सरतालो. दर साताळ्याच्या सोंपत्या दिसांनी तो गाढवा- 
गाडो घेवन भोंवतणीं भोंवतालो. अकाद-दुकले पयसुल्ले शेतकामती 
भेटल्यार, वा जात्रा-मेळ जातात थंय, रस्त्यां कोनशांचेर, वा कांय 
शेतकामत्याचे पंगड मेळळ्यार, तो आपले बुद्दीचें तांकां उलोवन 
भारायतालो. दिसान-दीस चडूच लोक तो सांगता तें आयूकंक येतालो. 

तांतले तांतूंत कांय दुभावी लोक तर आसतालेच. ते विचारताले, 
“तूं आमचे परस चड कशें जाणा रे? तुंवूंय आमचे भाशेन काळो- 
खांपरीच न्हय गा?” पूण हेर जाण तो सांगता तें चित्तान आयकून 
घेताले. तो तांकां फुसलावन माये-मोगान सांगतालोः “पैशे सांबाळात. 
वावराच्या दर-ओका दिसा, डॉलरांतले पांच सेंटस्‌ तरी उण्यांत उणें काडून 
कुशीक दवरात. वर्सा-भरांत तुमचे लागीं 5.65 डॉलर अकठांय जातले. 

जमनीचो अक हेक्‍टार विकतो घेवपाक, हे इतले पुरो. परते जाल्यार, 
हांतले 65 सेंटस्‌ तुमचे निधींत सांबाळून उरतले. तुमगेल्या भाटकाराच्या 
वा सरकारी कोमिसाराच्या चपक्यांतलो सुटपाक वा तांचें तुमचेर आशिल्ले 
चेपण उणें करपाक, हो अक उत्तम उपाय, हें जाणा जायात. हाचेर 
ध्याना-मनान बरें करून नियाळात.” 

हो फळादीक निरोप सगळ्याक पातळून गेलो. आनी काळ्या- 
खांपरी लोकांनी ताचें म्हत्व वळखलें. आपले गांठीक मारिल्लें नाणें 
काळो लोक आतां डब्यांनी, लातांनी आनी मारून उडयल्ल्या रूखा 
मुळाच्या फोंडकुलांनी लिपोवन, राखून दवरूंक लागले. ही दुडू सांबाळपाची 
अक व्हडली क्रांती जावन आयली. सोरो पिवपाचेर, जुगार खेळपाचेर 
आनी हेर व्यसनांचेर मोडपाचे दुडू आतां सांबाळून गांठीक मारून 
कुशीक उरले आनी वाडले. 

ल्हवू, ल्हवू, पूण निश्‍चित पावलां मारून, अमेरिकेचे दखिणेक 
रावतल्या काळ्या लोकाच्या जेवणा-खाणाच्यो संवंयो बदलूंन येंवक 
लागल्यो. तें घडोवन हाडपाचें कार्य, ज्यॉर्ज कार्वर ह्या ओकल्या मनशान 
केलें. तेन्नाचें तांचें जेवण पोटांत पावतकूच, फकत पोट भरतालें. 
ताका उदर-पोसण सारके दिनाशिल्लें. पूण ताच्या जाग्यार तांकां वीख 
खावयतालें. हें ताणें तांकां सामकें पटोवन दिलें. देखून ताणीं आपल्यो 
खाणा-जेवणाच्यो संवंयो बदलच्यो, हें तांकां सुचयलें. हें सांगपाक 
आनी समज घालपाक सोंपें नासलें. पूण भोव नमळायेचे चिकाटेन तें 
ताणें करून घेतलें. दुकराचें मास कशें सुकोवन, मिठाक मारून, धुंवर 
दिवन, पिड्टेर जावपाचें टाळूं येता आनी सांबाळून कितलो तेंप दवरूं 
येता, तें ताणें तांकां सोसणिकायेन शिकयलें. तें आयकून आनी करून 
गिमाळ्याचे गर्मेक लागून, तांचे मदीं कितलो विद्वाट जातालो तो वाटावलो. 
कितलेय गर्मेन तें मास ताणें दाखयल्ले रीतीन वगडायनासतना जायत्या 

दिसांक वापरच्याक आनी खावपाक राखून दवरू येतालें. 

तशेंच कार्वरान तांकां पिकिल्लीं फळां आसात तशींच हरवे 
स्थितींत खावूं येतात म्हणून सांगिल्लें. तीं तशीं खाल्यार चड उपेगाचीं 
आनी भलायकेक चड मोलादीक थारतात म्हणून सिद्ध करून दाखयल्लें. 
हें गिन्यान त्या काळार कोणाकूच नासलें. पूण आयज तें सगळ्याक 
पसरलां. हरवीं फळां खावपाक तेन्नाचो लोक खांकुडटालो. तांतूंत 
वीख आसत म्हणून भोवुच भियेतालो. पूण तीं जितीं, हरवीं फळां 
खाल्यार, खातल्याक पिडा-रोग जावपाचो आळाबंदा हाडूं येता, अशें 
कार्वरान सिद्ध करून दाखयलें. हें गिन्यान आयचे वैज उपकारायतात 
आनी पसरायतात. रानवटी जामून आनी सेव-आपोल चडशे खांवक 
जाय म्हणून ताणें भोवुच प्रचार-प्रसार केलो. 

स्वता जावन तो भाजी-पाल्या बीं-बियाणें भरिल्ल्यो ल्हान पोतयो 
ह्या लोकाक वांट्टालो. आनी तीं रोयात म्हणून तांकां आग्रो करतालो . 
भाजी-पालो पोरसांनी वाडून आयले उपरांत, ती भाजी कातरून जेवणाक 
म्हणून कशी तयार करची, ती माहिती ताच्या बायलांक निखालुस 
नाशिल्ली. देखून तो आपूण जावन तांचे रांदचे कुड़ींनी वेतालो. 
तांच्यो शेगडयो पेटोवन, तांच्या बायलांक भाजी रांदूक शिकयतालो . 
भाजी कशी कातरची, कायलेर तळसूंची, फोण्ण मारचें आनी रांदची, 
हें तो थकस घेवन तांकां आपूण करून दाखयतालो. रोखडें, दखिणेच्यो 
काळ्यो-खापंरी बायलो आपल्या घोवांक, आवय-बापायक आनी भुरग्यांक 
नव्या जिनसाचें जेवण वाडूंक लागल्यो. पयलें पयलें तांकां तें बरें 
लागलें ना. आथवेंच कितेंशें दिसलें. पूण ल्हवू ल्हवू नव्या जेवणाची 
रूच लागताली. म्हत्वाचें म्हळ्यार तांची भलायकी सुदारत वेताली. 
तांच्यांतलीं पिडा-दुयेंसां उणी जायत वेतालीं. आतां सगळो काळो लोक 
चड करून व्हडल्या प्रमाणान जागृत जाल्लो. पाचवी भाजी, बटाटे, 

बीटरूट कशे सुवादीक रूचीन रांदूंक जातात आनी घोस्तान खांवक 
जातात, तें तांकां पयलेच फावट कार्वर नांवांच्या ह्या देवानूच धाडिल्ल्या- 
अश्या देव-मनशान शिकयल्लें. लोक देवाचे आनी कार्वराचे उपकार 
आठयतालो. 

रांदचे-कुडींनी/कुजनांनी भाजीपाल्याचे, मासाचे आनी हेर पदार्था 
पसून तयार जाल्लें उश्टें मातून येतालें. ताच्यो पोटल्यो आनी दाळ 
केल्लें म्हेळे घरा भायल्या पोरसांत अशेंच शेवटून मारिल्लें मेळटालें. 
थंयच तें कुसतालें आनी किडयां-जंतूंनी बुसबुसतालें. भोंवतणी पिडा 
रोग पातळायतालें. ह्या विशयाचेर कार्वरान आपणाल्या आकांताच्या 
गिन्यानाचे रचणुकेन लक्ष केंद्रीत करून थिरायलें. दुकरा मासा-वेलें 
उरतलें तें तुशीन आनी हेर चरबी ते लोक भायर मारताले. वर्स-भर 
भायर मारिल्ली तसली चरबी ओकठांय केल्यार, तिचे पसून साबांव 
तयार करूंक जाता, असो ताचो अदमास! आनी तितलो साबांव ओका 
घराब्याच्या सगळ्या वांगडयांक न्हावपाक धुवपाक, आंगावलीं उंडळपाक 
लेगीत ओक वर्स-भर पावूं येता म्हणून ताणें फोडणिशी करून दाखयलें. 
प्रयोग करून दाखयले. बारीक-सारीक कणगां जीं हरशीं खायनासतना 
भायर उडयतात, तीं कापून दळून काडल्यार, तांचे पसून वयल्या 
दर्ज्याची कांजीण वा स्टार्च करूं येता, ताणें सांगचें. पिञ्याच्या झाडांच्यो 
सुयो-पानां, सुंबा-साकाचीं दोरां राजू घेवन शेंदऱ्यो-मांदऱ्यो, दाट-धापणे 
लुगटां तयार करूंक जातात, हें ताणें तांकां पटोवन दिलें. आपले 
गाढवा-गाडयेंत वेता आसतना, झाडां, झाडकां, फुलांच्यो रोंपयो वा 
बियां वांटचीं आनी “हीं तुमचे बागींत रोयात, हां” म्हणचे. “फूल 
म्हळ्यार देवागेलें मौनी संदेशकान्न” ताच्या तोंडांतल्यान आयिल्लें दर- 
अक उतर लोक, चड करून काळो-खांपरी लोक, मोडूंक दी नासलो . 
पूण तें आदर-मानान उखलून धरतालो . 

टसकेगींतल्यान येतल्या ह्या कार्वराच्या गाढवा-गाडयेची खबर 
सगळ्याक पातळिल्ली. आपली प्रचाराची भोंवडी करतना, ती गाडी 
कार्वर शेनवारा दिसा दनपारां, जेन्ना लोक मेकळो आसतालो, नगरांतल्या 
मुखेल बाजारा माजार हाडटालो. तो सांगता तें आयकुपाक लोकाची 
गर्दी जाताली. चडसो काळोच लोक ताका मेळूंक येतालो आनी ताची 
बुद्द घेतालो. ताणीं ती आयकून आनी आपल्या शेतांनी आनी ताका 
लागून आपल्या पोरसांनीय मेळयल्लें जैत पळेवन आनी नियाळून, _ 
गोर्‍या लोकाक नसाय जाल्ली. ताची खबर आयकूंक ल्हवू, ल्हवू 
तेवूय येंवक लागिल्ले. पयलें तांकां येवंक बरें दिसलें ना. कांय 
जाणांनी कार्वराच्या सभांनी गोंदळ केलो आनी हाजिर आशिल्ल्या 
लोकाक धुस्पटावन उडयलो. “हे काळे-खांपरी आपल्याक कितें-शे 
समजतात! ते आपूण मार व्हडले म्हणून आपल्याकूच मानतात. ह्या 
काळ्या-खांपऱ्यांक कितें दिसलां, व्हय?” अशें म्हणून तांच्यो केंडण्यो 
करताले. तेच काळे-खांपरी आतां तांचे परस चड बरे रीतीन शेतांनी 
पीक काडटाले. तें जाल्यार तांकां निश्चित दिश्टी पडटालें. 

वॉशिंग्टा भशेन, कार्वराक भावार्थान दिसतालें की खंयच्याय 
मनशाक फोंडांत घालून तसोच दवरूंक जायना. तूंच तांचे वांगडा 
वचून थंय रावतलो जाल्यार हें घडून येवूं येता. आनी तशेंच चड 
करून जावन आयलें. ल्हवू, ल्हवू गोरे शेतकामती लेगीत कार्वराच्या 
सभांनी येंवक लागले. तो “खांपरी शिक्षक” कितें सांगता काय म्हणून, 
उत्सुकतायेन तरी ताची बुद्द घेंवची म्हणून ताचे सरशी येंवूं लागले. 
कार्वराक जाल्यार तें बेस बरें लागलें. खरें म्हळ्यार, गोऱयांच्यो आनी 
काळ्यांच्यो गरजो, तेच सुवाते वेले शेतकामती जाल्ल्यान, केच 
तरेच्यो आसल्यो. तांच्यो आडखळी आनी प्रस्नूय उणीपुणीं अकसारके 
आसताले. देखून खरें म्हळ्यार ताणीं अकठांय, अकामेकाच्या आदारान 

आनी सहकारान वावुरल्यार, सगळ्या भागाक रासवळ रीतीन बरें जातलें 
आसले. हें सत्‌ तांकां आतां समजून येतालें. आनी ताका मेळूंक ते 
खऱ्यानींच आंवडेताले. 

ह्या काळखाच्या सागरांत ताणें ही ओक कयलांटी हिशेब करून 
अशी शेंवटून मारिल्ली. तांतलीं हालून आयिल्लीं ल्हारां जशीं सगळ्याक 
पसरतात, तशीं आनी ताचे परसूय व्हडली वसाड अमेरिकी समाजांत 
शेवटून पडून आयिल्ली. तांतले काळे-खांपरी चड फाटसार आनी 
अज्ञानी आसले. आपल्या सोद-वावराचो आनी येवजण्यांचो फायदो 
काळ्यांक तसो गोऱयांकूय मेळचो, होच कार्वराचो हेतू आसलो. ताणीं 
आपलें जिवीत बऱ्या खातीर बदलचें, होच ताचो खतखतीत आंवडो. 
हे गाढवा-गाडयेन भोंबून लोकाक शिकोवपाचो आपलो सुफळ प्रयोग 
आपलें सगळ्यांत म्हत्वाचें कार्य, अशें डॉ. कार्वर मानतालो. कित्याक, 
ताका लागून, हें नवें गिन्यान सगळ्याक पावलें. ताचेर आदारून 
लोकांनी आपलें जिवीत सुदरायलें आनी आपली भलायकी नवी 
रसरशीत केली. मातयेंतलें रसायन राखपा खातीर केल्लो हो हिस्पाभायलो 
व्हडलो प्रयोग, ताका लागून, शेतकामत क्षेत्रांत क्रांती घडून आयली. 
ताचो फायदो सगळ्या संवसाराक फावो जालो. 'पेलाग्रा' म्हणटा ती 
कातीची पिडा जाताली ती ना-नपश्च्यात जांवक पावली. 

पयली मोडकुरी गाढवा-गाडी सोडून दिवन, 'जेसप शेतकामत 
गाडी” तयार जाली. ही गाडी बांदपाक म्हणून मोर्रिस के. जेसप, ह्या 
न्यूयॉर्क शारांतल्या ओका गिरेस्तान दुङू दिलले. देखून ताचें हे गाडयेक 
दिल्लें नांव. तांतूंत ओक प्रशिक्षण साळ बसयल्ली. उपरांत, 8]9 
वर्सा, अँलाबामा राज्यान तांकां अक व्हडलो ट्रक दिलो. मागीर मॅकोन 
म्हालांतल्या शेतकामत्यांनी पांच हजार डॉलर्स ओकठांय केल्ले. त्या प्रशिक्षणा 
पासत, त्या दुडवांची ताणीं ताचे परस व्हडली गाडी घेतली. ती आतां 


डॉ. ज्यॉर्ज वॉ. कार्वर - अक देखदिणी जीण 95 


भोंवती साळ म्हणून बरें काम करूंक लागली. ही साळ कितल्याश्याच 
लोकाक प्रशिक्षण दिवपाक पावली. 

टसकेगी नगर आनी तांतूंत वावुरतलो असाधारण प्रतिभेचो 
गिन्यानी, डॉ. कार्वर, आतां सगळ्या शेतकामत्यांचो आनी त्या क्षेत्रांत 
काम करतल्या गिन्यान्यांचो भोवुच वळखीचो जाल्लो. खंयचेय सुवातेर, 
कसलेय प्रस्न उप्रासल्यार, ते सोडोंबचे पासत ताका भेटूंक येताले. 
ताचे भाशेन, आप-आपल्यो भोंवत्यो साळो चळोवपाक ताचे कडल्यान 
बुद्द घेवपाक येताले. ताची ही कल्पना आनी मांडणी आनी ताका 
लागून ताका फावो जाल्ली कोर्त आतां सगळ्या देसांतूच न्हय पूण 
देसाभायरूय पाविल्ली. रशिया, चायना, भारत, जपान, आफ्रिका, 
दखिण-अमेरिका- कडल्यान टसकेगी नगरांत डॉ. कार्वराक मेळूंक 
थंयचे शास्त्रगिन्यानी येताले. हो बारकेलो आनी खालती प्रोफेसर तांचे 
मुखार आपणे अमेरिकेच्या दखिणे वाठारांत केल्ले प्रयोग मांडटालो. 
तांचेर आदारून ताणीं आप-आपल्या देसांनी खाशेले परिस्थिती प्रमाणें 
कितें करूं येता, तें आपल्याक दिसतल्या मतान तांकां सुचयतालो. तें 
ते एका-चित्तान वरांची वरां ताका कान दिवन आयकताले आनी 
थंयच्यान शिकून परतताले. 

फाटलीं कितलींशींच वर्सा, डॉ. कार्वर सांगत सुटिल्लो की ताणीं 
आपल्या शेतांनी वेगळ्यो वेगळ्यो वस्तू रोंवच्यो. कित्याक, ताका 
लागून शेतांतली माती चड पिकाळ जाता आनी तशी उरता. शेतकामत्यांनी 
आपल्या शेतांनी चंवळ्यो आनी बटाटे रोंवचे म्हणून ताणें तांचे लागीं 
पराथून मागचें. पूण ताणीं ताचें व्हडलें-शें काना-मनार घेतलें ना. 
तशेंय भोव-वितामिनान भरिल्लें सोयाबीन रोवन घेवपाक ताणें भारी 
प्रयत्न केले. पूण हे विशीं ताचें कोणें आयकले ना. 

खरें म्हळ्यार, सोयाबिना पसून सोंपेपणीं पीठ, जेवणा-पिठो आनी 

दूद लेगीत करूं येतालें. तें उपरांत दखिणेक लोकांचें मुळावें-अशें जेवण 
जाल्ले. पूण तेन्ना ताचें कोणें आयकून घेतलें ना. कापसा जाग्यार हाची 
लागवड करूं येताली, हें तो येवजितालो. पूण ही सुचोवणी करपाक तेन्ना 
तो धाडजलो ना. तेंवूय कोणूच ताचें आयकुंचो नाशिल्लो . कित्याक तें 
झाड नवें आसलें आनी कापूस राजा तेन्ना राज्य चलयतालो. तसोच 
आपल्या धनयाक खोऱयांनी दूडू ओडून दितालो. ही संद कोण सोडचो 
नाशिल्लो . 


म्हामारी वा प्लेग 


पूण शेतांचेर अक व्हडलें आक्रमण जालें. तांचेर पिडा वा म्हामारी 
वा प्लेग आयलो म्हणून, परतें कार्वरा लागीं शेतकामत्यांक वळचें 
पडलें. कापसा शेतांचेर वागरें पातळिल्लें. कणसां-फुलां तकली बागोवन 
आड पडटालीं. हाची शिटकावणी कार्वरान जायत्या वर्सा आदीं दिल्ली. 
ती कोणें काना-मनार घेतली नाशिल्ली. घूण कीड, जी कापसा झाडांक 
लागता आनी ल्हवू ल्हवू तांकां पोखरून खाता आनी इल्ली इल्ली 
सगळ्याक पातळटा, ते विशीं कार्वरान आदीं-फुडेंच सांगिल्लें. ।95 
वर्स येता म्हळ्यार, लुजियाना, मिस्सीसिपी आनी अँलाबामा, ह्या 
जिल्ल्यांनी आशिल्लीं कापसा-शेतां ते किडीन फाफसून उडयल्लीं. दर 
वर्सा ।00 मिलियन वा च्यार क्रूट डॉलरां वयरूच तो नाश जाल्लो. 
हजारांनी शेतकामती दिवाळे काडून बशिल्ले. 

आपले सदांचे संवंये प्रमाणें, मेळटा तितलीं झाडां-झाडकां, माती, 
गोबोर तपासून पळेता आसतना, ताचे नदरेक अका जाणटया रानवटी 
अश्या झाडाची वाल आयिल्ली. तिका अका जिनसाचीं भिकणां लागतालीं. 
तांका कांय मोल ना, अशें मानताले. पूण आपलीं भुरगीं तीं केन्नाय 
बुड्डून काडून भाजून, तांचें कट्टे फोडून, भितरली बी काडून खातालीं. 

तीं उपेगाचीं देखून, कांय शेतकामती तीं आपल्या शेताच्या अका कोनश्यांत 
रोवपाक लागिल्ले. ल्हवू, ल्हवू ताची लागवड वाडत गेली. 

जेन्ना आकांताक सांपडिल्ले शेतकामती ताची बुद्द घेवपाक आयले, 
तेन्ना ताणें तांकां सांगलें : “तुमच्या कापसा-झाडांक उजो घालात 
आनी तीं सामकीं लासून उडयात. तांच्या जाग्यार असलीं भिकणां- 
झाडां लायात.” ताची ही बुद्द आयकून सगळे ताका हांसले. हो 
खांपरी पिसो जांवक ना मू? ते प्रस्न करताले. ते ताच्यो मस्कऱ्यो 
करूंक लागले. पूण ताणें सगळे गंभीरतायेन ही बुद्द दिल्ली. आनी ती 
पाळिनात जाल्यार, तांचें घट्टाण जातलें म्हणून ताणें शिटकावणीय 
दिल्ली. लोक ताका अजून दुभावान पळेताले. 

आपले मोहीमेक भार येंवचो म्हणून ताणें नाट्यपूर्ण रीतीन ही 
सांगणी सगळ्यांक पटोवन दिली. आपल्या प्रिन्सिपॉल वॉशिग्टनाक 
फुसलावन, ताणें मॅकोन म्हालांतल्या णव व्हडल्या वेपार-धंदेकारांक 
अक दीस जेवपाक म्हणून साळेंत आपयले. कार्वराचे देखरेखी खाला 
तांचे खातीर जेवणा-मेजवानकी केल्ली. ती म्हळ्यार सोप, अडेची 
कोंबी, दुदा-सायेन-भरिल्ली भाजी, उंडो, हरवे भाज्जे सॅलड, आयसक्रीम, 
साकर-उंडो, बिस्कीट आनी कॉफी. दर-ओका प्राताक ओक वेगळी 
आनी रसरशीत रूच आसली म्हणपाची वेपार-धंदेकारांनी नोंद केली. 
देखून ताणीं डॉ. कार्वराची तूस्त-तोखणाय केली. तेन्ना कार्वरान 
तांकां सांगलें की जें रूचीक जेवण ते जेवल्यात तें आनीक कांयच 
न्हय बगर भिकणां पासून तयार केल्ल्या पदार्थांचे. हें आयकना फुडें, 
ते अभिमानान फुल्ले. ताणीं ताळयांच्या खळखळाटान ताच्या येवजण्यांक 
येवकार दिलो. तांकां भिकणांचो उपेग पटलो . 

ल्हवू ल्हवू, आकांताक सांपडिल्ल्यान, अदीक, अदीक लोक कार्वराक 
आनी ताचें म्हणणें आयकूंक लागिल्लो. कापसा-शेतां जाग्यार आतां 

लोकांनी तीं किकोंत मानिल्लीं भिकणां-झाडां रोवूंक सुरू केल्लें. जंय 
पयलीं ल्हानशे भिकणां-झाडां कुणगे आसले, थंय आतां व्हडलीं भिकणां- 
झाडा. शेतां दिश्टीक पडटालीं. तांच्या झाडांची धवी-फुल्ल फुलां सगळ्यांची 
दिश्टी भारायतालीं. वेळा काळान आख्ख्या समुदायांनी कापूस काडपाचो 
सोडून दिल्लो आनी ते भिकणां रोवपाक लागिल्ले. माँटगोम्मेरी सावन 
फ्लोरिडा मेरेन राज्यांनी फकत भिकणां रोयताले. शेकानशेक शेतां भिकणांनी 
रोयिल्ली नदर पावसर आयस-पयस दिश्टी पडटालीं. सगळ्यांत खोश्येची 
गजाल ती! 

पूण अक दीस एक अरीश्ट येवन ताच्या माथ्यार कोंसळळे. अके 
जाणटे काळे-खांपरी बायलेच्या साद्या प्रस्नांचेर ते आदारिल्लें. ओतुंब्र 
म्हयन्याच्या ओक दिसा दनपारां ती ताच्या दारार मारूंक आयिल्ली . 
तिणें आपली कथा-व्यथा ताका कळकळीत उतरांनी सांगली: “हांव 
अक जाणटी विधवा बायल. तुजी बुद्द घेवन, हांवें म्हजें-शेत भिकणां 
झाडां रोवपाक लायिल्लें. पीक बरी आयली. देखून हांवें भरपूर 
भिकणां कुशीक काडून येत्या वर्सभराक म्हजे खातीर पावतलो इतलो 
पुरवठ्या-सांठो केल्लो. पूण ते भायर आनीक कितलेशेच कील वजनाचीं 
भिकणां विकी नासतना दाळाक पडिल्लीं उरल्यांत! तांचे कितें करपाचें 
गा, सायबा?” ती ताका पराथून उत्सुकतायेन दया मागून विचारताली! 

ह्या गंभीर प्रस्नाक कार्वसा लागीं जाप नाशिल्ली. भिकणां रोवपाक 
लावपाचे मोहिमेत तो इतलो गुल्ल जाल्लो आसलो! तांचो प्रचार-प्रसार 
करपाचे येवजणेंत ताका येदे व्हडलें येस फावो जाल्ले! ह्या बोवाळांत 
आनी ह्या जैता मुखार ताका आनीक कांय अक येवजनाशिल्लें. त्या 
भिकणांक लागून ताणें आनीक अक राखेस तयार केल्लो. तो कापसा- 
झाडांक लागिल्ले किडी परस मारेकार जावन उतरिल्लो. ते विधवेन 
विचारिल्ल्या प्रस्नान ताका सामको आड उडयल्लो. ताका अपेसाच्या 

सागरांत बुडोवन बुचकळायिल्लो. 

ह्या प्रस्नाचेर कितें तरी उपाय घेंवचो आशिल्लो. बेगिनूच ताणें 
गांवां-गांवांनी भोंवून खरी परिस्थिची समजून घेंवची, अशें थारायलें. 
हो मातून आयिल्लो भिकणांचे भरपूरतायेचो प्रस्न ताका खांवक येवंक 
लागलो. वेता थंयसर खपूंक नाशिल्ल्यां भिकणांचे दाळ पडून आशिल्ले, 
ते ताणें पळेले. कांय शेतांनी भिकणां झाडांकूच पुंजो करून लांबतालीं. 
कोणाक नाका जाल्ल्यान, तीं थंयचे थंयच कुसून वेतालीं. गिरेस्तकायेक 
लागून हो शीण भोगचो पडटालो. कित्याक तीं इतलीं सगट भिकणां 
विकतीं घेवन व्हरतलो म्हळ्यार कोणूच नाशिल्लो. कड्यांनी भरून 
दवरिल्लीं भिकणां वगडावन पडटालीं आनी थंयचे थंयच कुसून वेताली. 
लोकाक सोंसूंक जायनाशिल्लें हें व्हडलें लुस्काण! 

ही, चड करून काळ्या-खांपरी लोकांची आवतिकाय, ताणें आपल्या 
स्वताच्या दोळ्यांनी पळेल्ली. हें नियाळून ताका धक्को बसलो. हे 
विशींचो पुराय प्रस्न आपूण समजून घेंवक पावलों ना, हाची ताका 
खंत भोगताली. हें तो चिंतूंक, नियाळूंक लागलो. लोकाक कापसा- 
झाडां पसून मेकळो करूंक जाय आसलो खरो; पूण तांकां आपल्या 
उदरपोसणा खातीर दुडवांचीय गरज आसा, हें ताका आतां कळावान 

उमजलें. भिकणां जर बाजारांत खपनांत, जाल्यार तांचे खातीर दुसरो 
खंयचोय मार्ग सोदचोच पडटलो. हें ताका निश्‍चित झळकले. 

भिकणांतल्यान नवे सोद 


ताणेंच मागीर सांगिल्ले प्रमाणे, आपणाक सतावन मारतल्या प्रस्नाचेर 
तो खोल नियाळ करीत भोंवतालो. त्या ओतुंब्राच्या फांत्या फुडें, संदाचे 
संवंयेक धरून, आपल्या मोगाळ रानांतल्यान, काळखांत, आपली भोंवडी 
करपाक भायर सरिल्लो. सकाळ झिळमिळूंक लागतल्या खिणा, ताणें खंय 
बोब मारून देवाक उलो केल्लो: “कित्याक म्हणून, म्हज्या रचणारा, तुवें 
हो संवसार रचून हाडलो, व्हय?” आनी रचणारान खंय ताका अशी जाप 
दिल्लीः “त्या तुज्या सुपुरल्या ल्हान-सान मनाक तूं चड सुबेज जाणा 
जांवक सोदता. तुज्या आकारा येदें म्हजे लागीं कितेंय माग!” मागीर ताणें 
खंय विचारलें: “सांग गा म्हाका, रचणार-देवा, मनशाक कित्याक म्हणून 
रचलो, व्हय?” आनी रचणारान खंय जाप दिली: “सुपुरल्या मनशा, तूं 
अजून तुजे कडेन हाताळूंक जाता ताचे परस चड मागता! तुजे मागणेचो 
आवांट उणो कर आनी तांतलो बेत सुदारून घे!” तेन्ना खंय आपणें 
निमाणें आनी मर्यादीत अशें मागणें केलें: “रचणारा-देवा म्हज्या, तुवें हें 
भिकण कित्याक म्हणून केल्लें गा सायबा?” आनी तेन्ना धनया-देवान 
खंय ताका जाप दिली: “हें मागणें दिवपा सारक्या आकाराचे बरें आसा.” 
हें म्हणून रचणार देवान खंय ताचे लागीं मूठ-भर भिकणां दिलीं आनी 
ताचे वांगडा तोवूय चलून ताचे प्रयोग-साळेत आयलो. आनी दोगूय मेळून 
तांचेर वावर करूंक लागले. 

प्रयोग- साळेंत बसून, तिची दारां कुलपांत धांपून, ताणें आपल्याकूच 
थंय बंद करून घेतलो. आपल्या आंगाक अँप्रन लुगट गुटलावन, तो 
कामाक लागलो. ताणें मूठ भर भिकणां सोल्लीं, फोडली. तांतले 
भितरलें तत्व अभ्यासून घेतलें. तो पुराय दीस आनी रात भर तो 
वावर करीत रावलो. तरे तरेची भिकणां सोल्लीं, फोडलीं, तपासली. 

तांतल्यान काडिल्ली चरब आनी गोमां, रेसिन, साकर आनी कांजीण 
वेगळीं काडलीं. निमाणे कडेन ताच्या मेजार पातळिल्लीं आसलीं तीं 
वेगळीं वेगळीं रसायनां, तीं म्हळ्यार पेन्तोसीस, पेन्तोसान्स, लेगुमीन्स, 
लायसीन, आमिदो आनी आमिनो असिडस असले अमली पदार्थ. ह्यो 
वस्तू ताणे वेगवेगळ्या मिश्रणान आनी ताकतीन, तांकां हुनहुनीत शेक 
लावन वा तांचेर वेगवेगळ्या प्रमाणान दबाव हाडून, कसाक लायलीं. तांचे 
वेल्यान ताणें नवे उपकारा पडपा सारके पदार्थ तयार केले. ते म्हळ्यार: 
दूद, शाय-तींत, रंग-सामुग्री, मोच्यां-पोलिश, क्रेयोसोट, मलम, खाड- 
काडपा उपकारतली क्रीम आनी बिकणां-मस्को. बिकणां-कट्टयांचें ताणें 
अक माती-अनुकुलीत यंत्र तयार केलें; तशेंच इन्सुलेटिंग बोर्ड आनी 
फूयेल ब्रिकेट्स. आनीक ओक भिकणा रसायना “बॅच” घेवन, ताणें ताका 
अक पांकतलें लायलें, ताचेर दबाव घालो. तें चकचकीत केलें आनी ओक 
चौकणी तयार केलो. तो संगमरमरी भाशेन दिसतालो आनी तितलोच 
घटमूट निबर सैंबाचो आसलो. 

दोन पुराय दीस आनी दोन सवन राती कार्वर आपल्या सोद 
वावराच्या कामांत बुडून आसलो. आपल्या कुडाचीं दारां धांपून, तो 
भितर कश्टांचो वावर करतालो. ताच्या विद्यार्थ्यांक ताचो हुस्को जाल्लो. 
ते ताच्या दारार मारून ताचे भलायके विशीं चौकशी करताले. तांकां 
जाप दिवन तो म्हणटालोः “म्हाका मात्सो मेकळो सोड़ात. म्हजें काम 
म्हाका करूंक दियात. म्हजी भलायकी वायट ना. तुमकां हुस्को 
काडपाची कांयच गरज ना.” तो मानतालो की आपूण देवाल्या हातांत 
सुरक्षीत आसां, दैवी पर्गटणाचें मर्णादीक साधन. 

जायत्या वर्सा उपरांत तो म्हणटलो आसलो: व्हड रचणार देवान 
तीन राज्यां रचलीं. मोनजात, वनस्पत आनी जमनी-पोंदचें खनीज. 
आनी ताणेंच आतां चौथें राज्य रचलां. तें म्हळ्यार जोड-मिश्रणां 

केल्लें कृत्रीम वस्तूंचें राज्य. आनीक जायत्या वर्सा उपरांत 'केमूरजी' 
नांवांचें अक नवें विज्ञान आंग घेवन वेव्हारांत आयलें. तेन्ना ह्या नव्या 
विज्ञानाचे खरें मुळावण घालपी म्हळ्यार डॉ. कार्वर जावन गेलो 
म्हणून जाणकार म्हणटाले. मातयेंत, वाऱयांत आनी वोतांत दडून 
न्हिदिल्ले शक्तिंतल्यान निर्माण करपी विज्ञानीक विद्येक 'केमूरजी' 
म्हणून नांव दिल्लें. 

पूण कार्वराक हैं श्रेय दिलें वा ना दिलें म्हणपाचें कांयच पडूंक 
नाशिल्लें. ]9]5 वर्सातले ओतुंब्राचे ते भारादीक राती, जेन्ना वावराच्या 
चेपणा खाला पुरो जावन थकून पडून, कडकडो येवन, तो निमाणे 
कडेन मेजार शेंवटल्लो, तेन्ना ताका हें खंय येवजतालें? देवाले 
आज्ञैन आनी मार्गदर्शना खाला, लुंवून काडिल्लीं सगळीं भिकणां 
उपेगाक घालचीं म्हणपाची मोख धरून तो येवजण आंखतालो. तशें 
केलें जाल्यार दरअेका भिकणाक मोल फावो जातलें आसलें. बाजारांत 
बरी दर मेळटली आसली. आनी तांची पीक तीन-पटींनी वाडली 
जाल्यार, जशी ती च्यारूच वर्सा उपरांत वाडून आयली, सगळ्या 
भिकणां रोयतल्या शेतकामत्यांक बाजारांत आप-आपली सुवात आनी 
खप मेळटलो आसलो. थकून पडून, जीव काबार जाल्ले भाशेन, 
उदेतल्या फांत्यापारा सकाळीं तो आपल्या कुडांतलो भायर सरिल्लो . 
थंडयेंत कुडकुडून, ताणें उपकारभरीत रीतीन देवाक आर्गा दिल्ली. 

पयलें संवसारीक म्हाझूज सोंपता म्हळ्यार, भिकणांचो निकतोच 
फुलून आयिल्लो उद्देग वर्साक आठ क्रूट डॉलर जोडटालो. ही धन- 
गिरेस्तकाय आनी आपल्यो गरजो आनी सुविधा सांबाळून राखून 
दवरचे खातीर, भिकणां-रोवपी शेतकामती ओके संघटणेंत ओकठांय 
आयिल्ले. “अमेरिकेची अकवटीत भिकणां-रोवपी शेतकामत्यांची संघटना” 
म्हणून तिका नांव दिल्लें. अमेरिकेंत भिकणांक मागणी आसा देखून, हे . 

संदेचो फायदो घेवन, चीनाच्या शेतकामत्यांनी आपणालीं उदेंतीचीं खाशेलीं 
भिकणां ह्या बाजारांत सवाय दरेन विकूंक धाडिल्लीं. स्थानीक अमेरिकन 
भिकणां शेतकामत्यांक ही स्पर्धा लागली. तेन्ना अमेरिके दखिणेच्या 
शेतकामत्यांनी भायल्यान आयिल्ल्या भिकणांचेर कर बसोंवचो आनी 
तांची आयात आळाबंदा हाडची म्हणून मागणी केली. ही मागणी संसदेचे 
उपाय येवजणे समिती मुखार येवपाची आसली. 
ह्या निमतान, ताणीं कार्वराची मदत मागली. 92! वर्साच्या 

ज्यानेरांत ताणीं ताका ओक तार धाडली. ताणें हे सभे मुखार येवन, 
भिकणांच्यो वेगळ्यो वेगळयो शक्यतायो दाखोवन दिँवच्यो म्हणून 
ताका ताणीं विनंती केली. ताका जाप दिवन ताणें सांगलें की आपूण 
थंय निश्चित आसतलों आनी तांचें काम करतलों. 

ज्या दिसा ती सभा जाली, तो दीस सामको लुटी-खेटीचो! कितलेशेच 
विशय भासाभाशेक आयिल्ले. तांदूळ, मास आनी जायत्या पदार्थांक 
करां पसून सूट वा राखण मेळची म्हणून मागण्यो ते समिती मुखार 
आयिल्ल्यो. सगळ्यांचे आयकून जावन, दनपारचीं च्यार वरां जावन 
गेल्लीं तेन्ना भिकणा-शेतकामत्यांक दिल्लो तो वेळ आयलो. सभाघर 
लोकांनी सामकें भरून वोत्तालें. सिगरेटीचो धुंवर सगळ्याक घुस्मटावन 
उडयतालो. सगळ्यांक पुरो जाल्लें. केन्ना काय सभेची बसका सोंपत 
म्हणपाची लोक वाट पळेतालो. समितींतले खासदार खर्शेल्ले. त्या 
ज्यानेराचे एकवीसवेर, सुक्रारा दिसा, जेन्ना वातावरण तापून आयिल्लें 
आसले, तेन्ना त्या शेतकामत्यांचो पयलो प्रतिनिधी उलोबपाक उबो 
जालो. तो पन्नाशेक मिनटां उलयलो. पांच वरांचेर त्या दिसाची सभा 
बंद जावपाची आसली. तेन्ना थंयच्या वावुरप्यान डॉ. ज्यॉर्ज वॉ. 
कार्वराचें नांव काडलें आनी ताका उलोवपाक आपयलो. 

डॉ. कार्वर आपल्यो दोन सुटकेसी घेवन फुडें सरलो. सभेंतल्यो 

सगळ्यो तकल्यो ताचे वटेन वळळ्यो. “हो आनीक खांपरी कितें करतलो ?! 
हो प्रस्न सगळ्यां तोंडार नाचतालो. कोणें तरी ताच्यो मस्कऱ्यो करपाक 
म्हणून म्हळे, “हाका भिकणां मेळळ्यार पुरो, तो सामको धादोशी!” 
कार्वरान आपल्याक मारिल्लो थोमणो निश्‍चित रीतीन आयकलो. ताचे 
परस चड अपमानाची उतरां ताणें आयकून घेतिल्लीं आनी पचयल्लीं . 
टिका करतल्यांची ताणें निखालुस पर्वा केली ना. ओक उतर परतें म्हळे 
ना. नीट उलोवपाचे माचयेर आपल्यो दोन सुटकेसी घेवन गेलो. माचयेर 
ताणें त्यो उगत्यो केल्यो. तेन्ना समितीचे येजमान, जोझेफ फोर्डनी हाणें 
ताका उलोवपाक फकत धा मिनटां मेळटलीं म्हण सांगलें. कार्वर बाबड़ो 
निळो जालो. इतलो वेळ ताका पांवचो नासलो. तरीय आसतना, ताणें 
शांतपणीं आपणें हाडिल्ल्यो सुटकेसी उगडल्यो. आनी उलोवपाक कशी 
सुरवात करची, हाचेर 'तो खीण-भर येवजितालो. तेन्ना जॉन गार्नर 
नांवाच्या ओकल्या समितिच्या वांगडयान ताच्यो केंडण्यो करूंक म्हणून 
विचारलें. 

“करां विशीं तूं कितें जाणा गा, सायबा?” 

शांतपणीं कार्वरान ताका जाप दिली: “कांयच नकळों, सायबा! 
हांव हांगासर भिकणांविशीं उलोवपाक आयलां. परवानगी दिवची.” 

आनी हें सांगून, तो अकार ओक तांचे मुखार कितलेशेच पदार्थ 
दाखोंवक लागलो, सगळे भिकणां पसून तयार केल्ले. ताणें खासदारां 
हुजीर दाखयलें की 'मलेरिया'- जोराक लागतल्या 'क्वीनीना' जाग्यार 
भिकणां पसून ओक वस्त तयार करूंक जाता; गोरवां-कुंकडां खातीर 
अक खाशेलें जेवण; कालवां-सारके पदार्थ आनी तीस-ओक वेगळ्या 
वेगळ्या रंगांची कलय. इतले म्हणसर, ताका उलोवपाक दिल्लो वेळ 
सोंपून आयिल्लो. पूण ताचें उलोवप आनी दाखयल्ल्यो वस्तू इतल्यो 
म्हत्वाच्यो, उपेगी आनी रुचीक लागल्यो, की खासदारांनी ताका हिस्पाभायर 

उलोवपाचो वेळ दिल्लो. ताचे उपरांत, सुमार दोन-अडेज वरां, तो उलयत 
रावलो आनी भिकणां पसून केल्ल्यो आनीक वस्तू दाखोंवक लागलो, 
देखीक: वेर्नीज लायतली क्रीम, रगडपाचीं तेलां, दुदाच्यो पाकळ्यो. तो 
करून दाखयता तें सगळे तुकू तुकू करून तोंड उग्तें करून पळेताले आनी 
कान दिवन आयकताले. ताका घाल्ले प्रस्न तो सोंपेपणी आनी विनोदान 
हाताळटालो . 

समितिचे ओक वांगडी, खासदार बार्कलीन ताका फकाणांनी विचारलें: 
“पंच” (म्हळ्यार सोरो, उदक, मसालो, साकर आनी लिंबू घालून केल्लें 
मिश्रण) करपाक तुजीं भिकणां कशीं उपकारा पडटलीं, व्हय?) 

सगळ्यांच्या हांश्या खळखळाटान सभाघर गाजले. 

कार्वरान शांतपणीं ताका जाप दिली: “हांव तुमकां कांय “पंच' 
करून दितां त्यो तुमी पळेयात, सायबा.” 

सभाघरांत ताका शाबासकी दिवन व्हडल्यान ताळे आयकूंक 
आयले. परतो सगळ्याक हांसो खळखळून आयलो. 

डॉ. कार्वरान करून दाखोवन सांगलें: “ही आसा “पंच” ओक 
मोसंबी घेवन; दुसरी लिंबू घेवन; आनी ही पळे 'चेरी” धरून. ही पळे 
तयार-कॉफो, तांतूंत साकर आनी दुदा-साय आशिल्ली. हें पळे मस्क्या- 
उदक, वॉर्सेस्टरशार सॉस, मिस्कूट, आदी. सगळे हे वेगवेगळे पदार्थ 
भिकणांपसून तयार केल्यात, हें जाणा जायात.” हें पळेवन अजापान 
ओखे-तोखेवन सगळ्यांची तोंडां बंद जाल्लीं. 

हें सगळें दिपकावन पळेतलो, खासदार बार्कलीन ताचे विशीं 

आपली तुस्त-तोखणाय लिपयनासतना, ताका विचारलें, “हें सगळें 
तूं, सायबा, खंयच्यान शिकूंक पावलो, व्हय?” 

कार्वर : “अका पुस्तकांतल्यान.” 

बार्कली : “खंयच्या-श्या पुस्तकांतल्यान?” 

कार्वर : “बायबल - पवित्र पुस्तकांतल्यान. उत्पत्तीच्या पुस्तकांत 
अशें सांगलां: पळेयात, धर्तरेच्या मुखकमळार बीं गर्भात आस्पावतली 
सगळी वनस्पत हांवें तुमकां दिल्या. तशींच सगळीं झाडां जांतूंत बीं 
आस्पावता, हीं तुमकां मास फावो करतलीं'.” 

सगळे ताचे आयकुपी तटाकून पडले. कोणाच्याच तोंडांतल्यान 
उतर फुटना जालें. सगळ्यांची वाचा बंद जाल्ली. ताचें असाधारण 
गिन्यान आनी देवा-वयली अपार भक्ती सगळ्यांनी मान्य केल्ली. 

ताचें उलोवन जाले उपरांत, सगळ्यांनी ताळयो पेटोवन ताका 
शबासकी दिल्ली. ताच्या वावराक लागून, भायल्यानच्यान येतलीं 
भिकणां अमेरिकेंत चड भितर सरचीं न्हय म्हणून, तांचेर कर बसयल्ले. 
आनी घरच्या भिकणां-रोवप्यांक सरकारा कडल्यान मदत आनी सगळो 
आदार फावो जाल्लो. 

हें जाता आसतना, आनी उपरांत भिकणां पसून कार्वर आपले नवे 
नवे पदार्थ तयार करपाच्यो मांडण्यो सोदून काडटालो. आनी ताणें 
आनीक कितलेशेच पदार्थ आनी हेर वस्तू तयार करून हाडिल्ल्यो. त्यो 
करपा खातीर उद्देगकारांनी कितलेशेच कारखाने उबारिल्ले. तो भायर 
पडटा म्हणसर ताणें तीनशीं वयरूच नव्यो वस्तू तयार केल्ल्यो. तांतले 
कांय मुखेल पदार्थ अशेः मॅयोनेज, चीज-पनीर, मिरसांगां-सॉस, शेपू, 
ब्लीच-धवें, अँक्सल ग्रीज, प्लॅस्टीक, लिनोलेयम, मेटल पॉलिश, लांकडावेले 
दाग काडपाचें वखद, पांकटेलां. आनी सगळे त्या नम्र भिकणा पसून 
तयार केल्लें! देखून, अमेरिकेतली भिकणां-पीक वाडत गेली. ती शेतकामत 
क्षेत्रांत व्हडलो वांटो उबारू लागली. आनी मागीर त्या शेतकामती पदार्था 
मदें सगळ्यांत व्हडलो वांटो तांचो जालो म्हळ्यार जाता. 

इतले म्हणसर, डॉ. बूकर टी. वॉशिंग्टन, कार्वराचे कॉलेजीचो 
व्हडील आनी ताच्या वावराक सगळो तेंको आनी उत्तेजन दिवपी, 

आनी काळ्या-खांपरी लोकाक वयर काडूंक भारी कश्टवपी, तांचो 
सोडवणदार म्हळ्यार जाता, 9]5 वर्साचे नोवेंब्राचे ।4 वेर ह्या 
संवसाराक अंतरलो. ताका लागून अमेरिकेच्या काळ्या-खांपरी लोकाक 
आनी भोव करून डॉ. कार्वराक भोवुच धक्को बसलो. ताच्या जिविताक 
फळादीक चाल दिवपी व्यक्ति ताच्या दुखेस्त मरणान ना जाली. ताचें 
जिवीत रितें-शें जालें. ताच्या मनार निर्शेणीचें कूप पातळिल्लें. तो 
आनी बूकर वीस-अेक वर्सा सहवासांत सामके लागशिल्ले इश्ट जावन 
आशिल्ले. ते अकाच ध्येयान ओकठांय फुडें चांट मारपी. आपल्या 
काळ्या-खांपरी लोकाच्या उखला पासत ते अका मनान वावुरताले. 
पूण तरीय आसतना, दुख आनी निर्शेणी घेवन, वोगी बसूंक जाय 
नाशिल्लें. जिवीत कशेय भाशेन फुडें वचूंक जाय आसलें. आनी 
कश्टांच्या वावरांत आनी अदीक चड वावरांत रोंबचें, ही अकूच वस्त 
आनी गजाल तो बरी जाणा आसलो. तांतुंतूच ताणें आपल्या जिवाक 
थाकाय सोदली. 


नवे नवे प्रयोग आनी सोद 


आतां ताचे प्रयोग अके नवे दिशेन आनी उर्बन फुडें वचूंक 
लागिल्ले. पांच वर्सा आदीं टसकेगी साळेच्या विस्वस्तांनी तांतूंत ओक 
नवें खाशेलें शेतकामत संशोधन खातें थापचें म्हणून थारायल्लें. तें 
ताणी डॉ. कार्वराचे सुवाधीन केलें. थंय बसून ताणें आपलो सोद- 
वावर करचो म्हणून ताणीं फर्मायलें. ताका लागून, ताणें चड वर्ग 
शिकोंवचे न्हय. तो उरता तो आयतो वेळ सोद वावराचेर वा 'रचणुके 
विज्ञानाचेर' ताणें घालचो म्हणून ताणीं येवजण केली. तो गिन्यानाच्या 
कितलेश्याच क्षेत्रांनी आपलें फळादीक योगदान दिंवूंक लागलो. ती 
क्षेत्रा म्हळ्यार शेतकामत-शास्त्र, रसायन-शास्त्र, उत्पत्ती-शास्त्र, कवक- 

विज्ञान (mM४८०।०९४), झाडां-विकृती-शास्त्र, आदी. पूण शेतकामत 
आनी उद्देग, हांचे पसून निर्माण जाल्ल्या नश्टया-उश्टयाचो कसो 
उपेग करूं येता, ताचेर ताचें लक्ष चड केंद्रीत जांवक लागलें. 

जायत्या जाणकारांचे म्हणणें आसा की नश्ट्या-उश्ट्या पसून 
नव्यो उपेगी वस्तू तयार करपाची संकल्पना म्हळ्यार कार्वराचें मनीस- 
कुळाक फावो केल्लें सगळ्यांत म्हत्वाचे आनी उत्तम योगदान. ह्या 
विशयाचेर साबार रीतींनी आनी क्षेत्रांनी वाडटे चालीन अजून फुडारीत 
उत्तम सोद वावर चलता. ताचे आदीं शेतकामता वरवीं उत्पन्न जाल्ल्या 
खंयच्याय पदार्थाचे जेवणा आनी न्हेसपा शिवाय उपेग करूं येत 
म्हणपाची कल्पना कोणाकूच नाशिल्ली. ताच्या नश्टया-उश्टयाचोय 
उपेग करूं येत म्हणपाचें चिंतप जाल्यार पैसूच म्हणूंक जाय.पूण 
कार्वराक झळकतालें की धर्तरे-वेल्यान वाडटल्या खंयच्याय झाडांत 
आनी वस्तूंत अक रसायनीक जीण लिपिल्ली आसा. ती सोडोवन 
भायर काडून, मनशाच्या गरजांक, उपेगाक घालूं येता. आनी हो 
उपेग फकत जेवणा-खाणां वस्तूं खातिरूच न्हय, पूण सगळ्या हेरां 
गरजांक लेगीत पावूं येता. 

ताणें फुडें काडिल्ल्यो कांय कल्पना जायत्या वर्सा उपरांत वेव्हारांत 
आयल्यो. अमेरिके दखिणे कडल्या पिञ्याच्या रूखा पसून ताणें कागद 
तयार करून दाखयल्लें. आनी पंचवीस वर्सा उपरांत, ताचे पसून 
कागद तयार करपाचो अक व्हडलो उद्देग भरभराटीर पावलो. भिकणांचीं 
कट्टीं आनी जेवणा-उश्ट्या पसून ताणें अडेची संगमरमर तयार 
केल्ली. तांतल्यान स्फूर्त घेवन, फुडें भायर मारिल्ल्या भाजी-पाल्याक 
धरून तयार जाल्ल्या उश्ट्याचो उपेग करून प्लास्टीक तयार जाली. 
फुडाराक लोखणा-तिख्या जाग्यार भाजी-पाल्या पसून तयार केल्लो 
'सेल्लुलोज' मोटारी-गाडयो तयार करपाक उपेगाक घालतले आसले 

दर-ओक मोटर-गाडी तयार करपांत, त्यो बांदपी, शेतकामतांतल्या 
आयिल्ल्या वस्तूंची ।60 कील वजनांची सामुग्री उपकारायतले आसले. 
येदें व्हडलें मुळावें विज्ञानीक योगदान ह्या व्हड पूण जणीक जिवितांत 
भोव खालती मनशाचें म्हणूंक जाय! 

कणगां घेवन, ताणें तांतल्यान आनीक कितलेशेच चमत्कार 
करून दाखयले. तांचे पसून कार्वरान उणीपुणीं ।8 वस्तू तयार 
करून हाडल्यो. तांतले तांतूंत झुजा वेळार उपकारा पडटलें खांवचेलें 
पीठ धरून टपाल तिकेटींक लावपाचें पांकतलें सवाय गोम आस्पावतालीं. 
हाचे वरवीं आनीक ओका व्हडल्या उद्देगाची ताणें बुन्याद घाली. 
तांतल्यान आनीक कितलेशेच फांटे फुटून नवे उद्देग वयर सरतले 
आसले. पयल्या संवसारीक म्हा-झुजांत, कार्वरान सोदून काडलें की 
पंचेचाळीस कील वजनाचीं कणगां घेवन, तांचो पिठो करून, 
आपल्याच्यान तो अका कार्टन-बोक्सांत भरून काडूं येताले. तो पिठो 
वगडावन वचनासतना, ताचो कितलो तेंप उपेग करूं येतालो. खांवच्याक 
उपेगाक घालतना, तो रांदपाची वा शिजोवपाची गरज लागनाशिल्ली . 
फकत ताका उदक जोडून तो खांव येतालो. आयज हो सुक्या, उदका- 
मेकळ्या केल्ल्या खाणांचो उद्देग भरभराटीर पाविल्लो दिश्टी पडटा. 
ताचें कुल्लीं मोल कितल्याश्याच क्रूट डॉलरांनी आयज लायतात. 
त्याच ताच्या सिध्दांतांचेर आदारून, उपरांत बर्फेल्ल्या जेवणा-खाणाचो 
उद्देग फुलून आयलो. 

कार्वराच्या सोद-वावराक मर्यादा वा शीम-मेर नासली. कितेंय 
ताचें लक्ष ओडीत जाल्यार, ताचो सोद-वावर करपाक तो रोखडोच 
फुडे सरतालो. ओसाज वाठारांतलीं मोसंबी घेवन, तांतलो ताणें रस 
काडलो. ताचो उपेग मास मोव करपाक लायलो. निबर-दाट मास मोव 
करपाच्या कामांत हो पयलो येशस्वी प्रयोग. ताच्या नाझ्यार उपरांत 

meat-tenderiser ही मास-मोव करपाची यंत्रां तयार जालीं. कार्वराच्या 
मतान, खंयचेंय झाड, नेर लेगीत, नवी संद फावो करपी भाजी-पालो. 
खंयच्याच झाडाक मोल ना म्हणूंक जायना. सगळेंच आपले परीं 
मोलादीक आनी म्हत्वाचें. व्हडलें कांटेरी रानवटी झाड, जाका फुलां 
फुलतात, आनी शेतकामती जाचेर राग काडटात, तें ताणें मोलाचें 
मानलें. तांतूंत वखदी तत्वां आसात म्हणून ताणें सिद्ध करून दाखयलें. 
तशेच आनीक उणीपुणीं 250 जिनसां नेर ताणें तपासून पळेल्ले. 
तांतुंतूय तीं वखदां-रसायनां लिपून आसात म्हणून ताणें दाखोवन 
दिल्लें आनी सगळ्यांक चकित करून उड़यल्ले. हो व्हड मनीस अजापांचीं 
अजापां करून दाखयतालो! पुण हाका लागून तो सदांच धनया-देवाक 
आर्गा दितालो आनी ताच्या व्हड उपकारांनी दाटून येतालो आनी 
आपूण खालती जातालो. 

जेन्ना रसायन-शास्त्री वनस्पत-सेल्लुलोजा पसून रॅयॉन तयार 
करताले, तेन्ना कापसाक खप उणो जाल्लो. रॅयोन म्हळ्यार, अडेच्या 
रसायनांपसून तयार केल्लें सूत. हें सूत घेवन, आनी हेर सुतां ओकठांय 
करून, तांचो नव्या सुतांत मेळगर करूंक लागिल्लो, तेन्ना अमेरिके 
दखिणेच्या शेतकामत्यांचेर हावळ आयिल्ली. तांचेर आयिल्ल्या ह्या 
आव्हानाक फुडो करूंक म्हणून, कापसा खातीर ताणें नवे उपेग सोदून 
काडले. ते म्हळ्यार प्लास्टीक, रस्त्यांक लागतले पेविंग ब्लोक, मोटारां 
टायर आनी रसायनीक-साऱया खातीर उपेग. परतो कापूस-रोवपाचो 
उद्देग फुलून आयलो. सगळ्यांनी डॉ. कार्वराक आर्गा दिलीं. 

लागसारूच खेळ-मातयेचे दोंगर आसले. थंयच्यान कार्वर खणून 
माती काडटालो. तिचे पसून वेगळे वेगळे रंग तयार करतालो. ओक 
असलो रंग काडून, सवाय भितर ओका घराचें सोबीतकरण कशें करूं 
येता, हें ताणें अक फावट दाखोवन दिल्लें. सोयाबीन घेवन मोटरां- 

गाडियांक लागतलो तयार केल्लो स्प्रे पैंट म्हळ्यार आनीक अक 
कार्वरान केल्लो प्रयोग. दुसऱ्या संवसारीक म्हा-झुजांत ताणें “कामूफ्लाज' 
लिपय करतलो पैंट तयार केल्लो; तो म्हळ्यार झुजा-माल लिपोवन 
दवरिल्लो भास करपा खातीर वापरताले. तेन्ना चलतल्या आकांताच्या 
झुजा कार्यात तो भोवुच उपेगाक पडलो. 

ताणीं केल्ल्या येद्या व्हडल्या कार्याचो अक ल्हानसोच वांटो ताका 
खोऱ्यांनी दुडू ओडून हाडटलो आसलो. पूण ताणें केन्नाच दुडवांक 
तोंड उगडलें ना. पैश्यांची ताणें केन्नाच पर्वा केली ना. ताका कितल्याश्याच 
कंपन्यांकडल्यान मागण्यो येताल्यो आनी ताका भरपूर पाग दिता 
म्हणून सांगताले. पूण ताणें ह्यो दिल्ल्यो नोकऱ्यो केन्नाच मानून 
घेतल्यो नांत. आपल्या सोद-वावरा खातीर, जांतल्यान कितल्योश्योच 
नव्यो वस्तू आनी उद्देग सुरू जाल्ले, ताणें कुस्कुटाचो मोबदलो घेतलो 
ना. ताका पैश्यांचें कांयच लागनाशिल्लें. ताच्या पागांतूय ताणें केन्नाच 
वाड घेतली ना. टसकेगी साळेत आयिल्लो तेन्ना जें ताका पाग दिल्लें, 
तेंच तो च्याळीस वर्सा जालीं घेतालो. सुरवातेक ताका बूकर वाशिंग्टनान 
अकशें पंचवीस डॉलर पाग दिल्लें. तेंच अजुनूय वाडयनासतना उरिल्लें. 
“चड दुडू घेवन हांव कितें करतलों? म्हजे लागीं तर सगळी पृथ्वी 
आसा न्हय?” ओकदां विचारतल्याक ताणें स्पश्ट अशें सांगून उडयल्लें! 

ताका दर म्हयन्याक दिल्ल्यो पागाच्यो चेकी तश्योच वाटावी 
नासतना उरताल्यो. तो त्यो घेवन आपल्या बोल्सांत भरतालो आनी 
विसरतालो. साळेचो भांडारी त्यो ताणें वाटांवच्यो म्हणून ताका पराथून 
सांगतालो. कित्याक ताका आपल्या साळेच्या हिशेब-पुस्तकांनी खर्चाची 
नोंद करची पडटाली. आनी हांगासर डॉ. कार्वर आसलो, जो त्यो 
चेकी खर्ची नासतना दवरतालो. पूण ते चेकिंतले दूडू कोणा गरजेवंता, 
भुरग्यांच्या हातांत पडटाले. ते मागीर काळे-खांपरीच आसूंक जाय म्हणून 

ना. ती मदत मागीर गरजेक सांपडिल्ल्या गोऱ्या भुरग्यांक लेगीत मेळटाली. 
अशी ताणें आपणाक कांयच दमडी दवरली ना. जाणीं ताका वळखलो ते 
आपल्याक ताणें आदार दिलो आनी आपलीं बिलां फारीक केलीं म्हणून 
गोड आनी उपकारांनी भाराविल्ले भावनेन ताचो उगडास काडटाले. 

ताची बुद्द दिंवची म्हणून ताका कितल्याश्याच वेपार-धंदेकारां कडल्यान 
मागण्यो येताल्यो. ते खातीर ते मागता तितले दुडू दिवपाक तयार आसले. 
पूण ताणें तांकां फुकट बुद्द दिंवची. अक फावट रोग-लागिल्लीं कांय 
भिकणां आनी तांचे वांगडा शंबर डॉलरांची ओक चेक टपालांतल्यान 
आयिल्ली. तीं भिकणां-शेतकामत्यांनी धाडून दिल्ली. कार्वरान तांचीं 
भिकणां-पीक रोगांतली सोडयल्यार, ताका दर म्हयन्याक अमके डॉलर 
फारीक करपाक ते तयार आसले, म्हणून ताणीं कळयल्लें. त्या रोगाचेर 
कसले उपाय घेंवचे म्हणून तांकां बुद्द बरोवन धाडून ताणें दिली खरी- 
तिचे वांगडा ती चेकूय परतून धाडून दिली. ते चिटींत कार्वरान तांकां अशें 
बरयल्लें: “जशें आमच्या मोगाळ धनया-देवान तुमचीं भिकणां वाडोवन 
हाडपाक तुमचे कडल्यान कांयच घेतलें ना, तशीं तांकां रोग-मेकळीं 
करपाक म्हका तर कितेंय घेंवचें म्हळ्यार निखालुस सारके दिसना आनी 
तें म्हाका सोबना.” 

डॉ. कार्वरान वनस्पती पसून रंग तयार करून हाडल्यात म्हणून 
जेन्ना अके रंग-सामुग्री तयार करतले कंपनीच्या कानार पडलें, तेन्ना 
ते कंपनीचे धनी डॉ. कार्वरा खातीर आपूण अक व्हडली प्रयोगसाळ 
तयार करतां म्हणून उतर दिंवूंक लागले. ते खातीर ताका एक कोरी 
(b।2nK) चेक धाडली. म्हळ्यार ताका जाय तितल्या दुडवांचो आंकडो 
ताच्यान तिचेर बरोंव येतालो. ताणें ती चेक ताका परती धाडली. 
तिच्या वांगडा तो मेरेन आपणें सोदून काडिल्ल्या वेगवेगळ्या पांचशीं 
रंगांच्यो फोर्म्युला धाडून दिल्ल्यो. ताणें तयार केल्ल्या अडे-संगमरवरीच्या 

आदारान मळा-वेल्या पांचव्या तणाचेर बसपाक कदेलां-मेजां आनी हेर 
मुस्तायकी करतले अके कंपनीन ताका व्हडलें पाग दितां म्हणून 
भासायलें. ताणें तें नाकारलें. तेन्ना ती कंपनींच आपलीं यंत्रां आनी 
कारखानो घेवन टसकेगीच्या आवारा लागीं आयली. आनी, कांयच 
पैसो लागनासतना, ताची बुद्द नेमान घेंवक लागली आनी आपलो 
कारबार भरभराटीक व्हरूंक पावली. 

बिजली-दिवे, टेलेफोन आनी हेर उपेगी वस्तू तयार करपी फामाद 
थॉमस अडिसन हाणें अक फावट आपले अडिसन लेॅबोरेटरीस हे 
कंपनींत वावुरपाक ताका आमंत्रण दिलें. वर्साक उण्यांत उणें ओक 
लाख डॉलर ताका फारीक करपाक तो तयार जाल्लो. पूण आमच्या 
शाण्यान तें मानून घेतलें ना. तशें ताणें हेरांच्यो तसल्यो मागण्यो 
नाकारिल्ल्यो. देवान आपल्याक दिल्ल्या फुकट देण्याखातीर आपणाक इनाम 
घेवपाक कशें पुटवतालें, व्हय? तो विचारतल्याक परतो प्रस्न करतालो. 

अक फावट कोणें तरी ताका आव्हान दिवन विचारलें, “ ...पूण 
तुजे लागीं इतले सगट दूडू आशिल्ले जाल्यार तुज्यान लोकाक भरपूर 
दुडवांचो आदार दिंव येतालो.” 

“म्हजे लागीं दुडू आशिल्ले जाल्यार, घडये हांव म्हज्या लोकांक 
विसरतलों आसलों!” ताणें सट्ट करून जाप दिल्लीः 


टसकेगीचो रूशी 


इतले म्हणसर डॉ. कार्वराच्या सुमाराभायल्या गिन्यानाची आनी 
ताणें केल्ल्या चमत्कारीक नवलांची कीर्त सगळ्या संवसारभर पातळून 
गेल्ली. ताका ओक व्हड रुशी म्हणून मानूंक लागिल्ले. संवसार- 
भरच्यान ताका चिटी येताल्यो. कांय चिटींचेर ताचो नामो फकत 'भिकणांचो 
शेतकामती' आसतालो. टसकेगी साळेची टपाल-कचेरी ताका येतल्या 

चिटींनी वोत्ताली. दर दिसा सुमार देडशें चिटी ताच्या मेजार येवन पडटाल्यो. 
पूण तो दर अके चिटीक बारीकसाणेन जाप दितालो. ताका भेट दिवपाक 
म्हणून कितलोसोच लोक येतालो. कित्याक सगळ्यांक ताचीं दारां उगतीं 
आसलीं. सगळ्यांक ताचें लक्ष आनी बुद्द फावताली. आपल्या बीं-बियाण्यां 
विशीं ताका विचारपाक शेतकामती येताले. तसोच शारां-नगरांतलो लोक 
आपल्या बागी संबंदान बुद्द घेवंक येतालो. आनी मजा म्हळ्यार शिकपी 
भुरगे ताचे कडल्यान आपलो 'होम-वर्क' करून घेवपाक लेगीत कांयच 
फाटीं सर नासले. तो बाबडो आंज-बोडवो कसो सगळ्यांक तांच्यां गरजां- 
आकांताक पावतालो. 

टसकेगी साळे आवारांत ताका भुरगे तशे शिकोवपी भोव आदर- 
भोवमानान लेखताले. पूण बरें न्हेसपाचेर ताचें लक्ष केन्नाच नाशिल्लें. 
च्याळीस वर्सा फाटीं ओयम्स नगरांतल्या वाठारांत आयिल्लो तेन्ना जें 
सूट ताका दिल्लें, तेंच सूट तो अजून केन्ना केन्नाय घालतालो. ताचे 
ग्रावात रंगीत. ज्या रंगा विशीं तो त्या वेळार वावुरतालो, त्या रंगाचो 
ग्रावात तो लक्ष दिनासतना चडयतालो आनी ते ग्रावात कित्याचे केल्ले 
तुमीं जाणांत, व्हय? ते गंवाच्या कुंड्या-सोल्लां पसून तयार केल्ले. 
आनी मागीर ताका वेळाची उसरपत मेळनाशिल्ल्यान लेगीत, ताणें 
चित्रां काडूंक शिकोवपाची साळ सुरू केल्ली. धर्तरेर मेळटले खेळ- 
मातयेंतली रंगीत माती काडून घेवन, तांचें वेगवेगळे मिश्रण कशें करूं 
येता, तें ताणें भुरग्यांक शिकयल्लें. आनी व्हडलो खर्च नासतना, 
व्हडलें काम कशें करूं येता, तें ताणें दाखोवन दिल्लें. तशेंच भिकणां 
कट्टयांक घेवन कशे सवाय भितर 'कॅन्वस' तयार करूंक जातात, तें 
ताकां फिकिरीन ताणें स्वता जावन शिकयलें. 

खरें म्हळ्यार, कलाकार, ह्या नात्यान, ताची कुशलताय आनी 
अती-उत्तम कला संवसाराचे नदरेक पाविल्ली. पारिजांतले कीर्तीवंत 

ते 'लुशेबूर्ग गॅलेरीन' ताणें काडिल्ल्या चित्रांक मान्यताय दिल्या. आनी 
ताची सोबीत 'फौर पीचस' ही च्यार फळांचेर आधारिल्ली कलाकृती 
थंय हुमकळायल्ली आसा. तरीय आसतना, कार्वरान आपणालीं चित्रां 
केन्नांच कोणाक विकलीं नांत. पुण कोणूय ताचे हुजीर तांची तूस्त 
तोखणाय केल्यार, त्या तुस्त-करपी मनशाक तीं चित्रां ताणें फुंकट 
दिवन उड़यल्यांत. केन्नांच कोणाचो ओक पैसो घेतलो ना. ताणीं 
आपणें काडिल्लीं चित्रां अशींच वांटून दिल्यांत. 

दर-आयतारा, दनपारचे शिकपी भुरगे कार्वराच्या कुडांत ताका 
भेटपाक येंवचे. तो तेन्ना पियान वाजयतालो आनी तांचें मन शांत 
करतालो. आनी मागीर विज्ञान आनी पवित्र पुस्तक, हांच्या मदल्या 
अकामेकाच्या संबंदां विशीं तो उलयत बसतालो. ताका आयकुपाक 
आनी ताचे लागीं प्रस्न घालून ताचे कडल्यान जाप आयकून घेवपाक 
ल्हवू ल्हवू भुरग्यांची चड गर्दी जावपाक लागली. मागीर, भासाभास 
करपाक आनी प्रस्न-जापो बसका वेवस्तीत जांवचे खातीर ताणीं तो 
जागो कार्नेजी लायब्ररींतल्या सभाघरांत व्हेलो. आनी थंय गेल्ले कडेन, 
नेमान ओक वर्ग चलयल्ले भाशेन तो त्यो बसका घेंवक लागलो. त्या 
सभाघराच्यो बसका तीनशीं आसताल्यो. त्यो सदांच भरिल्ल्यो आसताल्यो. 
इतलें रूचीक डॉ. कार्वराचें उलोवप आनी भासाभास जाताली की 
भुरगे उर्बेभरीत रीतीन तांतूंत सक्रीय वांटो घेताले. 

घडयाळ हातांत घेवन, डॉ. कार्वर जुस्तूच स वरांचेर आपलें 
उलोवप सुरू करतालो. तो शिकयतालो ते धडे जिवीतभरीत आनी 
चमत्कारीक नाट्य रीतीचे जावन आसताले. तशें तो आयकतल्यांचें 
लक्ष ओडटालो; आनी तांच्या मनांचेर, विसरू नज अशें घसघशीत छाप 
बसयतालो. अक फावट, बायबलांतलो अक प्रसंग, सोडम आनी गोमोर्राह 
शारांनी जाल्ल्या उज्या-ख्यास्तीची खबर करून जातकूच, ताणें कांय 

रसायनां मिसळ करून धुंवर आनी उजो पेटोवन दाखयलो. तो अपघात 
जाला जावन उजो पेटला म्हणून भुरग्यांक दिसलो. आनी ते उचांबळ 
जावन उडी मारून उसळ्ळे. प्रोफेसरान तांकां थंडायले. इतली जिवाळ 
ताचीं उलोवपां आसलीं! खंयचोय सुको-सडसडीत विशय लेगीत तो 
रूचीक आनी जिवीतभरीत करून दाखयतालो! 

हय, असलें पवित्र पुस्तक शिकयतल्या वर्गांत तो आपणाल्यो 
विसरूं-नज-श्यो म्हणण्यो तयार करतालो. आनी भुरग्यां मुखार मांडटालो. 
सिगरेटी विशीं उलयतना, ताणें म्हळें: “मनशाचें नाक उज्या-चिमणी 
खातीर देवान उपकारांवचे म्हणून येवजूंक ना. तशें केल्लें जाल्यार, 
तो त्या नाकाचे पूड वरशे करतलो आसलो.” सैंबा विशीं उलयतना, 
ताणें अर्थपूर्ण रीतीन म्हळें: “सैंब म्हळ्यार हिस्पाभायली वित्रावणेची 
यंत्रणा. तिचे वरवीं धनी-देव दर-ओका वरा आमचे लागीं उलयता. आमी 
फकत ताका कान दिवन आयकूंक जाय.” मरणा विशीं तो अशें म्हणटालो: 

“सगळ्यां परस म्हाका अके गजालीन आदार दिला. ती म्हळ्यार, हांव 
केन्ना मरतलों, ह्या प्रस्नान न्हय. पूण ह्या जिवितांत आसतना, म्हज्यान 
कितलें करूं येता आनी कितलें जोडूं येता, हे कल्पनेन.” भुरगे तो सांगता 
तें मन लावन आयकून घेताले. आनी ताची आज्ञा शिस्तीन पाळटाले. 

ताच्यांत भुरग्यांचो विस्वास सामको थीर बशिल्लो आसलो. ताचेर 
पातयेवन, ते ताच्या फुड्यांत सोडोवपाक म्हणून आपले साबार प्रस्न, 
आटेविटे आनी आडखळी घेवन येताले. कांय जाण आपल्याक भेदभाव 
आनी देस फावो जाता म्हणून दुखेस्त जावन ताच्या मुखार येताले. तो 
साणाय-सोसणिकायेन तांचे आयकून घेतालो. आनी मागीर ताकां 
अशी बुद्द दितालोः “तुमच्या स्वताच्या कर्तव्या-मार्गावेल्यान खंयच्याच 
संवसारांतल्या द्वेस करतल्याक तुमकां कुशीन काडूंक दिंवचें न्हय. 
कित्याक, असो ओक वेळ येतलो, जेन्ना ते द्वेस-करतले आपल्याच 
द्वेसांत लासून वचून काबार जातले. तेन्ना अज्ञानी मनशांक सत्‌ किते 
तें कळून येतलें. आनी मागीर, तुमची तयारी आसल्यार, तुमीं मेकळे 
मनीस म्हणून संवसाराचे धर्तरेर चलतल्या खंयच्याय हेर मनशां इतले 
बरोबरीन मेकळे!” 

अक दीस व्हडल्या भुरग्यांच्या अका वर्गाक लेखून ताणें सांगलें: 
“तुमचें शिकप जाले उपरांत, घडये तुमकां कांय क्षेत्रांनी वचचें पडटलें. 
थंय दिश्टी पडनाशिल्लो “हांगा येंव नाकात” म्हणून बरयल्लो तकटो 
तुमचे मुखार आसतलो. तेन्ना तुमी उगडास धरचो की असली गजाल 
हे आदींय घडून आयल्या. तें गालिलेयांत गेल्ल्या जेझू नांवाच्या ओका 
मनशाक हाचे आदीं घडलां, हें तुमीं विसरू नाकात! हें येवजून तुमच्या 
मना-काळजांत घट्ट धीर धरात.” 

अमेरिकेतले गोरे मनीस काळ्या-खांपऱ्यांचेर अन्याय-अनीत करताले. 
देखून काळो लोक तांचे आड तक्रार करीत फणफणत बसतालोः 

“कित्याक उपकारता, आमीं कशेय जाल्यार काळे खांपरी. आमचें कोण 
आयकता? आमीं कितलेय प्रयत्न केल्यार, आमीं खांपरी येशस्वी जांवचे 
पडल्यात, व्हय?” अशें म्हणत काळे लोक पिरंगताले. कार्वरान तांकां 
सांगचें, “गोऱयांविशीं वसतल्या द्वेसा-कट्टरतायेक लागून आमी कुड्डे जांवक 
फावो नांत. आमी कांयच अर्थपूर्ण करिना जावपाक तें नीब धरचें न्हयच! 
खांपर्‍्याच्यान हेरां इतलेंच करूंक जाता, हें सगळ्यांनी जाणा जांवचें.” 
आनी तांकां तो अका म्हत्वाच्या धंदेकारा खबर सांगो; तो आपणाक 
विचारतना म्हणटालो, आपल्याक तेल सोदून काडटलो मनीस जाय. 
आपल्याक काळो-खांपरी वा गोरो वा हळडुव्या रंगाचो वा कातीचो मनीस 
जाय, अशें ताणें म्हणूंक ना. फकत ओक कर्तुत्वी मनीस जाय म्हळां, जाची 
ताका गरज आसा. हे खातीर ताचे काती-रंगाक म्हत्व ना, तो शिटकायतालो. 

ते नश्टे गोरे कड़रतायेचें वागरें ताचेरूय कितलेशेच फावटीं पडिल्लें. 
ताकाय त्या रंग-काती द्वेसाचो मार खांवचो पडिल्लो. पूण ताका लागून 
ताणें आपलें व्हड कार्य सोडून दिलें ना, न्हय म्हणून धिलावलें ना. परते 
जाल्यार चड निर्धारान तें फुडें व्हेलें. ताची व्हड, सुमाराभायली कीर्त 
संवसार-भर पातळळ्या आसतानाय, कांय गोऱयांनी ताका सुको मेकळो 
सोडलो ना. ताचे फाटीं लागपाचें, ताचे पांय ओडपाचें ताणीं सोडलें ना. 
तरीय आसतना, जंय जंय ताका उलोवपाक आपयताले, थंय थंय वचूंक 
तो पयण करतालो आनी आपलें कर्तव्य फावो ते भाशेन पाळटालो. तशेंच 
खंय कितेंय दाखोवपा-करपाक जाय, थंय तो वचून तें करून दितालो . 
जाती-काती वादी मेळळ्यार ताचे चुरचुरे करीत तितले थोडे, तो मानतालो. 
तांची कुड्डी क्रूरताय तांकांच म्हारग पडटा, अशें तो म्हणटालो. जशें ताचे 
आदीं, वॉशिग्टनान जायते फावटीं म्हणिल्लें आसले, “खंयच्याच मनशाच्यान 
म्हाका इतलो सकयल उडोंव नज की हांवें ताचो देस करच्याक म्हाका 
धुकलचो.” तशेंच ताणें खऱयानींच आपल्या-पेल्याच्या मोगा विशीं देव- 

धर्मिश्टायेन येवजुंचे. 

कार्वरान हे आदींच तीन अमेरिकन राष्ट्रध्यक्षांची इश्टागत जोडिल्ली 
आसली. ते म्हळ्यार, थेओडोर रुजवेल्ट, कॉल्विन कूलिद्‌ज आनी 
फ्रँकलिन देलानो रूजवेल्ट- आनी ताच्या जिविताच्या निमाण्या-श्या 
वर्सानी, पयसुल्ल्यान थावन राजा, कुंवर आनी हेर व्हडल्या हुद्द्यांर 
आशिल्ले मनीस ताची भेट घेवंक येंवचे. स्वीडेनाचो मुकुटायल्लो 
कुंवर ताचे लागीं येवन तीन साताळीं बिराडाक रावलो आनी शेतकामता 
वस्तूं पसून भायर उडयल्लें उश्टें घेवन, तें कशें उपेगाक घालूं येता, तें 
ताचेकडल्यान शिकून गेलो. 

आमगेल्या म्हात्मा गांधी लागीं लेगीत ताचे संबंद आयिल्ले. 
ताका चिटी बरोवन आनी ताचे कडल्यान जापो मेळोवन, गांधीजी 
ताचे लागीं कांय काळ पत्रवेव्हार चलयतालो. गांधीजी खातीर कार्वरान 
अक खाशेलें मित्र भाजेचें जेवण फर्मायल्लें. तशेंच भारतांत वाडोवन 
येतल्या झाडां-वनस्पतींत कितलें बरेपण रिगलां, तें ताणें दाखोवन 
दिल्लें. आनी ती वेवस्तीत रीतीन रोवन काडल्यार, आमगेल्या पादिशेर 
जातल्या, भुकेन वळवळटल्या लोकाचो कसो उद्धार आनी उदरगत 
जांव येता, हें लेगीत खंय ताणें आपल्या चिटींनी सुचयल्लें. 

अमेरिकेंतले हॉवर्ड विद्यापिठाचो तेन्नाचो ओक शिकोवपी, राल्फ 
बंच, कार्वराक आपणें भेट दिल्ल्याचो आपणालो अणभव असो सांगता, 
“तो सगळ्या लोकाचो आदर-मान जिखतालो कसो, तें हांव चिंतून अणभवून 
आयलों. घडये पयलेच फावट म्हाका पटलें की जात-वंशांचीं आडबारीं 
हुपून वचून, तांचेर जैत जोडूंक जातालें.” 

कार्वराचो सगळ्यांत नांवाजतो आनी चड फावट ताका भेट 
दिवपाक येवपी इश्ट म्हळ्यार तो मोटर-गाडयेची क्रांती घडोवन हाडटलो 

फामाद हेन्री फोर्ड. ते दोगूय पयलेच फावट 937-आंत अकामेकाक 

भेटिल्ले. उपरांत भोवुच लागशिल्ले इश्ट जाले. मागीर जायते फावट 
एकामेकाक भेटूंक लागले. वर्साक अक फावट तरी भेटचें म्हणून 
ताणीं थारायल्लें. तें उतर ताणीं दोगांयनी नेमान उपरांतल्या वर्सांनी 
राखलें. सुरवातेच्या वर्सांनी, कार्वर आपल्या इश्टाच्या - फोर्डाच्या - 
त्या डियरबोर्न, मिशिगनांत आशिल्ल्या गांव-घरा भेट दिवपाक वेतालो. 
केन्नाय फोर्डाच्या ज्यॉजियांत घाल्ल्या ताच्या शेतां-मळार ज्यॉर्ज ताका 
भेट दितालो. पूण, मागीर, जेन्ना प्रोफेसराची भलायकी मात्शी इबाडूंक 
लागली, तेन्ना फोर्ड कार्वराक मेळूंक म्हणून टसकेगी आवारांत येतालो 
आनी ताचे लागीं गजाली मारून वेळ सारतालो. 

फोर्ड टसकेगी आवारांत भेट दिंवक येतालो देखून ताचो प्रभाव 
हेरांचेरय पडूंक लागलो. आनीक व्हडले व्हडले गोरे लोकूय थंय 
येवपाक लागले, जे हरशीं काळ्या लोकांचे साळेंत वा वाठारांत पांय 
दवरचे नासले. कांय वेळा ताणीं टसकेगींत चलतल्या सोद-वावराक 
आनी हेर कामांक दुडवांची गांठ दिवन मदत केली. अका वर्सा 
फोर्डान कार्वराक सांगलें की आपणाल्या कारखान्यांनी टसकेगींतल्या 
काळ्या भुरग्यां खातीर आपणें अक खाशेली, काम करून प्रशिक्षण 
घेवपाची अक कार्यावळ दवरपाची थारायल्या. रोखडेच, फोर्डाच्या 
कारखान्यांतले दोग अधिकारी टसकेगींत आयले आनी लायक आशिल्ल्या 
भुरग्यांक आपले प्रशिक्षण कार्यावळी खातीर भरती करून घेंवक 
लागले. तांची नोकरी कांय वर्सांनी थीर जाली. काळ्या लोकाकूय फोर्डाल्या 
कारखान्यांनी नोकरी मेळटा म्हणपाची खबर अमेरिके दखिणेच्या वाठारांतल्या 
काळ्या खापऱ्यां मदें पसरली. आनी त्या भागांतले कितलेशेच काळे लोक 
आपली सांटली-पोटली उबारून, डिट्रोयट शारांत रांवक आयले. डियरबोर्न 
भागांतल्या काळ्या भुरग्यां खातीर म्हणून फोर्डान डॉ. ज्यॉर्ज वॉ. कार्वर 
नांवाची व्हडली साळ उबारली. 

फोर्डा लागीं केल्लो कार्वराचो सगळ्यांत म्हत्वाचो आनी अर्थपूर्ण 
सोद-वावर म्हळ्यार बुर्२ाश-रबर तयार करपाची मोहीम. ज्यॉजियांत 
आशिल्ल्या फोर्डाल्या आयस-पयस पातळिल्ल्या “गोल्डन रोड' झाडांनी 
रोयिल्ल्या शेतांनी हैं द्रव्य दडून आसलें. ताचे लुवणेंतल्यान आयिल्ल्या 
झाडांतल्यान ताणें ओक दुदाळ दीख ओडून काडलो. ताचे पसून ताणें 
रबरा सारकेल्या सबावगुणांची ओक वस्त तयार केली. हांगाच्यान 
अडेचें वा कुत्रीम रबर करपाक सुरवात जाली. ताका लागून, पयसुल्ल्यान 
आयात करून हाडटल्या हरव्या रबराचेर अवलंबून आशिल्ल्या उद्देगाक 
मेकळीक आनी फायदो फावो जाल्लो. 

कार्वराच्या नांवान आनी ताचे खातीर फोर्डान ओक खाशेली 
डीयरबोर्न लॉबोरटरी, ही प्रयोगसाळ उबारली. तांतूंत सगळी आधुनीक 
आनी निक्तींच आयिल्लीं यंत्रां आनी उपकरणां बसयल्लीं. आनी 
थंयचे लागसारूच, कार्वराले आवयच्या डायमंड ग्रोवा शेजारा आशिल्ले 
अके-कुडी खोंपटुलाची प्रतिमा म्हणून ताणें तशेंच ओक खोंपटूल बांदलें. 
पूण आतां कार्वर ऐंशीं वर्सा पिरायेचो जाल्लो. तो झरून वचून थकून 
पडिल्लो . त्या खोंपटुलाक भेट दिवपाक म्हणून ताका ताणीं व्हेल्लो. तें 
सामकें त्या आदल्या मुळाव्या खोंपटुला सारकायेचें पळेवन, ताच्या 
म्हाताऱ्या दोळ्यांतल्यान दुकां गळून आयिल्लीं. तें ताका परतें पळेवपाक 
फावलें ना. तशेंच ते प्रयोगसाळेंत बसयल्ली निमाणी-अशी आधुनीक 
यंत्रावळ आनी सोंपेपणां ताचे नदरेक पडलीं नांत. तसली यंत्रावळ आनी 
सोंपेपणां ताणें आपल्या जिवितांत केन्नाच पळेलीं नात. 

डॉ. कार्वर टसकेगी संस्थेत शेचाळीस वर्सा वयरूच वावुरले. त्या 
लांबदीक काळांत, थंय साबार येजमान जावन गेले. ताणें आपल्या 
पागांत वाड घेंवची म्हणपाची ताणीं भौन भौन ताका विनंती केल्ली. 
पूण ताणें कांयच तांचे आयकलें ना. पूण निमाणेकडेन आयिल्लो तो 

डॉ. फ्रेडरीक पॅटरसन हाणें हे विशीं आपूण कितें तरी करतलो म्हणून 
थारायलें. पूण तरीय कार्वर आयकना जालो. ताणें आपल्या कामांत 
आतां आधारी तरी घेंवचो म्हणून डॉ. पॅटरसनान ताचो समज घालो. 
तें कार्वरान कबूल केलें. ते नोकरे खातीर कांय उमेदवार खांकडत, 
खांकडत ताचे सरशीं आयले. निमाणेकडेन ताणें औस्टिन कर्टिस, 
जुनियर, ह्या आयवी लीग पदवीधर भुरग्याक घेतलो. कर्टिस मागीर 
ताचो पूत कसो जाल्लो, जो स्वताचो पूत ताका केन्ना फावलो ना. 
इतलो ताचे कडेन तो गुल्ल, समरस जाल्लो. 

ज्यॉर्ज कार्वर केन्नाच लग्न जांवक पावलो ना. ताचे कडेन हे 
विशीं ओक फावट कोणें तरी विचारलें. ताणें कितें सांगलें तें जाणांत, 
व्हय? ताणें तांच्या प्रस्नाक जाप दिवन म्हळें: “फुलां लागीं उलोवपाक 
म्हाका दिसपट्टो फांत्या पारार सकाळच्या च्यार वरांचेर उठून वचूंक 
जाय. ही गजाल हांव म्हजे बायलेक फोडणिशी करून कसो सांगतलों 
आसलों, व्हय?” 

टसकेगी वाठारांत ज्यॉर्ज कार्वर आयिल्ल्याक चाळीस वर्सा जाल्लीं 
म्हणून तो दीस पाळचे खातीर अक व्हडलो समारंभ करपाचो थंयच्या 
जाळवणदारांनी थारायलें. कर्टिसाचे सुचोवणेन, कार्वरान सोदून काडिल्ल्या 
सगळ्या वस्तूं-पदार्थाचें प्रदर्शन करचें येवजिल्लें. अशें आसून, ताच्या 
आख्ख्या जिविताचें सार्थकी योगदान थंयचें दाखोंवणेंत मांडलें. भिकणां, 
कणगां आनी नेर झाडां पसून तयार करून हाडिल्ले हजारांनी पदार्थ 
आनी वस्तू थंय ओके सुवातेर अकठांय आयिल्ल्यो. हैं प्रदर्शन मागीर 
कायमचें अके इमारतींत दवरलें. ताची उग्तावणी हेन्री फोर्डाच्या शुभ 
हातांतल्यान जाली. तिका 'ज्यॉर्ज वॉशिंग्टन कार्वर म्युझियम” हें नांव 
सगळ्या दबाज्यान दिल्लें. 

940 वर्सा पयल्या वयल्या म्हयन्यांनी, कार्वरान कर्टिसाक 

सांगलें की आपणा लागीं इतलीं वर्सा व्हडली काटकसर करून सांबाळून 
दवरिल्ले दूडू आसात ते 33,000 वयरूच डॉलर जातात. ते दूडू 
आपूण टसकेगी संस्थेक भेट म्हणून दितां. ते आपूण जिवो आसतनाच 
दिंवक सोदतां, मेले उपरांत न्हय, अशें ताणें सागंलें. कित्याक, त्या 
दुडवांचो कसो कितें उपेग जाता, ताचेर आपल्याच्यान देखरेख दवरूं 
येता. त्या नाडयार 'ज्यॉर्ज वॉशिंग्टन कार्वर फौंडेशन”, हें प्रतिष्ठान 
थापले. विज्ञानीक सोद-वावर करतल्या तरनाटया काळ्या-खांपरी भुरग्यांक 
मदत करपाचो ताचो उद्देश आसलो. उपरांतल्या वर्सानी त्या प्रतिष्ठानाचे 
निधींत अदीक दूडू आयले. आतां तें कार्वर फौंडेशन आपले स्वताचे 
धा लाख डॉलारां मोला इमारतींत वसलां. वनस्पती-शास्त्र, रचणुके- 
रसायन-शास्त्र, कवक-शास्त्र, झाडां उत्पत्ती-शास्त्र आनी शेतकामत- 
शास्त्र, ह्या साबार विशयांनी फुडारिल्लो सोद-वावर करपाचें ओक 
व्हडलें केंद्र जावन तें किर्तीवंत जालां. 

ह्या इतल्या वर्सानी, जेन्ना पोरणावळी-घर (M५५९५) आनी 
प्रतिष्ठान सुरवातेच्या पांवड्यार आसलीं, तेन्ना ज्यॉर्ज वॉ. कार्वराची 
भलायकी मंदावत वेताली. तो भोवुच अशक्त जाल्लो. इतल्या कश्टांच्या 
आनी भारादीक वावरान थकून पडिल्लो. ]937 वर्सा, रगत उणें 
आसा आनी तें विकृत जालां म्हणपाच्या आधाराचेर ताका हाँस्पिटलांत 
घाल्लो. ।942 वर्साच्या सोंपत्यार, जेन्ना तो परतो पिडेंत पडलो, 
तेन्ना आपल्याक तपासुंक वैज हाडी नाकात म्हणूंन तो पराथूक लागलो. 
ताणें म्हळे: “आनीक कांयच करपाचें उरलें ना.” सदां भाशेन, तो सांगतालो 
तेंच खरें थारलें. 

ताका आतां अशीं वर्सा जावन फुडें गेल्लीं. ताची बारीकसारीक 
कूड जी येदो व्हड म्हामनीस आपल्या गोपांत पेलताली, ती अशक्त 
जाल्ली आनी झरून गेल्ली. तांतलें तत्व आनी मनूय जड-जडावन 

लकतालें. तांतली जळटी चूड ल्हवू, ल्हवू पालवताली. त्या 942 
वर्साच्या नातालांक , ताणें कर्टिसाक आपोवन हाडलो. ताचे लागीं ताणें 
अमेरिकन सरकाराचे सांबाळ निधी बाँडांची ओक कवळी दिली आनी 
म्हळेः “ हेवूय प्रतिष्ठाना खातीर गेल्ले म्हाका जाय. ओका मनशाच्या रंग 
आनी कातीचो देसाक भेटयतल्या ताच्या मोगा कडेन कांयच संबंद ना. हे 
पासत हांवें ते विकते घेतिल्ले. हें सत्‌ सगळ्या संवसाराक समजल्लें म्हाका 
जाय.” 

निमाणो स्वास सोडीसर, ज्यॉर्ज वॉ. कार्वर सदांच सतर्क आनी 
मनान जिवंत उरलो. ताची उगडास-शक्त तेजिश्ट आसली. मारीयाह 
वॉटकिन्सान कितलीं वर्सा फाटीं ताच्या भुरगेपणार दिल्लें, चामड्यान 


` ७, >) 
ere सर 
NN 
SI 
जि 3. ५७ 
जे 


४ 


रा 


र 





त. ४ KONKANT LIBRARY 


bs [॥॥ 


१८८" No 008 


I26 डॉ. ज्यॉर्ज वॉ. कार्वर - ओक देखदिणी जीण 


बांदिल्लें, षवित्र पुस्तक तो वाचीत बसतालो. तेंवूय उपकारावन झरून 
गेल्लें. पूण ज्यानेराचे पांचवेर, ।943 वर्सा, जेन्ना ताचें रातचें जेवण 
ताका हाडून दिल्लें, तेन्ना ताणें तांतल्या दुदाचे थोडे घोंट घेतले आनी 
जेवण सोंपयलें. तो उपरांत फुतफुतलोः “म्हाका दिसता, हांवें आतां 
न्हिदचें.” फुडल्या कांय वरां उपरांत, ताचें म्हान, धडधडटलें काळीज 
चलपाचें अवचित बंद पडलें. देवानूच व्हड कार्या खातीर हे धर्तरेर 
धाडिल्लो म्हामनीस देवाधीन जाल्लो. 

तेच रातीं ही दुखेस्त खबर पर्गट जाली. रोखडेंच संवसारांतल्या 
व्हडल्या व्हडल्या मनशां कडल्यान निरोप-संदेश टसकेगीच्या आवारांत 
येवपाक लागले. अमेरिकेच्या तेन्नाच्या राष्ट्रध्यक्षान, फ्रॅंकलीन देलानो 
रुजवेल्ट हाणें म्हळे की आपूण कार्वराक स्वता वळखतालों, म्हणून 
आपूण आपल्याक फावो जाल्लो तो व्हडलो भोवमान मानतां. तो 
खऱ्यानींच संवसारांतलो एक व्हड मनीस! 

टसकेगींतल्या कपेलांत दवरिल्ल्या ताच्या काशयावांतले कुडीक 
निमाणो निरोप घेवपाक आनी नमस्कार करपाक लोकाच्यो लुटी-खेटी 
पडटाल्यो. ताची कूड कांय दीस हे खातीर जेन्ना दवरिल्ली, तेन्ना 
ताका नमन करपाक लोकांच्यो व्हडल्यो रांगो लागिल्ल्यो. मोटर- 
गाडयांनी आनी बसींनी प्रवास करून, तशेच पांयांनी यात्रेकारां आयलीं. 
ताका निमाणो सलाम मारचे खातीर लागशिल्ल्या, पयशिल्ल्या दोंगरां 
वेल्यान आनी खातोणांतल्यान लोक कश्ट घेवन आयलो. तशेच देसाच्या 
पयशिल्ल्या कोनशांतल्यान काळे तशे गोरे म्हणनासतना लोक आयिल्ले. 
ताका लागून तीन दीस ही श्रद्धांजली चल्ली. चौथ्या दिसा, ताकां 
थंयचे दोंगुल्लेर काडिल्ल्या फोंडांत देवयलो आनी निखेपिलो.. तेच सुवातेर, 
जंय डॉ. बूकर टी. वॉशिंग्टन ह्या व्हड खांपरी फुडाऱ्याची कूड सत्तावीस 
वर्सा आदीं पुरून घाल्ली . 

चड वेळ काडी नासतना, अमेरिकन संसदेंत अक प्रस्ताव मांडलो . 
डायमंड ग्रोव लागसाराच्या वाठारांत, जंय मोजेस कार्वरालें मुळावें 
शेत-भाट आशिल्ले, थंय ज्यॉर्ज वॉशिंग्टन कार्वर यादस्तीक उबारचें 
म्हणून थारायलें. अक आड मत नासतना, तें विधेयक ओकमतान पास 
जालें. 

न्यूयार्कातल्या Herald Tribun९, ह्या वर्तमानपत्राचेर ते विशीं 
छापून आयिल्ली खबर अशें सांगताली: “डॉ. कार्वर, जशीं सगळीं 
जाणांत, अक काळो-खांपरी जावन आसलो. पूण ताणें सगळे आडखळींचेर 
जैत जोडलें आनी तो फुडें सरलो. वेगळ्या वेगळ्या जातीं-कातीं-वंशां 
मदें अदीक बरे समजिकायेचो प्रसार घडोवन हाडचे खातीर घडये ह्या 
शेंकड्यांत आपले देखीन ताचे इतलो कोणूच कश्टवलो ना. ताची ही 
व्हडवीक म्हळ्यार सासणाच्या तोला-मोलांत वांटो घेता.” 

श्रद्धांजलीच्या रूपान कितल्याश्याच लोकांकडल्यान ताका निमाणो 
निरोप आनी संदेश हरंधारींनी पडटल्या पावसाच्या ,घोग्यान आयले. 
ते चड करून साद्या लोकांकडल्यान, जांचे खातीर:तो इतलो कश्टवल्लो . .«& 
तशेच संवसार भरच्या फुडाऱयां आनी वेपार धंदेकारांकुडल्थाधैर फडल्थाचै* आनी 
कलाकार आनी विज्ञानिकां लागच्यान ताच्या टसक्रेगी आवाँरांतँ हुंबीरान ' | 
संदेश आयले. पूण ताच्या फोंडा वयर लायिल्ल्या समाधी-लेखा परस ५ 
खंयचोच ताका चड योग्यतायेन फावो जाता, अशें म्हणूंक जायना: त्ञॉ 
असो आसा 

“कीर्तीचेर दुडवां-भाग्य ताच्यान मातोंव येतालें. पूण हांतल्या 
ओकाचीय पर्वा करी नासतना, फकत संवसाराक आदार दिवपांत 
ताका सुख आनी भोवमान सोदून मेळळो .” 

असो जावन गेलो संवसारांतलो व्हडांतलो ओक व्हड, प्रतिभावंत 
मनीस. मूर्तिमंत प्रतिभेचो विज्ञानीक आनी मायेस्त, मोगाळ मनीस. 

मनीसंपणाचें भोव मोलादीक रत्न आनी देखदिणें प्रतीक म्हळ्यार जाता. 
आपले वटेन आयिल्ले ते सगळे अपमान ताणें सोसणिकायेन आनी 
नमळायेन सोंसले आनी पचयले. तांकां लागून कसल्याच द्वेसाची भावना 
आपल्या मुखार आनी मनाचेर खेळूंक दिली ना. परतो जाल्यार, आपणाचो 
हवेस करतल्यांक आनी जाती-वंशाचे आनी रंगा-कातीचे भेदभाव ताच्या 
तोंडार मारतल्यांक लेगीत ताणें आपली दया आनी मोग उपाट रीतीन 
फावो केलो. 

आमी ह्या संवसारांत चलतना, वागतना, ताची देखदिणी जीण 
आमच्या दोळ्यां मुखार सदांच दवरची. आनी ताच्या पावलार पावल 
घालून आमी आमकां तांकता ते भाशेन चलपाचो-वागपाचो प्रामाणीकपणान 
आनी खऱ्या अर्थान आनी निर्धारान प्रयत्न करचो. 

प्रो. डॉ. ओलिवीन्यु गोमिश्‌ (7943) - ॥8$ (969) 
परिक्षेंत वेचून आयिल्ल्यान भारत सरकाराच्या उंचल्या 
कारभारांत अठरा वर्सा वावुरले उपरांत तांणी कोंकणी 
खातीर आपले नोकरेचो त्याग करून, कोंकणीचे पयले प्रोफेसर आनी विभाग-अध्यक्ष 
म्हणून (4987-2003) गोंय विद्यापीठांत काम पळेलें. तशेंच भासां-संकुला डीन आनी 
विद्यापीठा कुलगुरू म्हणून वाबुरले. राष्ट्रीक साहित्य अकादेमीच्या वावुरपी मंडळाचे 
पांच वर्सा वांगडी जावन गेल्यात. तांचें विपूल बरोवप- चड करून कोंकणी आनी 
इंग्लेजींतल्यान, साबार प्रकारांनी जालां. देखीक : कथा, कविता, समिक्षा, सोद आनी 
भाशांतरां रुपान- जांतलीं तीस पुस्तकां उजवाडाक आयल्यांत. तांतल्या कांय 
पुस्तकांक आनी सगळ्या साहित्यीक वावराक लागून गोंय राज्य साहित्य पुरस्कार 
आनी राष्ट्रीक साहित्य अकादेमी अणकार पुरस्कार आनी अंतर्राष्ट्रीक वेरोदियान 
पुरस्कार धरून साबार इनामां फाव जाल्यांत. ते साबार भारतीय आनी विदेशी भासो 
हाताळटात. तांणी जायत्यो राष्ट्रीक आनी अंतर्राष्ट्रीक पांवड्या वेल्यो सोद-फेलोशिषो 
जोडल्यात आनी राष्ट्रीक पातळीवेल्या साबार संस्थांचे ते वांगडी. राष्ट्रीक आनी 
अंतरराष्ट्रीक मळार तांणी परिसंवाद आनी कार्यसाळांनी पेपर वाचून सक्रीय वांटो 
घेतला आनी ते पेपर प्रतिश्ठीत नेमाळ्यांनी उजवाडायल्यात. 








